


قۇربان توختى



يۈرەككە تۇتاشقان يول


قۇربان توختى

يۈرەككە تۇتاشقان يول

مەسئۇل مۇھەررىرى: ئابلىت جۈمە

مۇندەرىجە

- ئارالدا ئاي چاقنىدى 1
يۈرەككە تۇتاشقان يول 14
كىتاب، پەرىشتە، بايلىق 27



(مەسئۇل مۇھەررىردىن)

«ھايات يولى ئەنە شۇنداق ئەگرى - توقاي بولىدۇ، سەن بۇ ھاياتتا تۈرلۈك، تۈمەن سىناقلارغا دۈچ كېلىسەن، سېنىڭ قەدىرلىنىشىڭ ياكى خارلىنىشىڭ ئۆزۈڭنىڭ ئاشۇ سىناقلارغا بەرداشلىق بېرەلىشىڭ ئارقىلىق بەلگىلىنىدۇ...» قاراڭ بۇ، پېرسوناژ بېسىپ ئۆتكەن مۇساپىنىڭ ۋە تەجرىبە-ساۋاقنىڭ يەكۈنى، شۇنداقلا، ئاپتورنىڭ قەلىمى ئاستىدا تاۋلانغان ۋە نۇرلانغان يۈرەكلەرنىڭ نىداسى!

ئەمدى سىز مۇنۇ قۇرلارغا قاراڭ:

«تۈرۈبا سۈيى ئادەمنىڭ پېيىنى بوشتىپ، كارغا يارماس قىلىپ قويدۇ، چۈنكى تۈرۈبا سۈيى ئۆلۈك سۇ، ئاپتاپ كۆرمىگەن سۇ ئەرەك سۇ ئەمەس». بۇ خېلى يىللار ئىلگىرىكى سۆز، ئەمما، ھازىر مۇشۇنداق سۆزلەرنى قىلىدىغان ئادەمنى تاپالامسىز؟ مانا بۇ ئۆتكەن زامان بىلەن ھازىرقى زامان ئوتتۇرىسىدىكى پەرق، ئۇ سۆزلەر ئۆتكەن زاماندىكى كىشىلەرنىڭ ئىدىيىسىدىكى قاراش، يەنى ئىدىيە تارىخى، ئۇ ھازىر بارا - بارا ئۆتۈلۈشقا باشلىدى، ھالبۇكى، ئاپتور بۈگۈن كىشىلەرنىڭ ئۆچۈۋاتقان ئاشۇ ئىدىيە تارىخىنى مەڭگۈلۈك قىلىپ قەلەمگە ئالغان ۋە تارىخ بابىغا قىستۇرۇپ قويۇشنى شەرەپ تۇيغۇسى بىلەن ئادا قىلغان...

ئەگەر بىر قەلەندەر تىلپ تاپقان پۇلغا كىتاب سېتىۋالسا، كىتاب ئوقۇسا سىز ھەيران قالامسىز؟ مۇبادا سىز ھەيران قالسىڭىز، ئۇ چاغدا سىز ئۆزىڭىزگە مەن نادانمۇ - نېمە؟ دېگەن سوئالنى قويۇپ بېقىڭ! جاۋاب تاپالماي قالسىڭىز، مۇنۇ سۆزلەرنى يادلاپ تۇرۇڭ: «ئادەم مۇۋەپپەقىيەت قازانغاندا كىتاب ئوقۇسا مەغرۇرلۇق،

ئالدىراقسىزلىقتىن ساقلىنالايدۇ؛ ئوڭۇشسىزلىققا ئۇچرىغاندا كىتاب ئوقۇسا، مەيۈسلەنمەستىن بېلىنى قايتا چىڭ باغلاپ، قەيەردە يېقىلغان بولسا، شۇ يەردە ئورنىدىن دەس تۇرىدۇ؛ بىكار چاغلىرىدا كىتاب ئوقۇسا، ئادەتتىكى چاغدا «ئىبادەت» قىلغاندەك بولىدۇ - دە، جان ھەلقۇمىغا كەلگەندە «ياسىن سۈيى» ئىچكۈزۈشنىڭ ھاجىتى قالمايدۇ؛ ئالدىراش چاغدا كىتاب ئوقۇسا، قۇۋۋەت دورىسى تولۇقلاپ تۇرغاندەك بولىدۇ؛ مۇھەببەتتە ئوڭۇشسىزلىققا ئۇچرىغاندا كىتاب ئوقۇسا، ئەسلى ئاشىقىم كىتاب ئىكەن دېگەن ھېسسىياتقا كېلىدۇ؛ ئىشنى قىلىپ تۇرۇپ كىتاب ئوقۇش - ئادەملىك پەزىلەت مەۋجۇت بولۇپ تۇرۇشنىڭ ئاساسى، تۈۋرۈكى، يىلىكىدۇر!».

مانا بۇلار كىتاب ئوقۇشتىن، كىشىلىك تۇرمۇشتىن مۇجەسسەم بولغان ھاسىلات، ھايات مۇشۇنداق كۆپ تەرەپلىملىكنىڭ ئاتىسى، ياش ھەۋەسكار قۇربان توختى ھاياتنىڭ تۇرمۇش قاينىمىدىكى ئاشۇنداق رەڭدار جۇلالىرىنى، سىز ۋە مەن ھېس قىلمىغان ئىنچىكە، گۈزەل كارتىنىلارنى ماھىرلىق بىلەن سۈزۈپ، قولىڭىزدىكى بۇ سوۋغاتقا مارجان قىلىپ تىزغان، ئەگەر ئۇ شۇنداق قىلمىغان بولسا، ئۇنىڭ پېرسوناژلىرى ياراتقان مۆجىزىلەر جايى - جايىدا كۆمۈلۈپ قالمايمىدى؟! تەسىرى ئەۋلادتىن - ئەۋلادقا قالسىمۇ، ئۇنىڭ ئاساسلىرى يوقىلىپ كەتمەيمىدى؟! ئەگەر مەھمۇد قەشقىرى، يۈسۈپ خاس ھاجىپ، ئاماننىساخانغا ئوخشاش ئۇلۇغلىرىمىز بۈيۈك قامۇسلاردا ئەجىر - ئىزنالارنى پۈتۈپ قويىمىغان بولسىمۇ، بىز بۈگۈن يەنىلا بىز بولاتتۇق دېيەلەيمىزمۇ؟ بەس!

شۇ سەۋەبتىن مەن بۇ ئەدەبىي ئاخباراتنى ۋۇجۇتقا كەلتۈرگەن قۇربان توختىغا، ئەجىر - ئىزنالار ئارقىلىق، ئۆز خەلقىگە ساپ قان تەقدىم قىلغان ۋە ياخشى نشان تاللاپ بەرگەن بۇ كىتابتىكى پېرسوناژلارغا چىن قەلبىمدىن ئاپىرىن ئوقۇماي تۇرالمايمەن.

ھۆرمەت بىلەن: ئابىلەت جۈمە

1999 - يىل 5 - ئاينىڭ 4 - كۈنى، قەشقەر



ئارالدا ئاي جاقىدى

1

1995 - يىلى 12 - ئاي، ئۆزىنى باشقا جايغا يۆتكەيدىغانلىق توغرىسىدىكى مەش - مەش گەپلەرنى تەكرار - تەكرار ئاڭلاپ قۇلىقىنى يوپۇرۇۋالغان خۇدا بەردى ھەسەن ئارال يېزىلىق پارتكومنىڭ شۇ جىللىقىغا تەيىنلەنگەنلىك توغرىسىدىكى ئۇقتۇرۇشنى تاپشۇرۇپ ئالغاندا تۇيغۇلىرىدا جىددىيلىك پەيدا بولغانلىقىنى ھېس قىلماي قالمىدى.

ياقائېرىق يېزىسىدىكى كىشىلەرمۇ «بۇ يالغان بولۇپ قالغىنىدى، ئىلاھىم!» دەپ ئۇنىڭ ئۆز ئورنىدا قېچىپ كېلىشىنى ئۈمىد قىلغانىدى. ئۇنىڭمۇ، كىشىلەرنىڭمۇ ئۈمىدى، ئارزۇسى بىر بولۇپ، خىزمەت، تۇرمۇش، ئىشلەپچىقىرىش جەريانىدا يېتىلگەن بۇ ئورتاقلىق ئۇلارنى بىر - بىرىگە باغلاپ قويغانىدى. راست، ئۇ ياقائېرىق يېزىسىدا ئون يىل رەھبەر بولدى، ئىگىلىك تىكلىدى، دېھقانلارنىڭ يوقىنى بار قىلدى، يېزىنى تۈرلۈك ئىشلاردا ناھىيە بويىچە ئالدىنقى قاتارغا كىرگۈزدى، شۇ ۋەجىدىن ئۇ تۈرلۈك خىزمەتلەردە ئۇدا بىرقانچە قېتىم قەشقەر ۋىلايەتلىك پارتكوم، مەمۇرىي مەھكىمە، يەكەن ناھىيىسى بويىچە ئىلغار بولۇپ مۇكاپاتلاندى، بۇ نەتىجىلەر ئۇنىڭ جاپالىق ئەجرىنىڭ شېرىن

مېۋىسى ئىدى؛ مانا ئەمدى ئاشۇ شېرىن مېۋىدىن دېھقان قېرىنداشلىرى بىلەن ئورتاق بەھىر ئالىدىغان چاغدا، جەمئىيەت ئېھتىياجى تۈپەيلىدىن، ھەممە ئىش چۈشكە ئايلانغاندەك بولۇپ قالدى. دېھقانلارنىڭ ئۇنى ئارزۇلاپ قېلىشىنىڭمۇ سەۋەبى ئەنە شۇ ئىدى. راستىنى ئېيتقاندا ئۇنىڭ بۇ يەردىن ھېچيەرگە كەتكۈسى يوق ئىدى. . . مانا ئەمدى ئۇنىڭ ئائىلىسىنىڭ تىنچلىقىمۇ بۇزۇلدى.

لېكىن، رېئاللىق ئالدىدا خۇدا بەردى ھەسەن ئاھ ئۇرۇش، شەرت قويۇشنىڭ زۆرۈرىيىتى يوق دەپ قارىدى - دە، يېڭى خىزمەت ئورنى - يەكەن ناھىيىسىنىڭ ئارال يېزىسىغا باردى. . .

2

ئارال يېزىسىنىڭ تەبىئىي شارائىتى ناچار، تۇپرىقى زەي، كىشىلەرنىڭ ئادەت قاتلىمى ۋە ئىدىيىۋى ھالىتى مۇرەككەپ ئىدى، بۇ يەردە يەرلەرنىڭ زىرائەت تاللاشقانلىقى كۈچلۈك بولۇپلا قالماستىن، ئادەملەرنىڭمۇ ئادەملەرنى تاللاش - شاللاشقانلىقى كۈچلۈك ئىدى، مۇتەئەسسىپ ۋە يۇرتۋازلىق قاتارلىق بىر قاتار قالاق ئەنئەنىلەرنىڭ ئاسارىتى سىرتتىن بارغان كىشىلەرنى ئاسانلىقچە سىغدۇرمايتتى، خۇدا بەردى ھەسەنمۇ بۇنىڭ سىرتىدا قالمايتتى، ئەمما، خۇدا بەردى ھەسەن ئەقىل - پاراسىتىنى ئىشقا سېلىشقا، ئىجابىي، جانلىق ھەرىكىتى ئارقىلىق كىشىلەرنى قايىل قىلىشقا ماھىر كەلدى.

بۇ يېزىدا تەبىئىي يېتىشىشلىكلەردىن باشقا، يېزا

رەھبەرلىك قاتلىمىنىڭ ئىچكى قىسمىدا ئىناقسىزلىق ھادىسىلىرى ئېغىر ئىدى، ئاساسىي قاتلام كادىرلىرىنىڭ كۆپ قىسمىدا خىزمەت قىزغىنلىقى كەمچىل بولۇپ، ئۆزئارا قۇسۇر ئىزدەش ئەۋج ئالغانىدى. ئەڭ ئېغىر كېلىدىغان يەنە بىر ئىش — يېزىنىڭ زېمىنىسىگە يۈكلىنىپ قالغان 1 مىليون 800 مىڭ يۈەن قەرز مەسلىسى ئىدى. مانا بۇ نۇرغۇن باش ئاغرىقى ۋە ئاۋازچىلىقنى پەيدا قىلىپ تۇراتتى، خىزمەتكە كىرىشە-كىرىشمەيلا بىر - بىرلەپ يولۇققان بۇ ئىشلاردىن ئۇ خېلىلا ئۈمىدسىزلەندى. ئەمما، پارتىيىلىك مەجبۇرىيەت ۋە ئۆزىگە ئىشىنىپ تاپشۇرۇلغان مۇقەددەس ۋەزىپە ئالدىدا ئۇنىڭ ئىشەنچىسىنى يوقانقۇسى كەلمىدى. دەسلەپتە ئۇ قايسى ئىشنى قىلىشنى بىلمىگەندەك تۇرۇپ قالدى ۋە قايتا - قايتا ئويلىدى، ئۇ ئالدى بىلەن پارتىيە ئەزالىرى ۋە كادىرلار قوشۇنى قۇرۇلۇشىنى تۇتۇش لازىملىقىنى ھېس قىلدى. شۇنىڭ بىلەن ئۇ «ئۈچ يىغىن، بىر دەرس» تۈزۈمىنى مۇكەممەللەشتۈرۈش بىلەن شۇغۇللاندى.

ئۇ، يەنە، ئەتراپىدىكى نۇرغۇن كىشىلەر بىلەن سەمىمىي يوسۇندا سىرداشتى، ئەھۋال ئۇقتى، ئازغىنە ۋاقىت ئىچىدە رەھبەرلىك قاتلىمى ۋە كادىرلار ئارىسىدىكى نۇرغۇن زىددىيەت ۋە مەسلىھەتلىرى، دېھقانلار بىلەن كادىرلار ئارىسىدىكى ئاز بولمىغان يېتەرسىزلىكلەرنى بايقاپ، تۈزىتىش ئۈستىدە ئىزدەندى، بىر نەچچە ئاي كۆپ تەرەپلىمە تىرىشچانلىق كۆرسىتىش، جانلىق خىزمەت ئىشلەش ئارقىلىق، كادىرلاردا بېرىلىپ ئىشلەش، خىزمەت ئورنىنى قەدىرلەش، سۆيۈشتەك قىزغىنلىق بارلىققا كەلدى، يېزا

خىزمىتى تەدرىجىي جانلاندى ۋە بارا - بارا ياخشىلاندى. يېزا ئىگىلىك ئىشلەپچىقىرىشى چېكىنىشتىن توختاپ، يېڭىچە يۈزلىنىشكە قاراپ تەرەققىي قىلدى، ئاممىۋى تەشكىلاتلارنىڭ خىزمەت ۋە رولىمۇ قايتىدىن جانلىق ھاياتىي كۈچىنى نامايان قىلىشقا باشلىدى.

3

خۇدا بەردى ھەسەن يېزىنىڭ ھەرساھەدىكى خىزمەتلىرىنى ناھىيىنىڭ ئومۇمىي ۋەزىيىتىگە ماسلاشتۇرۇش ئۈچۈن، ھەر تەرەپلىمە ئىزدىنىش ئېلىپ باردى، يېزا بىلەن ناھىيە بازىرىنىڭ ئارىلىقى ئاران ئون نەچچە كىلومېتىر بولسىمۇ، ناھىيە بىلەن يېزا ئوتتۇرىسىدىكى پەرق ناھايىتىمۇ چوڭ ئىدى. كىشىلەرنىڭ مەدەنىيەت، تۇرمۇش ساپاسى، ئالڭ، تۇيغۇ دەرىجىسى، دۇنيا قاراش ۋە ئۇچۇر قارىشى بىرقەدەر تۆۋەن ئىدى، ئۇ نادانلىقتى تۈگەتمەي، نامراتلىقتىن قۇتۇلغىلى بولمايدۇ، مەدەنىيەتلىك بولماي تۇرۇپ ئالغا باسقىلى ۋە تەرەققىي قىلغىلى بولمايدۇ، بۇ جەھەتتىكى چىقىش يولى مائارىپنى تەرەققىي قىلدۇرۇشتا، دەپ قارىدى. شۇڭا ئۇ، كۆپ قېتىم مەخسۇس ۋاقىت ئاجرىتىپ، يېزا تەۋەسىدىكى ھەرقايسى ئوتتۇرا - باشلانغۇچ مەكتەپلەرگە بېرىپ، ئوقۇش - ئوقۇتۇش سۈپىتىنى تەكشۈردى، بىر قېتىم ئۇ، يېزىلىق ئوتتۇرا مەكتەپكە بېرىپ قايتتى ۋە مەكتەپتە كۆرگەنلىرىنى بىرمۇبىر كۆز ئالدىغا كەلتۈرۈپ، كۆڭلى بەكمۇ پاراكەندە بولدى. ئۇنىڭ خىيالى چېچىلدى، ئىشخانىسىدىمۇ، يېزا قورۇسىدىمۇ تۇرغۇسى كەلمىدى، كونا، خەتەرلىك دەرسخانىلاردا قىستىلىپ ئولتۇرۇپ دەرس ئاڭلاۋاتقان

ئوقۇغۇچىلار، تار، زەي ئىشخانلاردا ئون نەچچىدىن ئولتۇرۇپ دەرس تەييارلاۋاتقان، تاپشۇرۇق تەڭشۈرۈۋاتقان ئوقۇتقۇچىلار، شاخ - شۇمبا بىلەن قاشا قىلىنغان قورۇ تاملار، يانپاش بولۇپ قالغان مەكتەپ دەرۋازىسى، ھەتتا سېرىق دۆۋىدىكى شۆبە ئوتتۇرا مەكتەپتە ئوچۇقچىلىق ۋە داق يەردە توپىغا مېلىنىپ ئولتۇرۇپ دەرس ئاڭلاۋاتقان ئوقۇغۇچىلار... ئۇنىڭ كۆز ئالدىدىن تەكرار-تەكرار ئۆتتى، شۇنىڭ بىلەن بىر چاغدا، ئۆزى ئولتۇرۇۋاتقان ئازادە، يورۇق، ئەسلىھەلىرى بىرقەدەر تولۇق بولغان ئىشخانا، ھازىرقى زامانغا لايىق قىلىپ ياسالغان يېزىلىق ھۆكۈمەت قورۇسى ئۇنىڭ خىيال ئىكرانىدا سېلىشتۇرما قىلىندى، «مانا بۇنىڭ بىرسى - بۇ ئانا ماكاندىكى ئالىي بىلىم يۇرتى، يەنە بىرسى - مۇشۇ يەردىكى ئەڭ ئالىي ھوقۇقلۇق ئورگان قورۇسى!» دېۋەتتى ئۇ ئىختىيارسىز ھالدا. بۇ سېلىشتۇرما ۋە تۇيغۇلار ئۇنىڭ قەلبىدە كەسكىن توقۇنۇش ۋە جىددىيلىك پەيدا قىلدى... ئەمما، نېمە دېگەن بىلەن يېزىنىڭ مائارىپ راسخوتىدا ھازىرنىڭ ئۆزىدە 480 مىڭ يۈەن قىزىل رەقەم كۆرۈلۈپ بولغانىدى. بۇ باشنىڭ ئىچىنىمۇ، تېشىنىمۇ قاتۇرىدىغان ئىش ئىدى. خۇدا بەردى ھەسەن كۆڭلىگە پۈككەن بىر ئىشنى ئېسىگە ئالدى. ئارال يېزىنىڭ گۈلباغ يېزىسى تەۋەسىگە ئۆتۈپ قالغان 30 مو زەي، تاشلاندىق يېرى بار ئىدى، ئۇ، مانا مۇشۇ يەرنى سېتىپ مائارىپ راسخوتى قىلىش قارارىغا كەلدى ھەمدە دەرھال كۈچ تەشكىللەپ، يەرنى 750 مىڭ يۈەنگە ساتتى... ئۇ بۇنىڭ بىلەن چەكلىنىپ قالماي، تۈرلۈك يوللار بىلەن مائارىپقا راسخوت توپلاشنى توختىتىپ قويمىدى.

ئارىدىن ئۈچ يىل ئۆتتى، مانا مۇشۇ ئۈچ يىلدا ئۇ ئىلگىرى - ئاخىرى مائارىپقا 1 مىليون 600 مىڭ يۈەن

خەجلىدى، ھەتتا، مائارىپ راسخوتىنى پىلاندىكىدىن يەتتە ھەسسە ئاشۇرۇۋەتتى. . . . مائارىپ ئۈچۈن سەرپ قىلىنغان ئەقىدە ئۈنۈملۈك بولدى. ئىككى مەكتەپ قۇرۇلۇشى رېمونت ئارقىلىق ئەسلىگە كەلدى. تۆت مەكتەپنىڭ قۇرۇلۇشى يېڭىدىن سېلىندى؛ شۇنداق قىلىپ، يېزا بويىچە يېڭىلانغان ئومۇمىي قۇرۇلۇش كۆلىمى 1700 كۇۋادرات مېتىرغا يەتتى؛ مەكتەپلەرنىڭ پارتا - ئورۇندۇق مەسىلىسىمۇ يىلۋىيىل، ئومۇميۈزلۈك ھەل بولدى. ئوقۇتقۇچى - ئوقۇغۇچىلار توپا - تۇماندىن قۇتۇلدى ۋە ياخشى ئوقۇش-ئوقۇتۇش شارائىتىنىڭ بەزىنى سۈرۈش ئىمكانىيىتىگە ئىگە بولدى. ئۇ يەنە، ئوقۇش - ئوقۇتۇشنىڭ سۈپىتىنى تۇتۇشنىمۇ بىر چەتكە قايرىپ قويىمىدى، ئوقۇتقۇچىلار ئارىسىدا تۈرلۈك كەسپىي خىزمەتلەرگە قويۇلىدىغان تەلەپلەرنى كۈچەيتتى، ئۆتكەللەرنى چىڭ ئىگىلىدى، بۇ ئارقىلىق ئوقۇتقۇچىلارنىڭ ئوقۇغۇچىلارغا ھەقىقىي بىلىم بېرىش قىزغىنلىقىنى ئۇرغۇتتى، ئوقۇغۇچىلاردىمۇ بىلىمگە، كەلگۈسىگە ئىنتىلىش روھىنى يېتىلدۈرۈشكە تىرىشتى ۋە ئالىي مەكتەپكە ئوقۇشقا بارالغان ھەربىر ئوقۇغۇچىغا يىلىغا 700 يۈەن، ئوتتۇرا دەرىجىلىك تېخنىكوملارغا ئوقۇشقا بارالغان ھەربىر ئوقۇغۇچىغا يىلىغا 500 يۈەن، ئىشچىلار تېخنىك مەكتەپلەرگە بارالغان ھەربىر ئوقۇغۇچىغا يىلىغا 300 يۈەن ئوقۇش ياردەم پۇلى بېرىش چارىسىنى يولغا قويدى ھەمدە ئەمەلىيلەشتۈردى؛ بىر ئوقۇغۇچىسى يۇقىرى دەرىجىلىك مەكتەپلەرگە بارالغان ئوقۇتقۇچىغا 100 يۈەن مۇكاپات بېرىشنىمۇ تۈزۈملەشتۈردى، 1996-، 1997-يىللىرى 26 نەپەر ئوقۇغۇچى يۇقىرى دەرىجىلىك مەكتەپلەرگە ئوقۇشقا ئۆتۈشتەك تارىخىي نەتىجە «ئارال يېزىسى يۇقىرى دەرىجىلىك مەكتەپلەرگە ئوقۇغۇچى يېتىشتۈرۈپ بېرەلمەيدۇ» دېگەن قالايمىقان چۆرۈپ تاشلىدى.

يېزا خىزمىتى ۋە يېزا ئىگىلىك ئىشلەپچىقىرىشىدا سۇدىن مۇۋاپىق، ئۈنۈملۈك پايدىلىنىشنىڭ ئىنتايىن مۇھىملىقىنى تونۇپ يەتكەن خۇدابەردى ھەسەن ئارال يېزىسىغا كەلگەندىن كېيىنمۇ سۇغا بولغان باشقۇرۇشنى ئالاھىدە چىڭ تۇتتى. بۇ يېزىنىڭ سۇ مەنبە مۇساپىسىنىڭ ئۇزۇن، سۇدىن پايدىلىنىش ئۈنۈمىنىڭ تۆۋەن بولۇشىدەك ئەھۋالغا ئاساسەن، يەتتە كەنتنى ئاساس قىلىپ، ئىككى يىلدا 2 مىليون يۈەن مەبلەغ سېلىپ، 28 كىلومېتىر ئۇزۇنلۇقتا سۇ سىڭمەس ئۆستىڭى ياسىدى، 123 ئورۇنغا چوڭ - كىچىك توما - تاقاق، قۇرۇلما ياسىدى، يېزىنىڭ ئىچىملىك سۈيىنى ياخشىلاش قىيىن بولسىمۇ، جۈرئەتلىك بولۇپ، 1994 - يىلى ياسالغان سۇ مۇنارىنى يۈرۈشلەشتۈرۈش قۇرۇلۇشى بىلەن شۇغۇللاندى، خېلى زور بىر قىسىم مەبلەغنى سەرپ قىلىپ، يېڭىدىن 700 ئائىلىگە تۇرۇبا تارتىپ، يېزا بويىچە تۇرۇبا سۈيى ئىچىدىغان ئائىلىنى 1400 گە يەتكۈزدى.

ئەلۋەتتە، ئۇنىڭ سۇ قۇرۇلۇشىدا قىلغان نۇرغۇن تەسىرلىك ئىشلىرى، پائالىيەتلىرىنى بۇيەردە بىرمۇبىر ئەسلىپ ئۆتمەسكەمۇ بولىدۇ، پەقەت، مائارىپ، پەن - تېخنىكا سېلىنىمىدىن باشقا، يېزىنىڭ بىر قانچە يىللىق ئىشلەپچىقىرىش، ئىگىلىك تىكلەش جەريانىدا ياراتقان سان - سېپىلارغا نەزەر سالساقلا، ھەممە ئىش نامايان بولماي قالمايدۇ؛ ھەر بىر ئائىلىدە بىردىن دېھقان تېخنىك، بالا تېخنىك بولۇشنى ئىشقا ئاشۇرۇش بىلەن بىر چاغدا، ئىلمىي ئۇسۇلدا تېرىقچىلىق قىلىش، ئىلمىي ئۇسۇلدا مەبلەغ سېلىش، ئىلمىي ئۇسۇلدا باشقۇرۇشنى ئومۇملاشتۇرغاندا.

لىقتىن، يېزا ئىگىلىكىدىن ئۇدا مول ھوسۇل قولغا كەلدى. يېزىنىڭ 1997 - يىلدىكى ئاشلىق ئومۇمىي مەھسۇلاتى 21 مىليون 781 كىلوگرامغا، پاختا ئومۇمىي مەھسۇلاتى 37 مىڭ 292 دەنگە، چارۋا 41 مىڭ 670 تۇياققا، ئومۇمىي كىرىم 51 مىليون 213 مىڭ يۈەنگە، كىشى بېشىغا توغرا كەلگەن ساپ كىرىم 1658 يۈەنگە يەتتى. بۇلارنى 1995 - يىلىغا سېلىشتۇرغاندا ئايرىم - ئايرىم ھالدا 1 مىليون 169 مىڭ كىلوگرام، 7798 دەن، 1870 تۇياق، 7 مىليون 834 مىڭ يۈەن ئاشتى.

5

كىشىلىك ھايات مېھرى - مۇھەببەتكە مۇھتاج، خەلق ئەزەلدىن قەدىرلىگەننى قەدىرلىگەن؛ خۇدا بەردى ھەسەن ئۈچۈن ئالغاندا بۇ ئىككى يەكۈننى - ئۇنىڭ ئائىلىسى بىلەن قول ئاستىدىكى ئاۋامغا تەدبىقلىسا تولىمۇ ماس كېلىدۇ. ئائىلە جەمئىيەتنىڭ مۇھىم بىر ھۈجەيرىسى، ئائىلە ئەزالىرىنىڭ تۇۋرۇكى ئاتا، خۇدا بەردى ھەسەنمۇ دەل شۇنداق ئاتا، ئۇ، ئاۋام ئۈچۈن نۇرغۇن ئىشلارنى قىلدى، ئەمما ئائىلىسى ئۈچۈنچۇ؟

خۇدا بەردى ھەسەن نەۋرە يۈزى كۆرگەن شۇ يېشىدا ئىللىق ئائىلىسىدىن ئايرىلدى، ئائىلىسىدىن 60 نەچچە كىلومېتىر يىراقلىقتىكى جايدا ياتاق تۇتۇپ ئىشلەشكە كۆنۈكۈپ قالدى، خىزمەت ئالدىراشچىلىقى ئۇنىڭ نۇرغۇن شەخسىي ئىشلىرىنى ئويلاشقا، ئورۇنلاشتۇرۇشقا پۇرسەت بەرمەي كەلدى، ئۆزى ئۈچۈن سەرپ قىلىدىغان بارلىق زېھنىي كۈچىنى ئارال خەلقىنىڭ خىزمىتى ۋە دېھقانلارنىڭ نامراتلىقتىن قۇتۇلۇشىغا تەقدىم قىلىپ، كىشىلەرنىڭ

ئەقيدە قىلىشى ۋە قوللىشىغا سازاۋەر بولدى. خۇدابەردى ھەسەن يالغۇزلۇق تارتقان چاغلاردا پۇشۇقۇنمىدى، زارلانمىدى، مېھرى - مۇھەببىتىنى سەرپ قىلىشتىن ۋاز كەچمىدى.

1996 - يىلى ئەتىياز، كېۋەز تېرىلغۇسى تازا ئالدىراش مەزگىلىگە قەدەم قويغان چاغ ئىدى، خۇدابەردى ھەسەننىڭ ئايالى قاتتىق ئاغرىپ يېتىپ قالدى. تېلېفون ئارقىلىق يەتكۈزۈلگەن بۇ خەۋەر ئۇنى بىئارام قىلغان بولسىمۇ، يوقلاپ بارىدىغانغا پۇرسەت يوق ئىدى، ئەمما، ئارقا - ئارقىدىن كەلگەن خەۋەر ۋە چاقىرتىش ئاخىرى ئۇنى تەمتىرەتتى.

— نېمىلا بولسۇن ئۆيلىرىگە بېرىپ كەلسە، خۇدابەردى شۇجى، — دېدى باشقىلار تەۋسىيە قىلىپ، — ئۆيلىرىگە بازماي ئىشلەۋاتقانغا خېلى كۈنلەر بولدى، خىزمەتمۇ مۇھىم، ئۆي ئىچى، بالا - چاقلارنىڭ سالامەتلىكى، بىخەتەرلىكىمۇ مۇھىم...

ئۇلارنىڭ دەۋىتى نەتىجە بەردى، خۇدابەردى ھەسەن ئۆيىگە قاراپ يول ئالدى. ئۇ ئەمدىلا ئۆيىگە كىرىپ، ئايالى ۋە بالىلاردىن ئەھۋال سوراپ تۇرۇشىغا ئالمەت يېزىسىدا ناھىيە بويىچە ئىش ئۈستى يىغىنى ئېچىلغانلىقى توغرىسىدىكى خەۋەر يېتىپ باردى. ھازىر تۇرۇۋاتقان جايىدىن 110 كىلومېتىر، ئارال يېزىسىدىن 50 كىلومېتىر يىراقلىقتىكى ئالمەت يېزىسىدا بولىدىغان يىغىنغا ۋاقتىدا بېرىش ئۈچۈن، ئۇ دەرھال ئۆز يېزىسىغا قايتىشى، تەييارلىقلارنى پۈتتۈرۈشى كېرەك ئىدى. شۇڭا ئۇ، ئېغىر ياتقان ئايالىنىڭ ياش يۇقى كۆزلىرىگە ئىلتىجالىق قارىدى ۋە ئەھۋالنى چۈشەندۈردى. ئاندىن ئايالىنى بالىلارغا تاپىلاپ، ناھىيىلىك خەلق دوختۇرخانىسىغا ئاپىرىپ ياتاققا ئالدۇرۇپ داۋالتىشنى جېكىلىدى.

ئايالى ئون سېلىپ يىغلىۋەتتى، ئۇ ئايالىنىڭ ئەقىدە تۈپەيلىدىن تارتىۋاتقان ئازابى ۋە يىغىسىنى چوڭقۇر چۈشەندى. خۇدابەردى ھەسەننىڭ يۈرىكى ئېچىشىپ، پۈتۈن جىسمى ئوت ئالغاندەك بولدى. ئەمما، خەلق خىزمىتى ئالدىدىكى مەسئۇلىيەت ۋە بۇرچ ھەممىنى ئارقىغا تاشلاشقا مەجبۇر قىلدى. ئۇ، يولدا كېتىۋېتىپ ئىچىدە ئۇرۇق - تۇغقانلىرى، بالا - چاقىلىرىنىڭ ئۆزىنى چۈشىنىشى، ئەپۈ قىلىشىنى نەچچە قېتىم تىلىدى...

ئەنە شۇنداق ئالدىراش كۈنلەردە، تاغىسىنىڭ ئايالى ئۇ دۇنياغا سەپەر قىلدى. ئۇ كىچىكىدە ئاشۇ ئايالنىڭ نۇرغۇن تەربىيىسىنى كۆرگەن، ئاش - تامىقىنى يېگەن، ئەمما، ھاياتلىقتا، خىزمەت ئالدىراشچىلىقى تۈپەيلىدىن ئۇنىڭ ئۆز گەردىنىدىكى قەرزىنى - پەرزىنى ئادا قىلىشقا پۇرسەت چىقىرالماغانىدى. ئەپسۇسكى، مانا ئەمدى ئۇ، ئۇنىڭ نامىزىغىمۇ بارالمىدى؛ بۇ بىرلا قېتىملىق ئىش ئەمەس، ئۇنىڭ ئۇرۇق - جەمەتى ئارىسىدا ئۇنداق ئىشلار تالاي يۈز بەردى، ئەمما، ئۇ ئۇلارنىڭ ئالدىدا ئۆتۈشكە تېگىشلىك ئەقەللىي قائىدە - يوسۇنلارنى بىۋاسىتە قىلىشقا ئىمكانىيەت يارىتالمىدى. ھېيت - بايراملاردىكى پەتە، كەلسىلە، باسلىمۇ نېسى قېلىۋەردى، ئالدىراش كۈنلەر، تۈنلەر بىر - بىرىنى قوغلاپ ئۆتۈۋەردى، ئەمما، ئالدىراش تۈگەپ كەتمىدى، خۇدابەردى ھەسەنمۇ ئۇنىڭ ھەرقانداق بېسىملىرىغا بەرداشلىق بېرىپ كەلدى.

× × ×

1997 - يىلى 8 - ئاينىڭ 20 - كۈنى، ئارال يېزىسىدىكى 13 مىڭ 500 دىن ئارتۇق ئاممىنىڭ مەڭگۈ

ئېسىدىن كۆتۈرۈلمەيدىغان پائاجىگەلىك قاتناش ۋەقەسى يۈز بەردى، بۇ كۈنى تويغا مېھمان ئېلىپ ماڭغان بىر تراكتور دەريا كۆۋرۈكىدە ئۆرۈلۈپ كېتىپ، 39 ئادەم قازا قىلدى. مانا شۇ چاغدا، خۇدا بەردى ھەسەن ئاپتونوم رايونلۇق 2 - خەلق دوختۇرخانىسىدا داۋالىنىۋاتاتتى، ئەسلىدە ئۇ شۇنىڭدىن بەش يىل مۇقەددەم پەيدا بولغان، ئەمما، خىزمەت ئالدىراشچىلىقى بىلەن ئالدۇرۇۋېتىشكە پۇرسەت بولمىغان يوتا قىسمىدىكى ئۆسمىنى ئوپىراتسىيە قىلدۇرغانىدى. بايقى شۇم خەۋەر ئۇنى كارىۋىتىدا جىم تۇرغۇزىمىدى، ئۇ ئاخىرى مەسئۇل دوختۇرنى تېپىپ قايتىپ كېتىش تەكلىپىنى قويدى.

— ئالدىرىشىڭىز بولمايدۇ، ئوپىراتسىيە قىلىنغان جاي تېخى ئەسلىگە كەلمىدى، ئاز دېگەندىمۇ يەنە بىر ئاي ياتىمىشىڭىز بولمايدۇ، — دېدى دوختۇر قەتئىي ھالدا. ئۇ ئاقساق مېڭىپ دوختۇرخانا ئالدىغا چىقىپ ئارال يېزىسىغا تېلېفون ئېلىپ، قازاغا يولۇققانلارنى بىر تەرەپ قىلىش، ئائىلە - تاۋابىئاتلارنى ئورۇنلاشتۇرۇش توغرىسىدا كۆرسەتمە بەردى، لېكىن، خىيالى ھەمىشە چېچىلىپ، تۈزۈكرەك ئارام ئالالمىدى، قايغۇ ۋە ئېچىنىش ئۇنىڭ خاتىرجەملىكىنى توختاۋسىز بۇزدى. ئۇ، دوختۇر بىلەن ئەستايىدىل پاراڭلاشتى، دوختۇر ئۇنىڭ ئۆزى بىلەن بولماي، باشقىلار ئۈچۈن جان كۆيەرلىك قىلىشتەك پەزىلىتىدىن چوڭقۇر تەسرلەندى ۋە مۇددەتتىن بۇرۇن دوختۇرخانىدىن چىقىشقا رۇخسەت قىلدى.

ئۇ، يەكەنگە قايتىپ كەلگەندىن كېيىن، ئۇدۇل يېزىغا بېرىپ، قازاغا يولۇققانلارنىڭ ئائىلىسىگە بىرمۇبىر كىرىپ، دەردىنى ئاڭلاپ، تەسەللى بەردى. دېھقانلار ئۇنىڭ بۇ خىل ئالىيجانابلىقىنى چىن يۈرىكىدىن ماختىدى.

ئىلگىرى ئۇ ئارال يېزىغا كەلگەندە، بۇ يەردىكى ئۇنى چۈشەنمىگەن بىر قىسىم كىشىلەر «ئۇمۇ ھەقىچان يانچۇقنى توملاپ بولۇپ، بىزنى قەرزگە بوغۇپ قويۇپ كېتىپ قالدۇ» دەپ گۇمان نەزەرى بىلەن قارىغانىدى. بۇ ياقا ئېرىق خەلقىنىڭ ھەققانىي ساداسى بىلەن زىتمۇزىت قاراش ئىدى. پاكىت ۋە رېئاللىق ئۇلارنىڭ گۇمانىنى يورۇق قىلدى. راستىنى ئېيتقاندا، ئىسلاھاتنىڭ ئايرىم كاۋاكلىرى بولغانلىقتىن، بىرقانچە يىلدىن بۇيان، ئىرادىسى ئاجىز بىر قىسىم كىشىلەر پۇلنىڭ ئازدۇرۇشىغا ئۇچرىدى. بۇنى قىسمەن ئەھۋال دېسىمۇ بولىدۇ. خۇدابەردى ھەسەن توغرىسىدا گەپ بولغاندا بىر دېھقان مۇنداق دېدى:

— ھازىرقى ئەھۋالدا رەھبىرىي كادىرلارنىڭ ئۆز نەپسىگە چەك قويالايدىغان بولۇشى ئەڭ چوڭ ئىقتىدار ۋە پەزىلەت! ھاياتنىڭ تۈرلۈك - تۈمەن قىسمەتلىرى ۋە ئازدۇرۇشلىرى ئارقىسىدا پاك، ئادىل رەھبەر بولماقمۇ ئاسان ئەمەس. لېكىن، خۇدابەردى ھەسەن شۇجى مۇشۇ تەس ئىشنى ئىزچىل قىلىپ كەلدى...

1997 - يىلى باھاردا، ئەتىيازلىق تېرىلغۇ سۈپىتىدە مەسىلە سادىر قىلغان ئىككى كەنتنىڭ مەسئۇلى ئۆزلىرىنىڭ جازالىنىپ قېلىشىدىن ساقلىنىش ئۈچۈن، خۇدابەردى ھەسەن ئۆيدە يوق پۇرسەتتە، بىر پارچە گىلەمنى ئايرىپ قويۇپ قايتتى، ئارىدىن بىرقانچە كۈن ئۆتكەندە، خۇدابەردى ھەسەن ئەھۋالدىن خەۋەر تاپتى ۋە ئۇلارنىڭ سوۋغىتىنى قولغا قايتۇرۇپ بەردى.


— كەمچىللىكىنى سوۋغا بېرىش بىلەن تۈزەتمەكچى بولغىنىڭلار ياخشى بولماپتۇ، - دېدى ئۇ ھېلىقى ئىككى

كىشىگە، — مەن سىلەرگە پۇرسەت بېرەي، ياخشى ئىشلەپ يېتەرسىزلىكنى يۇيۇڭلار، شۇ چاغدا، مەن سىلەرنىڭ سوۋغىتىڭلارنى قوبۇل قىلسام كېچىكمەسمەن؟! لېكىن، ئۇ چاغدىكى سوۋغا گىلەم ئەمەس، قىممەت باھالىق باشقا ماددىي نەرسىمۇ ئەمەس، بەلكى، بىرقانچە كىلوگرام ئۆرۈك — شاپتۇل، بىرقانچە دانە قوغۇن — تاۋۇز بولسا كۇپايە. ھېلىقى ئىككى كىشى خىجىل بولۇپ يەرمۇيەر بولۇپ كەتتى ۋە ياخشى ئىشلەپ، نەتىجە يارىتىش توغرىسىدا ۋەدە بەردى.



ھايات يولى ئەنە شۇنداق ئەگرى — توقاي بولىدۇ. سەن بۇ ھاياتتا تۈرلۈك — تۈمەن سىناقلارغا دۇچ كېلىسەن، سېنىڭ قەدىرلىنىشىڭ ياكى خارلىنىشىڭ ئۆزۈڭنىڭ ئاشۇ سىناقلارغا جاۋاب بېرەلىشىڭ ئارقىلىق بەلگىلىنىدۇ. شۇنداق، خۇدا بەردى ھەسەن قىسقىغىنە ۋاقىت ئىچىدە قىلغان جاپالىق مېھنەت، ئەجىر بەدىلىگە، ئارال خەلقى سۆيۈپ قوينغا ئالىدىغان، «خۇدا بەردى ھەسەن بولىدىغان ئادەم جۇما» دېگەن جۈملە بىلەن ھەقىقىي باھاسىنى ئىزھار قىلىدىغان ئوغلانغا ئايلاندى. ئۇنىڭ ھەربىر ئىشىدىن كىشىلەر قەلبىگە ئاي شولىسىدەك تارام — تارام نۇرلار تارالدى. مانا شۇنىڭ بەدىلىگە، يېزىنىڭ قەرزدارلىق قالىپىنى چۆرۈپ تاشلاندى، ئۇنىڭ ۋە يېزىنىڭ تۈرلۈك خىزمەتلىرىدە مول نەتىجە، تۆھپە مەيدانغا كەلدى ھەمدە ناھىيىلىك پارتكوم، خەلق ھۆكۈمىتى تەرىپىدىن ئون قېتىمدىن ئارتۇق تەقدىرلەندى، مۇكاپاتلاندى.

1998 — يىلى، يەكەن.



بىز تۇغۇلۇپ ئۆسكەن مۇشۇ ئانا تۇپراقتا ياشاۋاتقان ھەربىر جان ۋە ھەربىر تۈپ گۈل - گىياھ ھەر مىنۇت، ھەر سېكۇنت «سۇ - سۇ!» دەپ ئىدا قىلىدۇ، بۇ ئۇلارنىڭ ھاياتقا بولغان تەلپۈنۈش ناخشىسى، مەۋجۇتلۇقنى سۆيۈش ۋە قەدىرلەش خورى؛ بۇ ناخشا، بۇ خور تاغلاردىمۇ، باغلاردىمۇ، شەھەردىمۇ، يېزىلاردىمۇ ئوخشاشلا ئۆزىنىڭ سېھرى - كۈچىنى نامايان قىلىپ، توختاۋسىز ئەۋجىگە چىقىپ تۇرىدۇ؛ ئەنە شۇ تەشەنلىقنى قاندۇرۇشتا، بارلىقنى ئاشۇ ناخشا، ئاشۇ خورغا سىڭدۈرۈۋەتكەن بىر پەخىرلىنەرلىك كىشى بار. ئۇ كىم؟ بۇ سوئالنىڭ جاۋابىغا باشتىنراق سۆزلەپ جاۋاب بېرىشكە توغرا كېلىدۇ.

1984 - يىلى يەكەن ناھىيىسىدىكى 500 نەچچە مىڭ خەلقنىڭ «سۇ، سۇ» دەپ سوقۇۋاتقان يۈرىكىنىڭ ئوتلۇق ئىنداسى ناھىيىدە تۇرۇپا سۈيى شىركىتى قۇرۇلىدىكەن، دېگەن خەۋەر بىلەن سەل پەسكويغا چۈشتى، راست دېگەندەك بۇ شىركەتمۇ قۇرۇلدى ۋە ئىشقا چۈشۈپ، خەلقنىڭ پاكىز سۇ ئىچىش پۇرسىتىنى يارىتىش يولىدا دەسلەپكى ئىزدىنىشلەرنى قانات يايدۇردى، ھالبۇكى، ئەينى يىللاردىكى يېتىشىشلىك تۈپەيلىدىن، ناھىيە بازىرىدىكى 120 نەچچە مىڭ نوپۇسنىڭ ئاران 25 پىرسەنتىنىڭلا تەلىيى ئوڭدىن كەلدى، 2200 مېتىر ئۇزۇنلۇقتا غول تۇرۇپا لىنىيىسى ۋە 2000 مېتىر ئەتراپىدىكى تارماق تۇرۇپا لىنىيىسى ئاز كەم 30 مىڭغا يېقىن نوپۇسنىڭ ئاشخانا، ھويلا - ئاراملىرىنى

ئانا تۇپراقنىڭ باغرىدىن سرغىپ چىققان، كۈچ - قۇۋۋەتكە، مېھرى - مۇھەببەتكە تولغان زەم - زەمدەك سۇلار بىلەن سۇغاردى. بۇ، 12 مۇقامنىڭ ئانا بۆشۈكى بولغان قەدىمىي شەھەر يەكەندىكى بىر قىسىم كىشىلەرنىڭ ئېرىق - ئۆستەڭ، كۆل سۈيىنى كالا - قوي بىلەن تاللىشىپ ئىچىشتەك تارىخىغا خاتىمە بەردى.

مانا بۇ ئىشنىڭ باشلانمىسى ئىدى، ئەمدىكى گەپ ئۇنىڭ راۋاجى ۋە تەرەققىياتىدا ئىدى، بۇنداق ۋەزىپە ۋە تەقەززالىقنىڭ ھۆددىسىدىن چىقىش ئاسان ئەمەس. شۇ سەۋەبتىن بولسا كېرەك، ھېچقانداق تەجرىبىسى يوق تۇرۇبا سۈيى شىركىتى سۇ تۈپەيلىدىن پەيدا بولىدىغان بىرقاتار مەسىلە ۋە ھادىسىلەرگە يولۇقتى، ئۆزىدە بار ئون ئادەم ۋە بىر دانە قول ھارۋىسىغا تايىنىپ، يولۇققان مەسىلىلەرنى قۇربىتى يەتكەن دائىرىدە ھەل قىلدى، ھەل قىلالمىغانلىرىغا ئۇرۇنۇپ بېقىپ توختاپ قالدى، بۇ يەردە ئىشلەۋاتقانلار بۇ خىل ئەھۋالدا تۇرۇبا سۈيىنى ئىچىدىغان ئائىلە سانىنى كۆپەيتىش ۋە تۇرۇبا لىنىيىسىنى ئۇزارتىش ھەققىدە باش قاتۇرۇشقا چولىسى تەگمىدى، بۇ ھەقتە ئويلىغانلارمۇ كۆپىيىۋاتقان باش ئاغرىقىنىڭ تېخىمۇ كۆپىيىدىغانلىقىنى كۆز ئالدىغا كەلتۈرۈپ سۈكۈت قىلدى.

ئەمما، شىركەتنىڭ كاسسىرلىق خىزمىتىنى ئىشلەۋاتقان ئەركىن ئابدۇراخمان بۇ ھەقتە نۇرغۇن ياخشى تەسەۋۋۇرلارغا غەرق بولاتتى، ئۇ ئويلايتتى، ياخشى تىلەكلەرنى تىلەيتتى، ئۇ، ئۆز كەسپىدىن باشقا تۇرۇبچىلىق كەسپىنى بېرىلىپ تەتقىق قىلاتتى، ئۆزلەشتۈرۈشكە ئۇرۇناتتى، ھەتتا «ئاقساقاللىق قىلىپ» رەھبەرلىككە تەكلىپ - پىكىر بېرەتتى، چوڭ - كىچىك ئىشلارغا ئارىلىشىپ، «چات كېرۋالاتتى»، ئۇنىڭ

ئويلايدىغىنى ئۆز شەخسىيىتى ئەمەس ئىدى. ئۇ، نۇرغۇن كىشىلەرنىڭ كۆل سۈيى ئىچىپ، پۇخاق بولغانلىقى، نۇرغۇن كىشىلەرنىڭ ئوخشاش بولمىغان يۇقۇملۇق كېسەلگە گىرىپتار بولغانلىقىدىن ئازابلىناتتى. شۇڭا ئۇ ئۇلارنى كۆل سۈيىدىن ئادا - جۇدا قىلىپ، ساغلام تەنگە ئىگە قىلىش ئۈچۈن كۆپ باش قاتۇراتتى. ئۇ كۆپ ھاللاردا چوڭقۇر ئويلارغا غەرق بولاتتى، تەسەۋۋۇرغا چۆمەتتى. گاهىدە ئۇ ئايرىم كىشىلەرنىڭ «قۇدۇق سۈيى زىيانلىق» - دېگەندەك سەلبىي سۆزلىرىنى ئويلاپ قالاتتى ۋە شۇنداق دېگۈچىلەرنىڭ نادانلىقىغا ئېچىناتتى. راست شۇ چاغدا ئەل ئارىسىدا: «تۇرۇبا سۈيى ئادەمنىڭ پېيىنى بوشتىپ، كارغا يارىماس قىلىپ قويدۇ، چۈنكى، تۇرۇبا سۈيى ئۆلۈك سۇ، ئاپتاپ كۆرمىگەن سۇ ئەركەك سۇ ئەمەس!» دېگەن گەپ بار ئىدى. ئەمما، نۇرغۇن تەتقىقاتلار ئادەم بەدىنىنىڭ 70 پىرسەنتىنى تەشكىل قىلىدىغان سۇنىڭ ساپ، پاكىز بولۇشىنىڭ ھاياتلىقتىكى ئىنتايىن چوڭ رولىنى قايتا - قايتا ئىسپاتلاپ بەردى. ئۇ، بۇنداق چاغلاردا چوڭقۇر - چوڭقۇر خىياللارغا غەرق بولاتتى، كۆز ئالدىدىكى رېئاللىق ئامىللىرىنى بىر - بىرىگە سېلىشتۇراتتى، خەلقنىڭ قالاق، نادان، قاشاقلىقىنى سۈدىكى مەينەتچىلىك كەلتۈرۈپ چىقارغان بولۇشى مۇمكىن، بۇنى تۈپتىن ئۆزگەرتىش كېرەك، دەيتتى ئۇ.

تۇرۇبا سۈيى ئىچىشنى چەتكە قاققۇچىلارنىڭ قەلبىنىڭ تېگىنى ئاختۇرسا، ئۇلارنىڭمۇ ساپ سۇغا تەشنا ئىكەنلىكىنى كۆرۈۋېلىش تەس ئەمەس ئىدى، شۇڭا ئۇ يالغۇز قالغانلىرىدا بولسا، ئۇلارنىڭمۇ قۇرتلاپ، چىرىپ كەتكەن، بىر تەرىپىدە لاي - لاتقا، ئوت - چۆپ چۆكۈپ تۇرغان، بىر چېتىدە ھايۋانات تىزەكلىرى لەيلەپ قالغان كۆل سۈيىدىن قۇتۇلۇپ،

ئانا تۇپراقنىڭ باغرىدىن تامچىغان سۇپسۇزۈك زەمزمەلەرنى ئىچىش شەرىپىگە مۇيەسسەر بولۇشى ئۈستىدە باش قاتۇراتتى، خىيال قىلاتتى.

ئەركىن ئابدۇراخمان ئەنە شۇنداق ئويلايتتى ۋە چۈشەنەتتى، يەكەن ناھىيىلىك پارتكوم، ناھىيىلىك خەلق ھۆكۈمىتىمۇ ئەنە شۇنداق ئويلايتتى ۋە چۈشەنەتتى، شۇڭا ناھىيە مالىيىسىدە قىيىنچىلىق ئېغىر بولسىمۇ، 550 مىڭ يۈەن ئاجرىتىپ، ناھىيە بازىرىدىكى تۇرۇبا سۈيى ئىچەلمەي كېلىۋاتقان بىر بۆلۈك خەلقنىڭ ئىچىملىك سۈيىنى ياخشىلاشنى پىلانلىدى. بۇ ئادىمى ئاز، ئەسلىھەسى كەمچىل، تېخنىكا كۈچى يېتەرسىز تۇرۇبا سۈيى بىلەن تەمىنلەش شىركىتىگە بېرىلگەن تولىمۇ قىيىن، تولىمۇ شەرەپلىك ۋەزىپە ئىدى. ئەركىن ئابدۇراخمان ۋە بۇ يەردىكى خادىملار بۇ ئىشنىڭ نەچچە 10 مىڭ ئادەمنىڭ كۈندىلىك تۇرمۇشىغا، نەچچە 10 مىڭ تۈپ دەل - دەرەخ، گۈل - گىياھنىڭ ھاياتىغا بېرىپ تاقىلىدىغانلىقىنى ئويلىغاندا، ئۆزلىرىنى بەختلىك ھېس قىلىشتىن يىراقتا قالدى. ئۇلار «سۇ» دەپ ئىدا قىلىۋاتقان يۈرەكلەرنىڭ تەشۋالىقىنى قاندۇرۇش ئۈچۈن، قورقۇش، ھېرىشىنى بىر چەتكە قايرىپ قويۇپ، جاپالىق ئىشلىدى، ھەربىر نەتىجە ئۇلارنى رىغبەتلەندۈردى؛ مانا مۇشۇ كۈرەشتە 1985 - يىلى ئىش باشقۇرغۇچى مۇئاۋىن شىركەت باشلىقى بولغان ئەركىن ئابدۇراخماننىڭ كۆرسەتكەن ئەقىل - پاراسىتى، تۆھپىسى، قوللانغان تەدبىرى يۇقىرىدىن - تۆۋەنگىچە ھەممىنىڭ ئاغزىدا داستان بولدى. ئۇ، ئەنە شۇنداق غەيرەت، شىجائەت بىلەن توپ - توغرا 2558 كۈن - يەتتە يىل ئىشلىدى، بۇ جەرياندا ئەركىن ئابدۇراخمان شىركەت ئۈچۈن، يەكەن خەلقى ئۈچۈن نۇرغۇن قان - تەر تۆكتى. 1991 - يىلى ئۇ، شىركەتنىڭ

باشلىقى بولغاندا، ئۆزىنىڭ ئاسان چىققىلى بولمايدىغان ئوت ئىچىگە كىرىپ قالغانلىقىنى چوڭقۇر ھېس قىلدى. ئۇ شۇ چاغدا شىركەتنىڭ ئومۇمىي ئەھۋالىنى ئىگىلەپ مۇنۇلارنى يەكۈنلەپ چىقتى:

«شىركەتنىڭ ئىشچى - خىزمەتچىسى 30 نەپەر، قۇراشتۇرۇلغان غول تۇرۇبا لىنىيىسى 11 مىڭ مېتىر، تارماق لىنىيە 17 مىڭ مېتىر، سۇ بىلەن تەمىنلەش ئۆيى 18، تۇرۇبا سۈيى بىلەن تەمىنلىنىدىغان ئىدارە - جەمئىيەت 210، شەھەر ئاھالىسى 2500، ناھىيە بازىرىنىڭ سۇ بىلەن تەمىنلىنىش نىسبىتى %55، يىللىق سۇ بىلەن تەمىنلەش مىقدارى 750 مىڭ كۇب مېتىر، يىللىق باج، پايدا 82 مىڭ يۈەن...»

— بۇ ئاخىرقى پەللىمۇ، ياق! — دەپ ئويلىدى ئەركىن ئابدۇراخمان ئۆز - ئۆزىگە، — ئەگەر بىز بىرقانچە يىل تىرىشچانلىق كۆرسىتىپ، %25 شەھەر ئاھالىسىنىڭ ئۆيىنى يەنە %30 شەھەر ئاھالىسىنىڭ ئۆيىگە تۇرۇبا قويۇش بىلەن تۇتاشتۇرۇپ، ئۇلارنىڭ يۈرىكىنى يۈرىكىگە چاتقان بولساقمۇ بۇ يېتەرلىك ئەمەس. يەنىلا ئاز، بەكلا ئاز. بۇ ھالەت تېزدىن، بالدۇرلا ئۆزگەرتىلىشى كېرەك ئىدى... ھازىرقى ئەھۋالدا نۇرغۇن ئىشلىرىمىز ياخشى بولغان بىلەن كەلگۈسى ئۈچۈن ئالغاندا، ھېچقانچە ياخشى ئەمەس... ئەركىن ئابدۇراخماننىڭ ئويلىغانىسىرى يۈرىكى ئېچىشىپ، يۈزلىرى چىمىلداپ كەتتى. ئۇ، بۇ ئورۇنغا مەسئۇل بولغان كۈنلەردە بۈگۈنكىدەك مۇۋەپپەقىيەتتىكى ئەمەس، بۈنىڭدىنمۇ زور بولغان مۇۋەپپەقىيەتتىكى قولغا كەلتۈرۈشنى كۆڭلىگە پۈككەندى.

— يەتتە، سەككىز يىل ۋاقىت سەرپ قىلىپ ئاران دېگەندە %55 شەھەر ئاھالىسىنىڭ ئىچىملىك سۇ

مەسلىسىنى ھەل قىلساق، يەنە %45 ئاھالە قاچانغىچە كۆل سۈيىگە تايىنىپ ياشايدۇ؟ — دەدى ئەركىن ئابدۇراخمان بىر كۈنى ئۆز — ئۆزىگە پىچىرلىغىنىچە، — ناھىيە ئىچىدىكى ئاھالىلەرنىڭ مەسلىسىنى ھەل قىلىش بىلەن ئىش پۈتمەيدۇ، پۈتكۈل ناھىيە بازىرىنى ئوراپ تۇرغان گۈلباغ يېزىسىدىكى توققۇز كەنتنىڭ ئىچىملىك سۇ مەسلىسىنىمۇ ھەل قىلماي بولمايدۇ. بەك يامان بولۇۋاتقنى شىركەتنىڭ تەرەققىيات قەدىمىنىڭ بەك ئاستا بولۇۋاتقانلىقى، سەككىز يىلنىڭ ئالدىدىكى قول ھارۋىسىدىن تېخى قۇتۇلالمىدۇق، ئولتۇرىدىغانغا تۈزۈكرەك ئىشخانا، ئىشچى — خىزمەتچىلەرنىڭ ئولتۇراق ئۆيى يوق. . . .

ئۇنىڭ قەلبىدە نېمە ئۈچۈن؟ قانداق قىلىش كېرەك؟ دېگەن سوئال كۆپەيدى.

ئەنە شۇ كۈندىن باشلاپ، شىركەتنىڭ تەقدىرىدە بۇرۇلۇش بولدى. ئەركىن ئابدۇراخمان ئويلا — ئويلا ئاخىر: شىركەتنىڭ ھازىرقى تەرەققىيات سۈرئىتى بەك ئاستا، بۇ ھالەتتە ماڭسا شەھەر ئاھالىلىرى ۋە ئىدارە — جەمئىيەتلەر قەۋەتلىك ئۆيلەردە ئولتۇرۇشقا يۈزلىنىدۇ، ئۇ چاغدا شىركەت ۋەزىيەتكە ماسلىشالمايدۇ، ئۇنىڭ ئۈستىگە سۇدىن كەلگەن كىرىم توك پۇلىغا ئارانلا چىقىش قىلىپ، شىركەتكە ئاساسىي جەھەتتىن پايدا كەلمەيدۇ. بۇ خىل ئەھۋالدا ھە دېگەندە ناھىيە مالىيىسىگە ئېسىلىۋېلىشمۇ ياخشى چارە ئەمەس، بۇنىڭ ئۈچۈن يۇقىرى دەرىجىلىك ئورگانلارنىڭ، مالىيە تارماقلىرىنىڭ ياردىمىنى، قوللىشىنى قولغا كەلتۈرمەي بولمايدۇ دېگەن قاراشقا كەلسە، دە، سەپەر سومكىسىنى ئېلىپ ئۆيىدىن چىقىپ كەتتى. ئۇ، سەپەرگە چىقىشىنىڭ چىقتى، لېكىن شۇ كۈندىن باشلاپ ئۆزىگە بىر باش ئاغرىقى تېپىۋالدى. ئائىلىسىدىكىلەر بىلەن بىر

داستىخاندا ئولتۇرۇپ غىزالىنىش، بالىلىرىنى باغچىلاردا ئوينىتىش، مېھمانغا ئاپىرىش پەقەت بىر تاتلىق چۈشلا بولۇپ قالدى، بىراۋغا يېلىنىش، يالۋۇرۇش، بويۇن قىسىشنى ئۆلۈمدىن ئارتۇق كۆرىدىغان بۇ يىگىت شىركەتنىڭ تەرەققىياتى ئۈچۈن، نەچچە 10 مىڭ ئاممىنىڭ پاكىز سۇ ئىچىشى ئۈچۈن، ناھىيىدىن ئاپتونوم رايونىغىچە مۇناسىۋەتلىك بولغان ئىدارە - ئورگان، بۆلۈم - تارماقلاردا قانچە - قانچە قېتىم بويۇن قىستى: ئاشۇ يەرلەردىكى كىشىلەرگە يېلىندى. تاماكا تۇتتى. ئۆز ئورنىنىڭ ئەھۋالىنى زېرىكمەي، تەپسىلىي چۈشەندۈردى. ئۇنىڭ قىيىنچىلىق ئالدىدا بەل قويۇۋەتمەي تىرىشىشى ئاخىرى ئۈنۈم بەردى. يول ماڭغانسېرى ئېچىلىدۇ دېگەندەك، ئۇنىڭ يولى بارغانچە ئېچىلدى. ئۇنىڭ توختاۋسىز سەپەرگە چىقىشى، مۇناسىۋەتلىك خادىملارنىڭ ئۆيىنىڭ، ئىشخانىسىنىڭ ئىشىكىنى توختاۋسىز چېكىشى نەتىجىسىدە، ناھىيە خەلقىنى پاكىز سۇ بىلەن تەمىنلەش قۇرۇلۇشىدا نەتىجە كۆرۈلدى. ئۇ 1997 - يىلىغىچە 1 مىليون 500 مىڭ يۈەن ھەل قىلىپ كەلدى ۋە ئۇنى سۇ بىلەن تەمىنلەش قۇرۇلۇشىغا سەرپ قىلدى. 1997 - يىلىنىڭ ئاخىرىغا كەلگەندە، شىركەت ئورناتقان غوللۇق تۇرۇبا يولى 37 كىلومېتىرغا، تارماق تۇرۇبا يولى 150 كىلومېتىرغا، قېزىلغان قۇدۇق ئالتىگە، سۇ مۇنارى ئىككىگە، قايتا كۈچەيتىپ بېرىش سۇ پومپىسى ئۈچكە، 1000 كۇب مېتىرلىق سۇ سۈزۈش كۆلچىكى بىرگە، سۇ بىلەن تەمىنلەش نۇقتىسى 100 گە، سۇ بىلەن تەمىنلىنىدىغان ئىدارە - جەمئىيەت، مەكتەپ 400 گە، ئاھالە 6300 گە يېتىپ، ناھىيە بازىرىنىڭ سۇ بىلەن تەمىنلىنىش نىسبىتى 98 پىرسەنتكە يەتتى. بۇنىڭدىن

سەرت، گۈلباغ يېزىسىنىڭ ناھىيە بازىرى ئەتراپىدىكى كەنتلەردىن 11 مىڭ نوپۇس، 3000 ئاھالە تۇرۇپ سۈيى ئىچىش ئىمكانىيىتىگە ئېرىشتى. شىركەتنىڭ يىللىق سۇ بىلەن تەمىنلەش مىقدارى 3 مىليون كۇب مېتىردىن كۆپرەككە، يىللىق باج، پايدىسى 370 مىڭ يۈەنگە يەتتى. شىركەت كىچىكلىكتىن چوڭىيىپ، ئاجىزلىقتىن قۇتۇلۇپ، ھاياتىي كۈچىنى نامايان قىلالايدىغان ھالغا يەتتى. ئەركىن ئابدۇراخمان نامرات چاغدا ساپ دىللىق بىلەن چىقىش يولى ئىزدىدى، باي بولغاندا دىيانەت ياقلاشنى ئۇتۇپ قالمىدى. ئۇ ناھىيە خەلقنىڭ مەنئى مەدەنىيەت ئىشلىرىنى جانلاندۇرۇش قۇرۇلۇشى ئۈچۈن، قولىدىن كېلىشىچە ياخشىلىقنى ئاياپ قالمىدى. ئۇ، 1995-، 1996- يىللىرى ئارقا- ئارقىدىن ئىككى قېتىمدا ناھىيىلىك مىللىي تولۇق ئوتتۇرا مەكتەپنىڭ ئوقۇتۇش شارائىتىنى ياخشىلاشقا 17 مىڭ يۈەن ياردەم قىلدى؛ ئۇ يەنە يېقىنقى بەش يىل ئىچىدە 30 مىڭ يۈەن سەرپ قىلىپ، ناھىيە تەۋەسىدىكى بىر تۈركۈم ئوقۇتقۇچىلاردىن ھال سوراپ، شىركەتتىكى ئىشچى - خىزمەتچىلەرنىڭ ئوقۇتقۇچىلارنى قەدىرلەش روھىنى ئەمەلىي ھەرىكىتى ئارقىلىق ئىپادىلەپ، ياخشى باھاسىغا ئېرىشتى. 1996 - يىلى مۇناسىۋەتلىك ئورۇنلار بىلەن ھەمكارلىشىپ، 6000 يۈەن سەرپ قىلىپ ناھىيە بويىچە شاھمات تەكلىپ مۇسابىقىسى ئۆتكۈزدى. 1995 - يىلى «قەشقەر گېزىتى» ئەدەبىيات بېتى نەشىر قىلىنغانلىقىنىڭ 45 يىللىق مەرىكىسىگە 2000 يۈەن ياردەم قىلدى، 1998 - يىلى باھاردىن كۈزگىچە «يەكەن گېزىتى» ئىدارىسى بىلەن ھەمكارلىشىپ «سۈزۈك بۇلاق» تېمىسىدا مۇكاپاتلىق ئەدەبىي ئەسەرلەر مۇسابىقىسى ئۇيۇشتۇرۇپ، ئەدەبىيات - سەنئەت ئىشلىرىنىڭ راۋاجلىنىشى ئۈچۈن تۆھپە

قوشتى.

بۇ دۇنيادا مېھرى - مۇھەببەت ۋە ساخاۋەتكە تولغان مېھرىلىك يۈرەكلەر كۆپ. ئەركىن ئابدۇراخمانمۇ ئاشۇ تۈمەنلىگەن ساخاۋەتچىلەرنىڭ بىر تىپىك ۋەكىلى. ئۇ، مۇشۇ يېقىنقى بەش يىلدا شىركەتتىكى بارلىق ئىشچى - خىزمەتچىلەرنى ھەرىكەتلەندۈرۈپ، شىركەت چىقىرىش، ئىشچى - خىزمەتچىلەرمۇ ئۆز كۆڭلىنى ئىزھار قىلىش يولى ئارقىلىق، ئودانلىق رايونىدىكى تۇرمۇشتا قىيىنچىلىقى بار، نامرات ئائىلىلەرگە ئۇن، ياغ، كىيىم - كېچەك ۋە زۆرۈر بولغان تۇرمۇش بۇيۇملىرىدىن 25 مىڭ يۈەن قىممىتىدە ماددىي بۇيۇم ياردەم قىلىپ، ئۆزىنىڭ سېخى قەلبىنى ئىپادىلىدى.

شۇنداق، ئەركىن ئابدۇراخماننىڭ ساپ ۋە سەمىمىي نىيەت بىلەن تىرىشچانلىق كۆرسىتىشى نەتىجىسىدە، ناھىيە بازىرىدا ئولتۇراقلاشقان ئاھالىلەر ۋە گۈلباغ يېزىسىنىڭ شەھەر ئەتراپىدا ئولتۇراقلاشقان ئاھالىلىرىدىن بولۇپ، 130 مىڭدىن كۆپرەك كىشىنىڭ چاڭقاپ تۇرغان يۈرىكى ئۇلارنىڭ ھويلىسىغا، ئاشخانىلىرىغا تۇتاشقان تۇرۇبا يولى ئارقىلىق ئۆزئارا تۇتۇشۇپ، ئانىنىڭ ئوغۇز سۈتىدەك كۈچ - قۇۋۋەتكە ۋە مېھرىگە تولغان زەمزمەلەرنى ئىچىپ ئارام تاپتى. لېكىن ئەركىن ئابدۇراخماننىڭ ئاتەش يۈرىكى ئارام تاپمىدى. ئۇنىڭ ئويلايدىغىنى، ھازىر ئۆسۈرلۈقى، چاڭقاقلىقى قانغان يۈرەكلەرنى تېخىمۇ سۈپەتلىك، تېخىمۇ ئۆلچەملىك بولغان سۇ بىلەن تەمىنلەش، چۈنكى ھازىر تەمىنلەۋاتقان سۇ تەركىبىدە مەلۇم مىقداردا قۇم، فتور، تۇز قاتارلىق ئارىلاشما ماددا بار بولۇپ، ئۇ، سالامەتلىككە زىيان يەتكۈزىدۇ. 1994 - يىلى قۇرۇلغان ئالتە كىلومېتىر ئۇزۇنلۇقتىكى كېرەكسىز سۇنى بىر تەرەپ قىلىش

زاۋۇتىنىڭ كۈنلۈك كېرەكسىز سۈنى بىر تەرەپ قىلىش ئىقتىدارى ئاران 3000 توننا بولۇپ، ھازىر كۈنىگە ئوتتۇرا ھېساب بىلەن چىقىدىغان 5000 توننا كېرەكسىز سۈنىڭ 2000 توننىسى زىلچاق ئۆستىڭىگە قۇيۇلۇپ، ئۆستەڭدىكى سۈنى، مۇھىتنى بۇلغايىدۇ. بۇ ۋاقىتتا بىر تەرەپ قىلىنمىسا يەكەن خەلقىگە، كەلگۈسى ئەۋلادلارغا ئىچىنىشلىق ئاقىۋەتلەرنى كەلتۈرۈشى مۇمكىن!

1998 - يىلى يېتىپ كېلىش بىلەن تەڭ ئەركىن ئابدۇراخمان باشقىچە جىددىيلىشىپ كەتتى. چۈنكى ئۇ، يۇقىرىدىن ئازراق ئىچىملىك سۈنى تازىلاش قەرز مەبلىغى بىلەن كېرەكسىز سۈنى بىر تەرەپ قىلىش ياردەم مەبلىغىنىڭ ھەل بولۇش ئىمكانىيىتىنىڭ بارلىقىنى سېزىپ قالغانىدى. سېزىمى ئۆتكۈر ئوۋچى شەپىنى سەزسە مۇرادىغا يەتمىگۈچە بولدى قىلمىغاندەك، ئۇ ئەتىيازىدىن باش كۈزگىچە يەكەن - ئۈرۈمچى ئارىلىقىدا ئۈچ قېتىم چاپتى: — ھوي، سىز تېخىچە قايتماپسىزغۇ؟ — دەدى ئۆزىنى ئىزدەپ ئۆيىگە كەلگەن قۇرۇلۇش نازارىتىنىڭ بىر خادىمى ئەركىن ئابدۇراخماننى كۆرۈپ — بۈگۈن باھار بايرىمى، ھەممە ئادەم ئارام ئالىدىغان كۈن، بىراق سىز...

— مەبلەغ تەلەپ قىلىش ئىشىم تېخىچە ھەل بولمىدى، بۇ ھالدا، مەن قانداقمۇ ئارام ئالالايمەن؟ قۇرۇق قول يۇرتۇمغا بارالايمەن؟ قانداقمۇ خاتىرجەم بايرام ئوينىيالايمەن؟! — دەدى ئەركىن ئابدۇراخمان يالۋۇرۇش تەلەپپۇزىدا، — ئىشىمنى ھەل قىلىپ بەرسىڭىز...

— بولىدۇ. تەلپىڭىزنى ئويلىشايلى. سىز ھازىرچە قايتىپ تۇرۇڭ. بايرام تۈگىگەندە بىر گەپ بولار! بۇنداق، «سىز ھازىرچە قايتىپ تۇرۇڭ، كېيىنچە ئويلىشىپ بىر نەرسە دەيلى» دېگەنگە ئوخشاش سۆزلەرنى تولا

ئاڭلاپ كۆنۈپ كەتكەن ئەركىن ئابدۇراخمان بۇنىڭلىق بىلەن بولدى قىلمىدى.

ئۇ يەنە باشقا مۇناسىۋەتلىك خادىملارنىڭ ئىشىكىنى ئارقا - ئارقىدىن چەكتى. شۇ تەرىزدە باھار بايرىمى ئۆتۈپ كەتتى. ئارقىدىن روزى ھېيت يېتىپ كەلدى. ئۇ يەكەنگە قايتىپ، ھېيتنى ئائىلىسىدىكىلەر بىلەن بىرگە ئۆتكۈزۈشە تامامەن بولاتتى. لېكىن ئۇ، ھەل بولۇش ئالدىدا تۇرغان مەبلەغنى قولدىن چىقىرىپ قويماسلىق ئۈچۈن ئۇنداق قىلمىدى. لېكىن، بالىلىرىغا ھېيتلىق كىيىم - كېچەكلىرىنى رەتلىك كىيىدۈرۈپ، دوست - بۇرادەرلىرىنىڭ كىگە، ئاتا - ئانىسىنىڭكىگە ئېلىپ كېتىۋاتقان توپ - توپ كىشىلەرنى كۆرۈپ ئۇنىڭ ئۆپكىسى ئېسىلىپ، يۈرىكى ئېچىشتى. ئاخىرى ئۇ، ئائىلىسىگە تېلېفون ئۇردى:

— ۋەي، دادامما، سىز قەيەردە؟ مۇشۇنداق ھېيت كۈندىمۇ ئۆيگە كەلمەيسىز؟ ساۋاقداشلىرىم، داداڭ ساڭا ئامراق ئەمەسكەن، شۇڭا ئاتا - ئانىلار يىغىنىغا بىر قېتىممۇ كەلمىدى دېدى. بۇ گەپكە بۈگۈن ئىشەندىم!

سەبىي ئوغلى ئەكبەر جاننىڭ ئېسەدەپ تۇرۇپ ئېيتقان بۇ سۆزلىرىگە ئەركىن ئابدۇراخمان ھېچنەرسە دېيەلمىدى. كېيىن ئۇ پەقەت: «مېنى كەچۈر ئوغلۇم، كەچۈر، نەدىمۇ ئۆز پەرزەنتىنى ياخشى كۆرمەيدىغان ئاتا - ئانا بولسۇن» دېيەلدى. لېكىن شۇ نەرسە ناھايىتى ئېنىقكى، ئەركىن ئابدۇراخمان بالىلىرىغا، ئائىلىسىگە ئانچە كۆيۈنمەيدىغان ئوخشايدۇ دېگەن گەپ مۇشۇ بىر قېتىمدىلا چىققىنى، ئۆز بالىسىنىڭ تىلىدىلا ئېيتىلغىنى يوق. بۇنداق گەپلەر ئىلگىرىمۇ بولغان، باشقىلارنىڭ تىلى ئارقىلىقمۇ ئېيتىلغان. 1995 - يىلى كۈزدە ئۇنىڭ ئوغلى ناھىيىلىك خەلق دوختۇرخانىسىنىڭ بالىنىڭسىدا يېتىپ، داۋالىنىۋاتقان بولسىمۇ، ئۇ شىركەتكە مەبلەغ ھەل قىلىش ئۈچۈن ئۈرۈمچىگە ماڭدى. بۇ ئىشتىن خەۋەر تاپقان دوختۇر

چېھرىنى پۈرۈشتۈرگەن ھالدا:
— دۇنيادا شۇنداقمۇ دادىلار بار — ھە؟! بالىسىنىڭ
ھالىنى كۆرۈپ تۇرۇپ خىزمەت ئۈچۈن يۈرۈپ كېتىپتۇ
تېخى، ھازىرلا قەھرىمانلىق مېدالى بېرىدىغاندەك —
دېگەندى.

بۇ، بوش، ئەمما ۋەزىنلىك ئېيتىلغان سۆزلەر بالىغا
قاراش ۋەزىپىسىنى ئۆز ئۈستىگە ئالغان بىچارە ئانىنىڭ
يۈرىكىنى لەختە — لەختە قىلىپ تاشلىدى. ئۇ، ئۆزىگە
پۈتكۈل كائىنات، پۈتكۈل ئادەملەر خۇددى مۇشۇ دوختۇردەك
مەسخىرىلىك نەزەرى بىلەن قاراۋاتقانداك خۇدىكىسىرەپ،
ئۆزىنى قويۇشقا جاي تاپالماي قالدى ۋە يۈزىنى ئالقانلىرى
ئارىسىغا ئالغان ھالدا ئۇن سېلىپ يىغلىۋەتتى.

1998 — يىلى 8 — ئاينىڭ 29 — كۈنى ئەركىن
ئابدۇراخمان ئەڭ خۇشال بولغان بىر كۈن بولدى. بۇ كۈنى
ئۇ ئاپتونوم رايون يەكەن ناھىيىسىنىڭ ئىچىملىك سۈنى
تازىلاش، ياخشىلاش ئۈچۈن بەرگەن 6 مىليون 500 مىڭ
يۈەن بەش يىللىق ئۆسۈمسىز قەرز مەبلىغىنىڭ تولۇق ھەل
بولغانلىقى ۋە ئاپتونوم رايونلۇق قۇرۇلۇش نازارىتىنىڭ
يەكەن ناھىيىسىدىكى كېرەكسىز سۈنى بىر تەرەپ قىلىش
قۇرۇلۇشى ئۈچۈن بەرگەن 500 مىڭ يۈەنلىك ياردەم
مەبلىغىنىڭ ھەل قىلىنغانلىقى خۇش خەۋىرىنى ئېلىپ،
يەكەن ناھىيىسىگە قايتىپ كەلدى.

ئۇ نېمىشقا خۇشال بولمىسۇن؟! چۈنكى ئاپتونوم رايون
بەرگەن قەرز مەبلىغىدىن پايدىلىنىپ، يېڭىدىن بەش كۆز
قۇدۇق قېزىشنى، بىرلا ۋاقىتتا 5000 توننا سۈنى
تازىلايدىغان تازىلاش كۆلچىكى ياساشنى ئىشقا ئاشۇرغىلى،
ئىچىملىك سۈنىنىڭ سۈپىتىنى كۆرۈنەرلىك دەرىجىدە
ئۆستۈرگىلى بولىدۇ. بۇ قۇرۇلۇش ئىشقا كىرىشتۈرۈلسە،
شىركەتنىڭ يىللىق باج، پايدىسى 1 مىليون يۈەنگە يېتىپ،
ئەمەلىي كۈچى زورىيىدۇ. كېرەكسىز سۈنى بىر تەرەپ

قىلىش قۇرۇلۇشىغا بەرگەن ياردەم مەبلەغىنى شىركەت چىقىرىش يولى بىلەن 3 مىليون يۈەنگە يەتكۈزۈپ، كۈنگە 9000 توننا كېرەكسىز سۈنى بىر تەرەپ قىلىش زاۋۇتى قۇرۇپ، ھازىرقى قاتمال ھالەتكە خاتىمە بېرىدۇ.

ئەركىن ئابدۇراخماننىڭ 10 نەچچە يىل ساپ ۋە سەمىيلىك بىلەن يۈرەك قېنىنى سەرپ قىلىشى نەتىجىسىدە، 10 نەچچە نەپەر ئىشچى - خىزمەتچى ھازىر 65 نەپەرگە، مۇقىم مۈلكى ۋە سەرمايسى 8 مىليون يۈەنگە يەتتى. قاتناش ئىشلىرى يۈرۈشلەشتى. شىركەت يەنە 1 مىليون 200 مىڭ يۈەن قىممىتىدىكى 1300 كۋادرات مېتىر كۆلىمىدىكى خىزمەت بىناسىغا، 2 مىليون يۈەن قىممىتىدىكى 40 ئائىلىلىك ئولتۇراق ئۆي بىناسىغا ئىگە بولدى. ئەركىن ئابدۇراخمان خىزمەتتىكى ئەمەلىي نەتىجىسىگە ئاساسەن، ناھىيىلىك پارتكوم، خەلق ھۆكۈمىتى تەرىپىدىن ئۇدا ئىقتىسادىي خىزمەتتىكى ئىلغار شەخس، ئىلغار پارتىيە ئەزاسى، ناھىيىلىك سىياسىي مەسلىھەت كېڭىشى تەرىپىدىن تەكلىپ بېجىرىشتىكى ئىلغار شەخس بولۇپ مۇكاپاتلاندى.

ھايات بىر جەڭگاھ، مۇۋەپپەقىيەت ھامان ئىزدەنگۈچىلەرگە مەنسۇپ. ئەركىن ئابدۇراخماننىڭ 15 يىللىق تىرىشچانلىقى ناھىيە بازىرى ھەمدە بۇ ئەتراپتىكى ئاھالىلەرنىڭ ۋە خەلقنىڭ يۈرىكىنى سۈزۈك بۇلاق سۈيى بىلەن سۇغۇرۇپ، ئۇلارنىڭ قەلبى، يۈرىكىنى بىر - بىرىگە چېتىپ، ئۇلارنى گويىكى قەلبداشلىق، تەقدىرداشلىق سەھنىسىگە ئېلىپ چىقتى. خەلق ئەڭ ئادىل باھالىغۇچى، ئۇلار، ئۆز تەشۋالىقىنى قاندۇرغان، ھويلا - ئارام گۈزەللىكى ئۈچۈن ھەمىشە گۈزەللىك ئاتا قىلغان بۇ مېھنەتكەش ئوغلىنى چىن قەلبىدىن ھۆرمەتلەيدۇ ۋە قەدىرلەيدۇ. چۈنكى، يۈرەكتىن يۈرەككە يول بار.

كىتاب بەرشتە بايلىق

1

ئېتىقاد، ئەقىدە — بارلىق جانلىقلار ئۈچۈن سېخىلارچە قۇچاق ئاچقان ئانا تۇپراقتا كۈن ساناپ ئۆرلەۋاتقان نوپۇس كۆرسەتكۈچى ئارىسىدىن ھەقىقىي ئادەملەرنى يېتىشتۈرۈپ چىقىدىغان غايىۋى كۈچ رېئاللىق بىلەن غايىۋىلىك، ئېتىقاد بىلەن قائىدە — قانۇن، شان — شەرەپ بىلەن بۇرچ ئارىسىدا گاه قىسىلىپ، گاه يايىراپ، گاه زارلاپ، گاه شاد — خوراملىققا چۆكۈپ پىشىپ يېتىلىدۇ، تاۋلىنىدۇ... مانا بۇ بىزنىڭ چېنىقىش مەيدانىمىز، بېسىپ ئۆتۈشكە تېگىشلىك مۇساپىمىز. بۇنداق ئىسسىق — سوغۇق بىزنىڭ قەھرىمانىمىز ئابلەت مەمەتنىڭ بېشىدىنمۇ ئۆتتى.

2

1997 — يىلىنىڭ قۇربان ھېيت كۈنى — 4 — ئاينىڭ 20 — كۈنى يېتىپ كەلدى، بۇ كۈن نۇرغۇن — نۇرغۇن ئائىلىلەرگە شاد — خوراملىق، كۈلكە — چاچقاق، مەمۇرىيچىلىق ئېلىپ كەلدى.

قەدىمىي يۇرت قاغىلىق ناھىيە بازىرىنىڭ چىپان دەرۋازىسىغا جايلاشقان پېشقەدەم مائارىپچى مەمەت ئەمەت ئاكىنىڭ ئۆيىدىكى ھېيت داستىخانغا قويۇلغان قۇربانلىق

گۆشنىڭ ھورى كۆتۈرۈلۈپ تۇرماقتا. ئەمما، داستىخان ئەتراپىدا ئولتۇرغان ھەممەيلەننىڭ كۆڭلى يېرىم، خۇددى ئىشتىيى تۇتۇلۇپ قالغاندەك قىلاتتى. ئۇزۇنغا سوزۇلغان بۇ ئېغىر سۈكۈتنى ئاخىرى مەمەت ئەمەت ئاكا بۇزدى:

— قېنى ئېلىڭلار، بالىلىرىم، بۇمۇ كەلگىنى، ئابلەتخان ئاكاڭلار شان - شەرەپ مۇنبىرىگە ماڭدى، ئۇنىڭ نېسۋىسىنى ئېلىپ قويارىمىز. . .

بۇ گەپتىن كېيىن بالىلار داستىخانغا قول سوزۇشتى، لېكىن ئۇلارنىڭ كۆڭلى بەكلا يېرىم ئىدى. مەمەت ئەمەت ئاكانىڭ كۆڭلى ھېلىدىن - ھېلىغا ئەسلىمە ئىچىدە پەرۋاز قىلدى:

— دادا، — دېدى قۇربان ھېيتنىڭ ھارپا كۈنى كەچتە قاغىلىققا يېتىپ بارغان ئابلەت مەمەت ھەم خۇشال بولغان، ھەم نېمىگىدۇر كۆڭلى يېرىم بولۇۋاتقاندا، — مەملىكەت بويىچە «شىنخۇا كىتابخانىسى» قۇرۇلغانلىقىنىڭ 60 يىللىقى مۇناسىۋىتى بىلەن چاقىرىلىدىغان ئەمگەك نەمۇنىچىلىرىنىڭ ئۇچرىشىش يىغىنىغا بارىدىكەنمەن. شۇڭا، سىلەر بىلەن خوشلىشاي دەپ كەلدىم. . .

— قاچان ماڭىدىكەنسز؟

— ئەتە كەچتە ئۈرۈمچىگە بېرىپ بولمىسام بولمايدىكەن، ئۆگۈنلۈككە بېيجىڭغا قاراپ ئايروپىلان بىلەن ئۈچىدىكەنمىز.

— ئەتە قۇربان ھېيت تۇرسا، سىز بولمىسىڭىز ئۇرۇق-تۇغقانلارنىڭ ھېچقايسىسىغا ھېساب بولمايدۇ! مەمەت ئەمەت ئاكانىڭ قول - بارماقلىرى تىترەپ كەتتى.

— ئوغۇ شۇنداق. ئورۇنلاشتۇرۇشقا بويسۇنمىساق بولمايدۇ، دادا.

— ھەي، مۇشۇ تەشكىلمۇزە، باشقا ۋاقىت چىقمىغاندەك، ھېيتقا توغرىلاپ قويۇپتۇ، — دېدى دادا رەللى بولۇپ، — بېيجىڭغا بېرىپ مۇكاپات ئالماقچى بولغىنىڭىزغۇ تازا ئوبدان ئىش بولۇپتۇ. بۇ دېگەن نەچچە مىڭ ئادەمدىن پەقەت بىر قانچىسىگىلا نېسىپ بولىدىغان ئامەت. بىراق، سىز ئوغۇلنىڭ چوڭى، ئائىلىمىزنىڭ تۇۋرىكى. يولباشچىسى. ھەممىسى سىزنىڭ ئاغزىڭىزغا قاراپ، گېپىڭىزنى ئاڭلايدۇ، مۇشۇنداق خاسىيەتلىك ئايەم كۈنىدە سىز بولمىسىڭىز، بىزگە ھېيت ھېيت بولمايدۇ. . .

— ھازىر چىقىشىم، دادا، ئەتە ئەتىگەندە ھېيت نامىزىنى بىرگە ئوقۇش، ئۇرۇق — تۇغقانلارغا چۈشەندۈرۈپ ئەپۇ سوراڭ. . .

— ھېيت داستىخىنى خىسلەتلىك بولىدۇ، بالام، ئۇرۇق — تۇغقانلار ئارىسىدىكى كۆڭۈلسىزلىك، زىددىيەت، ئاداۋەت، سوغۇقچىلىقلارمۇ داستىخان ئۈستىدە تۈگەيدۇ، مېھرى — ۋاپا، ئىنساپ — ئەقىدە، كۆيۈنۈش، مېھرى — مۇھەببەت كۈچىيىدۇ، سىز بولسىڭىز ھېيت باشقىچە خۇشال ئۆتەتتى. . .

مانا ھېيت كۈنى كەلدى، دېگەندەك ئۇنىڭ يوقلۇقى ھەممە نەرسىنى چاندۇرۇپ قويغاندەك بولدى. ئەمما، ئۇنىڭ شان — شەرەپ مۇنبىرىگە چىقىش سەپىرىدىكى قولداش ئايالى ئايسۇلتان ھېيت داستىخىنىدا ئېرىنىڭ يوقلۇقىنى چاندۇرۇپ قويماسلىققا تىرىشتى. ئۇ بېرىشقا تېگىشلىك بولغان ھەممە ئۆيگە باردى، كۆرۈشۈشكە تېگىشلىك بولغان ئۇرۇق — تۇغقان، دوست — بۇرادەرلەر بىلەن كۆرۈشتى، بالىلارنىڭ بىرىنىمۇ قويماي قولغا ھېيتلىق تۇتقۇزدى. لېكىن شۇ كۈنى، ئۆز ئاتا — ئانىسىنىڭ ئۆيىدە تەييارلانغان ھېيت داستىخىنىغا داخىل بولالمىدى. كۆيۈمچان ئاتا —

ئانىسىنى نەچچە - نەچچە رەت كۆز ئالدىغا كەلتۈردى، يەنە دەرھال ئۇنتۇپ كېتىشكە تىرىشىپ، ئاشۇ خىيال، ئاشۇ تەپەككۈرلىرىنىڭ سىماسىنى چىرايى ئەينىكى ئارقىلىق سورۇن ئەھلىگە كۆرسەتمىدى...

ھېيت كۈنى كەچ، قەشقەر ئايروودرومىدىن كۆتۈرۈلگەن يولۇچىلار ئايروپىلاننى كۆزنى يۇمۇپ ئاچقۇچە ھەممىنى پەستە قالدۇرۇپ ھاۋا بوشلۇقىدا پەرۋاز قىلىشقا باشلىدى. ئابلەت مەمەت پەسكە قارىدى. ئەنە، كوئېنلۇن ئېتىكىدىكى قار - مۇزلۇق چوققىلاردىن باشلانغان يەكەن دەرياسى، ئۇ پارقراپ تۇرغان يېشىل لېنتىدەك يىلان باغرى سوزۇلۇپ ياتىدۇ، ئۇ ئۆزىنىڭ ئاشۇ ساپ ۋە سەمىمىي مېھرى - مۇھەببىتى بىلەن بىپايان يەكەن ۋادىسىنىڭ، مۇنبەت دولان تۈزلەڭلىكىنىڭ، دۇنياغا مەشھۇر تەكلىماكان بويلىرىدىكى نۇرغۇن جايلارنىڭ چاڭقاقلىقىنى، تەشەنالىقىنى قاندۇرۇپ، ئۇلارغا ھاياتلىق، يېشىللىق ئاتا قىلىپ، تارىم دەرياسىغا قويۇلىدۇ، مانا بۇ ھىممەت، مانا بۇ كارامەت، مانا بۇ مۆجىزە، دەريا، ئۆزىنىڭ ئەنە شۇنداق پاك ۋە ساپ سەمىمىيىتى بىلەن بۇ پايانسىز زېمىنغا گۈزەللىك ئاتا قىلىپ، پۈتكۈل جانلىقلار مېھرىنى ئۈزلەلمەيدىغان چارباغقا ئايلاندۇردى. ئۇنىڭدىكى بۇ خىسلەت، بۇ خاسىيەت ئاشۇ مۇنبەت زېمىندىكى خەلقنى باي - باياشات تۇرمۇشقا ئېرىشتۈردى. دەريانىڭ ھەر تامچە سۈيى ئۆز باغرىدىكى خەلقنىڭ تومۇرلىرىغا قان بولۇپ سىڭىپ كەتتى. ئەنە، ئوغلىنىڭ «ISUZU» ماركىلىق كىچىك ماشىنىسىغا ئولتۇرغان، مەسئۇلىيەت تۇيغۇسى تۈپەيلى ئۇرۇق - تۇغقانلىرى بىلەن ۋاقىتسىز خوشلىشىپ سەپەرگە ماڭماقچى بولۇۋاتقاندا، ئۇزاتقىلى چىققان ئانا ھويلا. دەرۋازىسىنىڭ ئالدىدا ئون - تۆنىسىز قاراپ تۇرماقتا. ئۇنىڭ چېھرىدە

كۈلكە، كۆزلىرىدە ياش، ئوغۇل ھەممىنى چۈشەندى، ئۇنىڭ كۈلكىسى — ئوغۇلنىڭ شەرىپى ئۈچۈن قىلىنغان تەنتەنە، كۆزلىرىدىكى ياشچۇ؟...

ئانا، ئۇلۇغ — كىچىك تىناتتى، ماشىنا ئاستا — ئاستا ئورنىدىن قوزغالدى، نەۋرىلەر كېلىشىۋالغاندەك تەڭلا: «ئابلەت دادا، خوش» دەپ چۇرقىراشتى، ئىنى — سىڭىللەر قول پۇلاڭلاتتى، يەتتە ئوغۇل، ئۈچ قىزنى بېقىپ قاتارغا قوشۇش، 42 يىل مائارىپ سېپىدە ئەۋلادلارنى تەربىيەلەشتىن ئىبارەت ئېغىر مەسئۇلىيەتنى ئۈستىگە ئېلىش بەدىلىگە قېرىپ، مۈكچىيىپ قالغان ئاتا بىلەن ئانا نە قول پۇلاڭلىتىشنى، نە ماشىنىنىڭ ئارقىسىدىن بىرقانچە قەدەم مېڭىشنى بىلەلمەي يىراقلاپ كېتىۋاتقان ماشىنىغا قاراپ تۇراتتى. ئاتا — ئانا قەلبى دېگەن نەقەدەر كەڭ، نەقەدەر چوڭقۇر — ھە! كۆڭۈل ھەممە، ھەممىگە كۆنۈپ كەتكەن. ئاچچىق يۈتۈش، ئەپۇ قىلىش، كەچۈرۈش ئۇلار ئۈچۈن ئادەتتىكىچە بىر ئىش...

ئابلەت مەمەت خىيالىدىن ئويغاندى ۋە يەنە سىرتقا قارىدى. ئەنە، كۆز يەتمەيدىغان كەڭلىككە يېيىلىپ، گاھ تۈرۈلۈپ ئۆركەشلەپ، گاھ ئەتراپقا، قىرغاققا بۇزغۇن چىقىپ ئېقىۋاتقان يەكەن دەرياسى بارغانچە يىراققا قالماقتا. بىر كۆتۈرۈلۈپ، بىر پەسىيىپ ئېقىۋاتقان دەريانىڭ يۈزى ئانىنىڭ ئوغلىنى ئۈزىتىش ئالدىدىكى چوڭ — چوڭ تىنىقلىرىغا نەقەدەر ئوخشايدۇ — ھە!؟ ئادەمدە مەلۇم مەجبۇرىيەت تۇيغۇسى ۋە ئۇنىڭغا بولغان ئۈستىگە ئېلىش ئېڭى بولۇش كېرەك. پەقەت شۇنداق بولغاندىلا دۇنيا ئۈچۈن، كەلگۈسى ئەۋلادلار ئۈچۈن قىممەت يارىتىپ بەرگىلى بولىدۇ. سەن قىممەت ياراتقاندىلا ئاندىن سېنىڭ قىممىتىڭ، ئىززىتىڭ ۋە ھۆرمىتىڭ بولىدۇ. سەن مانا

مۇشۇنداق ھايات مۇساپىسىدە سەللا بىخۇتلۇق قىلساڭ، ھايات سېنى شاللاپ تاشلايدۇ. چۈنكى ساڭا بېرىلگەن ياشاش پۇرسىتى چەكلىك. نۆۋىتى كەلگەندە ۋاقىت ساڭا بىر مىنۇتمۇ ئارتۇق بېرىۋەتمەيدۇ. سەندە چىدام ۋە غەيرەتلا بولىدىكەن، سەن ۋاقىتتىن مېۋە ئالالايسەن. ئەكسىچە بولساڭچۇ؟ ئەڭ ئاخىرىدا ئېرىشىدىغىنىڭ ئاق چاچ بىلەن قورۇق بولىدۇ، خالاس.

ئابلەت مەمەتنىڭ تەپەككۇرى، خىيالى تۇسۇنتايدەك ھەريان چاپماقتا ئىدى. ئۇ، مېھرىبان ئاپىسىنىڭ، قەدىرلىك دادىسىنىڭ، سۆيۈملۈك ئۇرۇق - تۇغقانلىرىنىڭ ئۆزىنى بۈگۈن ئەپۇ قىلىشنى تىلىدى ۋە ئەپۇ قىلىشىغا ئىشەندى. چۈنكى ئۇلار ھەممە ئادەم كۈلۈپ - تېلىقىپ ھېيت ئوينىۋاتقان مۇشۇ كۈندە ئۆز پەرزەنتىنىڭ خىزمەت، ئېھتىياج ئۈچۈنلا ئۆزىدىن يىراقلاپ كېتىپ بارغانلىقىنى بىلەتتى.

ئابلەت مەمەت پەسكە قارىدى. يەكەن دەرياسى بەك يىراققا قالغانىدى، ئەمدىلىكتە ئۇنىڭ كۆز ئالدىدا كوئېنلۇننىڭ ھەيۋەتلىك ھەرە چىشلىق ئېگىز چوققىلىرى، ئۇزۇن قۇيرۇقلۇق ئەجدىھادەك دولقۇنلاۋاتقان تاغ تىزمىلىرى گەۋدىلىنىشكە باشلىدى...

3

ئادەم دېگەن ئاجايىپ بىر مەخلۇق. ئۇ بىرەر پېشكەلچىلىككە دۇچ كەلگەندىمۇ، بىرەر شاد - خوراملىق قەلبىنى چۇلغۇغاندىمۇ ياكى قەلبىنى بىئاراملىق، بۇرۇختۇملۇق، غەشلىك، شادلىق بىلەن خاپىلىق ئارىلىشىپ كەلگەن چىگىش ھېسسىيات قاپلىغاندىمۇ ھامان ئۆتكەن

كۈنلەرنى، ئاشۇ دەقىقىلەردىكى شېرىن مىنۇتلارنى ياكى ئېغىر دەقىقىلەرنى ئويلاپ، ئەسلەپ كۆڭلىنى ئاۋىندۇرىدۇ ۋە ياكى ئاشۇ بېسىپ ئۆتكەن مۇساپىلىرى ئارقىلىق ئۆزىنىڭ كەلگۈسىنى نىشانغا ئېلىپ، ئۆز - ئۆزىگە ئىلھام بېرىدۇ. ئابلەت مەمەتمۇ ئەنە شۇنداق ھالدىن خالىي بولالمىدى. ئۇ، ئۆزىنىڭ بۈگۈنىنى يارىتىپ، نۇرغۇن ئادەملەر ئارزۇ قىلىدىغان، لېكىن بەك ئاز ئادەملەرگە نېسىپ بولىدىغان شان - شەرەپ مۇنبىرىگە قاراپ كېتىۋېتىپ، ئۆزىنىڭ ئاشۇ سۆيۈملۈك ئورنىغا، ئۆزىگە شان - شەرەپ ئاتا قىلغان ئورۇنغا دەسلەپكى ئىشقا چۈشكەندىكى كۈنلىرىنى ئويلاپ قالدى.

— نېمە؟! شىنخۇا كىتابخانىسىغا ئورۇنلاشتىم دېدىڭما؟ شۇنچە كەڭرى يەكەن ناھىيىسىدە تۈزۈكرەك بىر ئورۇن تېپىلمىغاندەك كىتابپۇرۇش بويسەندە؟! ھەي... — «كىتابىنى قانچە كۆپ ئوقۇساڭ، دۇنيا ساڭا شۇنچە يېقىنلىشىدۇ، تۇرمۇشۇڭ شۇنچە پارلاق ۋە ئەھمىيەتلىك بولىدۇ. تەن سالامەتلىك تەنھەرىكەتتىن ئايرىلالمىغاندەك، ئەقىل - پاراسەتمۇ كىتابتىن ئايرىلالمايدۇ.» ئاغىنىمىز بۇ خىل گەپلەرگە بەك ئىشىنىدىغان ئوخشايدۇ. مانا ئەمدى بىكارلىق كىتابىنى ئوقۇپ، تازا بىر ئەقىللىق دانىشمەن بولاي دەپتۇ - دە.

— كىتابىنى قانچە كۆپ ئوقۇساڭ، تۇرمۇش ساڭا شۇنچە يېقىنلىشىدۇ ۋە گۈزەل بولىدۇ دېگەننىڭ ئۆزى قۇرۇق گەپ، تۇرمۇشنىڭ گۈزەل بولۇشى، ساڭا يېقىنلىشىشى سېنىڭ كىتابىڭنىڭ ئاز - كۆپلۈكى بىلەن ئەمەس، يانچۇڭدىكى پۇلۇڭنىڭ ئاز - كۆپلۈكىگە قاراپ بولىدۇ، پۇلۇڭ بولسا ھەممە نەرسە ساڭا تەبەسسۇم قىلىدۇ، كۈلۈپ باقىدۇ، قۇچاق ئاچىدۇ، ئەكسىچە بولسىچۇ؟ ھەممىسى

بىكار . . .

— شۇنداق، بىز ئالدى بىلەن قورساق تويغۇزۇشنى، تۇرمۇش ئورۇنلاشتۇرۇشنى ئويلىشىمىز كېرەك. ئاندىن كىتاب ئوقۇساق، بىلىم ئالساق يارىشىدۇ. شىنخۇا كىتابخانىسى 2000 دانە خام كېسەك سېتىۋېلىشقا پۇلى يوق، ئالتۇندەك ئىككى مو يەرنى 2000 خىشقا تېگىشكەن ئورۇن . . .

— بولدى، بولدى ئاغىنىلەر، قانداق ئورۇندا ئىشلەش، ئىشلىمەسلىك بىزنىڭ ئىختىيارىمىزدا بولىدىغان ئىش ئەمەس، ئالدى بىلەن ئىشلەپ كۆرسۇن، پەقەت ئەپلەشمەسە ئاندىن بىر نەرسە دېيىشەرمىز، ئىش تۈگىگەندە موللا كۆپ دېگەندەك، باشتا مەسلىھەت بېرىدىغانغا ئادەم يوق، ئەمدى ئورۇن تېپىپ ئىشقا چۈشەي دېگەندە ئۇنىڭ كۆڭلىنى سوۋۇتساق بولمايدۇ. — دەيدى ئاغىنىلەردىن بىرى بىر چەتتە نېمە دېيىشنى بىلمەي قاراپ تۇرغان ئابلەت مەمەتكە ھېسداشلىق قىلغان تەزەرىدە.

تۇنجى قەدەم، تۇنجى غەلىبە، تۇنجى مەغلۇبىيەت، تۇنجى مۇكاپات ۋە تۇنجى زەربە . . . ھەرقانداق ئادەمنىڭ ئېسىدە مەڭگۈ ساقلىنىدۇ، ئابلەت مەمەت ئۈچۈن، ئىشقا چۈشۈش ئالدىدا دوستلىرىنىڭ ئىدارە ھەققىدە بەرگەن باھاسى بىر سىگىنال، بىر ئاگاھلاندۇرۇش ئىدى، ئۇنىڭ ئۈچۈن ئېيتقاندا، شارائىتى ياخشى ئورۇندا ئىشلەش ھەرقانداق بىر ئادەمنىڭ قولىدىن كېلىدىغان ئىش ئىدى. لېكىن شارائىتى ناچار، ئىقتىسادىي قىيىنچىلىقى ئېغىر بولغان ئورۇندا ئىشلەپ، باش كۆتۈرۈپ چىقىش ھەممە ئادەمنىڭ قولىدىن كېلىدىغان ئىش ئەمەس ئىدى. قانداق قىلىش كېرەك؟ ئاخىرى ئۇ كىمدۇر بىرىنىڭ «ئىنساننىڭ قەدىر - قىممىتى ئۇنىڭ ئېرىشكىنى بىلەن ئەمەس، بەلكى

بەخش ئەتكىنى بىلەن ئۆلچىنىدۇ» دېگەن ئەقلىيە سۆزنى
 ئېسىگە ئالدى - دە، مۇشۇ ئورۇندا ئىشلەشنىڭ ئۆزى ئۈچۈن
 بىر چىقىش پۇرسىتى بولىدىغانلىقىنى تولۇق تونۇپ يەتتى،
 شۇنداقىمۇ، كىشىلەرنىڭ ئاغزىدىن ئاڭلىغان ۋە بىۋاسىتە
 ئوقۇشۇپ ئىسپاتلىغان 2000 خام كېسەككە ئىككى مو
 زېمىننى تېگىششتەك رېئالنى پاكىت ئۇنىڭغا پەقەتلا ئارام
 بەرمىدى، يەر ئانا، يەر ھاياتلىق مەنبەسى، دېھقان ئۈچۈنمۇ،
 يازغۇچى - شائىر ئۈچۈنمۇ، ياكى ئالىم، مۇتەخەسسس
 ئۈچۈنمۇ ئالدى بىلەن يەر كېرەك. ھەرقانداق بىر ئىشنى
 ۋۇجۇدقا ئېلىپ چىقىش ئۈچۈن ئالدى بىلەن سەن تېگىشلىك
 زېمىنغا ئېرىشىش كېرەك. يەر ئانا - بىزنى بېقىپ
 كېلىۋاتقان ھاياتلىق مەنبەسى، سېنىڭ ساتقىنىڭ، مال -
 مۈلۈككە تېگىشكىنىڭ، باشقىلارغا ئۆتۈنۈپ بەرگىنىڭ
 ھاياتلىق مەنبەيىڭنى ئۈزۈپ تاشلىغىنىڭ بىلەن باراۋەر
 ئەمەسمۇ؟! بولۇپمۇ كۈنساين تارلىشىپ كېتىۋاتقان شەھەر
 زېمىنىدا تېخىمۇ شۇنداق ئەمەسمۇ؟! مانامۇشۇ خىيال خېلى
 بىر كەملەرگىچە ئابلەت مەمەتكە ئارام بەرمىدى، لېكىن بۇ
 رېئاللىقنى ئېتىراپ قىلماي، ئۇنىڭ ھېچقانداق ئامالى يوق
 ئىدى. چۈنكى بۇ خام كېسەككە زېمىننى تېگىشش
 سودىسىنى كىتابخانىنىڭ شۇ چاغدىكى مەسئۇلى، ئۆرۈلۈپ
 چۈشكەن كىتاب ئامبىرىنىڭ تېمىنى ئېتىشتە ئىقتىسادىي
 قىيىنچىلىققا دۇچ كېلىپ شۇنداق قىلغان، ئابلەت مەمەت
 بۇ ئورۇننىڭ ئادەتتىكى پۇقراسى. ئابلەت مەمەت ئۈچۈن
 ھەممىگە سۈكۈت قىلىپ، چىداپ، باش چۆكۈرۈپ ئىشلەپ،
 ئۆزىنىڭ بىر كىشىلىك ۋەزىپىسىنى ئادا قىلىشتىن
 باشقىچە ئامال يوق ئىدى، ئۇ شۇنداق قىلدى، ئايلاپ - يىللاپ
 ئىش ھەققى ئالالمىسمۇ، كىتابخانا ئىچىدە جېدەل - ماجىرا
 قۇرمىسمۇ، ھەممىگە چىدىدى، پەقەت كۆڭلىدىكى ياخشى

پىكىر - تەكلىپلىرىنى ئىدارە مەسئۇلىغا ئايرىم كىرىپ يەتكۈزدى، پىكىر - تەكلىپلىرى قوبۇل قىلىنمىسا، ئاقىمىسا ئارتۇقچە كۆڭۈل سۈيۈتۈپ يۈرمىدى، بۇنداق چاغدا ئۇ چاپقۇر، ھوشيار، ئەمما تولۇق يۈكلەنگەن، چېپىش، يول يۈرۈش ئەركىنلىكى ئۆزىدە يوق، تۇرۇپ - تۇرۇپ دۈمبىسىدە قامچا ئوينايدىغان مەپە ئېتىغا ئوخشايدىغانلىقىنىلا ھېس قىلدى، خالاس.

ئەنە شۇ تەرىزىدە ئارىدىن توپتوغرا ئۈچ يىل ئۆتۈپ كەتتى، بۇ ئۈچ يىل ئابلەت مەمەت ئۈچۈن خۇددى مىڭ يىلدەك، ھەتتا ئۇنىڭدىنمۇ ئۇزۇن بولۇپ تۇيۇلۇپ كەتتى، لېكىن ئۇ ۋاقىتنى بىكارغا كەتكۈزمىدى، ئۇ، بىمەنە، مەنسىز پاراڭ، ئورۇنسىز جېدەل - ماجىرالارغا ئارىلاشقاننىڭ ئورنىغا كىتاب كۆردى، كىتابتىن ئۆزىگە روھى - تەسەللىي، كۈچ - مادار ئالدى، ئۇ، كىتاب ئوقۇغانىپىرى ئۆزىنىڭ ئۈمىدكە تولغانلىقىنى، كىتاب ئوقۇغانىپىرى بىلىمنىڭ ۋۇجۇدىدا كۆپىيىپ يوشۇرۇن كۈچكە ئايلىنىۋاتقانلىقىنى ھېس قىلىپ، كىتاب كۆرۈشنى كۈندىلىك ئادىتىگە ئايلاندۇرۇۋالدى.

4

كۆز كۆڭۈلىنىڭ ئەينىكى. ئۇ ئادەمنىڭ ۋۇجۇدىدىكى يوشۇرۇن كۈچ - قۇۋۋەت، غەيرەت - جاسارىتىنى، ئادەمنىڭ يۈرىكىدە تۇتىشىز ھالدا يالقۇنجاۋاتقان ئىشقى-مۇھەببەت، نەپرەت ۋە شىكايەتلەرنى باشقىلارغا ئۇن - تۈنسز ھالدا سۆزلەپ، ھېكايە قىلىپ بېرىدۇ، شۇنىڭ ئۈچۈنمۇ بۈگۈنكى دۇنيادا سىر يوق، مەخپىيەتلىك يوق، ئابلەت مەمەت ئۈچۈنمۇ ئەنە شۇنداق بولدى، ئۇنىڭ ۋۇجۇدىدا ساقلىنىپ

كېلىۋاتقان ئىسلاھات روھىنى، ئىسلاھات پىلاننى تەشكىل
ئۇنىڭ ئويچان كۆزلىرىدىن بىلىۋالدى، ۋەيران بولۇپ،
تاقىلىپ قېلىش ئالدىدا تۇرغان كىتابخاننىڭ تەقدىرىنى
ئۇنىڭغا باغلىدى، شۇنداق قىلىپ، 1991 - يىلى 3 - ئايدا
كەلگەندە تەشكىل ئۇنى يەكەن ناھىيىلىك شىنخۇا
كىتابخانىسىنىڭ دىرېكتورلۇقىغا تەيىنلىدى.

ئادەم دېمەكلىك - ھەممىگە قىزىققۇچى، كۆڭۈل
بۆلگۈچى دېگەنلىك بولسا كېرەك. ئابلەت مەمەت شىنخۇا
كىتابخانىسىغا خىزمەتچى بولۇپ ئىشقا چۈشكەندە ئۇنىڭغا
ھېسداشلىق قىلغان، كۆيۈنگەن، ئىچ ئاغرىتقان، ئۇنىڭ
ئىستىقبالىدىن ئەنسىرىگەن بىر قىسىم دوستلىرى ئۇ نەچچە
ئايلاپ ئىش ھەققى ئالالماي، يانچۇقى موچەن پۇلغا تەشنا -
ئىنتىزار بولغان كۈنلەردە: «ئادىشىم، ھالىڭ نىچۈك، بىز
ياردەم قىلىدىغان، سېخى قوللىمىزنى سۇنىدىغان ئىشلار
بارمۇ» دەپ بولسىمۇ، ئۇنىڭ كۆڭلىنى ئاۋۇندۇرۇپ قويۇشقا
كۆڭلى تارلىق قىلغانىدى. ئۇ دىرېكتور بولغاندا ئۇلاردىن
بىر قانچىلىرى يەنە ئۇنىڭ ئەتراپىغا ئولاشتى.

- ئۆستۈرۈلگىنىڭمۇ ياخشى بولۇپتۇ، ئاداش، لېكىنمۇ
قەرزلىرىنىڭ ئارىسىدىن باش كۆتۈرۈپ چىقالىشىڭ ئاسان
ئەمەس...

ناھايىتى چوڭ، كۈچتىڭىز بىر جانلىقنىڭ جېنىمۇ
كىچىككىنە بىر يەردە بولغاندەك، ھەرقانداق بىر ئادەمنىڭمۇ
بىر ئىشتا قورقىدىغان، باشقىلارنىڭ بىلىپ قېلىشىدىنمۇ،
ئاغزىغا ئېلىپ سېلىشىدىنمۇ قورقىدىغان، ئەندىشە
قىلىدىغان تەرەپلىرى بولىدۇ، ئابلەت مەمەت ئۈچۈن
ئېيتقاندا: «ئەنە شۇ قەرزلىرىنىڭ ئارىسىدىن باش كۆتۈرۈپ
چىقىش مەسىلىسى» ھازىرچە باشقىلارنىڭ ئاغزىدىن
ئاڭلاشنى خالىمايدىغان كۆڭۈل ئەندىشىسى ئىدى.

ئۇنىڭسىزمۇ، ئاشۇ مەزگىلدىكى خەلق پۇلىنىڭ قىممىتى بويىچە ھېسابلىغاندا، بانكىغا 230 مىڭ يۈەن قەرز بولغان، 567 مىڭ يۈەنلىك ھەرخىل كىتابلار ئامباردا بېسىلىپ قالغان، ئىشچى - خىزمەتچىلەرگە ئىش ھەققى تارقىتىلمىغانغا بىرقانچە ئاي بولۇپ قالغان، خىزمەتچىلەر ئارىسىدا ئىتتىپاقسىزلىق ئەۋج ئالغاچقا، پارتىيە ياچېيكىسى سايلىمى ئېلىپ بارالمىغان، شۇڭا ناھىيىلىك مەدەنىيەت يۇرتى پارتىيە ياچېيكىسى بىلەن بىر ياچېيكا بولۇپ تۇرۇۋاتاتتى. قىسقىسى، كىتابخانىنى ھالاكەت گىردابىدىن قۇتۇلدۇرۇپ چىقىش ئاسان گەپ ئەمەس ئىدى، دوستلىرىنىڭ بايقى دىئالوگى ئارام بەرمەي، ئېچىشىۋاتقان كۆڭۈل يارىسىنى تاتىلىغاندەك يەنە بىرى ئېغىز ئاچتى.

— قۇلاق تۈۋىگىچە قەرزگە بوغۇلغان، ئىسمى بار، جىسمى يوق بۇ كىتابخانىغا دىرېكتور بولغىنىڭ، قۇرۇق ئۆستەڭگە مىراپ بولغاندەكلا بىر ئىش بولۇپتۇ، ئاداش. ئارىدىن يەنە بىرى ئېغىز ئاچتى.

— ئىشنى قىلىپ، ئاداش، ھازىرقى كۈندە كىتابخانىنىڭ دىرېكتورلۇقىدىن ھاراق - تاماكا دۈكىنىنىڭ خوجايىنلىقى ياخشى بولۇپ قالدى جۇمۇ. . .

مانا بۇ راست گەپ، كىشىلەر ئارىسىدا كىتاب سېتىۋېلىشتىن ھاراق سېتىۋېلىشنى، كىتاب ئوقۇشقا ۋاقىت سەرپ قىلىشتىن بىليارت، قارت ئويناشقا ۋاقىت سەرپ قىلىشنى ئەلا بىلىدىغانلار كۆپىيىپ قالدى. لېكىن ئابلەت مەمەتنىڭ بۇنى ئېتىراپ قىلىپ گەپنى ئۇزارتقۇسى، ئۆزىنىڭ ئىستىقبالى ئۈچۈن باش قاتۇرۇۋاتقان دوستلىرىنى يەنە ئاۋارە قىلغۇسى يوق ئىدى، ئاخىرى ئۇ، ئۆزى ئېغىز ئاچتى:

— ماڭا كۆيىنگىنىڭلار، خىزمىتىمىزگە كۆڭۈل

بۆلگىنىڭلار ئۈچۈن رەھمەت، ئاغىنىلەر، كۈنىلاردىن قالغان «كۆز قورقق، قول باتۇر» دېگەن بىر ماقال بار. ئالدى بىلەن تىرىشىپ ئىشلەپ باقاي، بەلكىم مۇۋەپپەقىيەت قازىنىپ قالارمەن، تەشكىل ماڭا ئىشىنىپ بۇ ۋەزىپىنى زىممەمگە ئېلىشنى تەلەپ قىلىپتۇ. بۇ خىل ئەھۋالدا مەن ھېچ ئىش قىلماي تۇرۇپ ئۆزۈمنى چەتكە ئالسام بولماس. ئالدى بىلەن كىتابخاننىڭ ئومۇمىي خىزمەتلىرى ئۈچۈن بىرقانچە يىللىق ۋاقتىمنى سەرپ قىلىپ باقاي، بەلكىم بۇ ۋاقىتلىرىم، كىتابخانا خىزمىتىنىڭ مۇۋەپپەقىيىتى ئۈچۈن تۆلىگەن بەدىلىم بولۇپ قالار. مەن ئەنە شۇنداق مۇۋەپپەقىيەت ئۈچۈن بىر ئۆمۈر بەدەل تۆلەشكە رازى. ھەممىنىڭ ئاغزى بېسىقتى، ئۇلار ئابلەت مەمەت ئۈچۈن ئۇتۇق تىلەپ قايتىشتى.

ئۇ، شۇ كۈندىن باشلاپ بۇ خىيالدىن ۋاز كەچمىدى، ئەكسىچە بۇ تەسەۋۋۇرنى بارغانچە بېيىتىپ، چوڭقۇرلاشتۇرۇپ باردى ۋە ھەممە كىشى ئۈچۈن تەڭ ئاتا قىلىنغان ۋاقىت ئۈچۈن كۆپرەك سوۋغا تەييارلاشقا كىرىشتى. ئۇ، ئۆز كۆڭلىدە ۋاقىتقا جەڭ ئېلان قىلدى، ئۇ دوستلىرى ئاللىقاچان چىقىپ كېتىپ بولغان قۇرۇق ۋە ۋەيرانە ئىشخانىسىدا ئۆرە تۇرغان پېتى - ئۆز - ئۆزىگە پىچىرلىدى: «ۋاقىت مېھرىبان ۋە شەپقەتسىز، سەن ۋاقىتنى ئالتۇندىنمۇ قىممەتلىك دەپ قارىساڭ، ئۇ ساڭا كۈچ - قۇۋۋەت ۋە مۇۋەپپەقىيەت ئاتا قىلىدۇ، سەن ۋاقىتنى قەدىرلىمىسەڭ، ئۇ سېنىڭ بەدىنىڭدىن ياشلىق باھارىڭنى ۋە ھاياتىڭنى ئوغرىلاپ قاچىدۇ، ۋاقىت ئەڭ ئادىل تەنقىدلىگۈچى ۋە مۇكاپاتلىغۇچى».

شۇنىڭدىن كېيىن، ئابلەت مەمەتنىڭ ئارامى بۇزۇلدى، ئۇ، كىتابخاننىڭ بۈگۈنكى ھالىتى، تەقدىرى، خەلقىنىڭ

تاللىشى ۋە شاللاش ئېڭى توغرىسىدا بىرقانچە كۈن ئۇدا باش قاتۇردى، مەيلى ئۇ نېمىنى ئويلىسۇن، نېمىنى قىلمىسۇن ھامان ھېلىقى كۈنكى دوستلىرى ئېيتقان: «ھازىرقى كۈندە كىتابخاننىڭ دىرېكتورى بولغاندىن ھاراق - تاماكا دۈككىنىڭ خوجايىنلىقى ياخشى بولۇپ قالدى» دېگەن سۆز پەقەتلا ئۇنىڭ قۇلاق تۈۋىدىن كەتمىدى. ئاخىر ئۇ، ئۆزىنىڭ كىتاب ماتېرىياللىرىنى ئاقتۇرۇپ، تاماكا ۋە ھاراققا مۇناسىۋەتلىك بولغان تۆۋەندىكى ماتېرىيالنى تاپتى.

«20 يىل ئىلگىرى جۇڭگولۇقلارنىڭ يىللىق تاماكا ئىستېمال قىلىشى 500 مىليارد تال ئىدى، يېقىنقى يىللاردا ئىستېمال مىقدارى ئېشىپ، 1 تىرليون 600 مىليارد تالغا يەتكەن، نۆۋەتتە دۇنيا بويىچە ئۈچ تال تاماكا بار دېسەك، ئۇنىڭ بىر تىلىنى جۇڭگولۇقلار ئىستېمال قىلىدۇ، جۇڭگودا تاماكا چەككۈچىلەرنىڭ سانى 320 مىليون بولۇپ، دۇنيا بويىچە بىرىنچى ئورۇندا تۇرىدۇ، جۇڭگودا 15 ياشتىن يۇقىرى ئەرلەرنىڭ تۆتتىن ئۈچ قىسمى تاماكا چېكىشكە ئەھمىيەت بېرىدىغان بولۇپ، ھەر بىر ئادەم كۈنگە 15 تالدىن تاماكا چېكىدىكەن، تاماكا چېكىش نىسبىتى تېز كۆپىيىۋاتقانلار 15~20 ياشتىكىلەر ئىكەن. 30~60 ياشتىكىلەر تاماكا چېكىپ ئۆزىنى تۇتۇۋالغانلار بولۇپ، ئۇلار %73 ئەتراپىدا ئىكەن، 70 ياشتىن ئاشقانلارنىڭ تاماكا تاشلاش نىسبىتى %61 ئىكەن، %53 تاماكا چەكمەيدىغان جۇڭگولۇق تاماكنىڭ زىيىنىغا ئۇچرايدىكەن، بۇنىڭ ئىچىدە ھامىلە ۋە بوۋاقلارنىڭ زىيانغا ئۇچراش نىسبىتى ئەڭ ئېغىر ئىكەن، جۇڭگودىكى تاماكا چەككۈچىلەرنىڭ ئوتتۇرىچە يېشى 19.8 ياش بولۇپ، 19 يىل ئاۋۋالقى بىلەن سېلىشتۇرغاندا ئۈچ ياش كىچىكلىگەن، تەرەققىي قىلىۋاتقان جۇڭگودىكى تاماكا ئىستېمال قىلىش مىقدارى تېز سۈرئەتتە

ئاشقانلىقتىن، تاماكنىڭ زىيىنىغا ئۇچرىغۇچىلارمۇ تېز كۆپەيگەن، مۆلچەرلىنىشىچە ھەر يىلى 1 مىليوندىن 7 مىليونغىچە ئادەم تاماكنىڭ زىيىنىغا ئۇچرايدىكەن، بۇنىڭ ئىچىدە، 2 مىليوندىن 3 مىليونغىچە ئادەم تاماكنىڭ زىيىنىغا ئۇچراپ ئۆلۈپ كېتىدىكەن. «ستاتىستىكىلىق مەلۇماتلاردىن مەلۇم بولۇشىچە، 1980 - يىلدىن 1990 - يىلغىچە جۇڭگونىڭ ئاق ھاراق مەھسۇلات مىقدارى %54 ئاشقان بولۇپ، ئېشىش نىسبىتى يىلىغا 5 پىرسەنتتىن توغرا كەلگەن، ئەمما، شۇ مەزگىلدە نوپۇسنىڭ ئېشىش نىسبىتى %1.5 بولۇپ، جۇڭگولۇقلارنىڭ ھاراق كۆتۈرۈشلۈكى ئۈزلۈكسىز ئاشقان، ھازىرقى ئىشلەپچىقىرىش تېخنىكا سەۋىيىسى بويىچە بولغاندا، بىر توننا ئاق ھاراق ئىشلەپچىقىرىشقا ئوتتۇرا ھېساب بىلەن 2.2 توننا ئاشلىق كېتىدىكەن. 1990 -، 1991 - يىللىرى ئۇدا ئىككى يىل ھاراق مەھسۇلاتى 6 مىليون 500 مىڭ توننىغا يەتكەن بولۇپ، بۇنىڭغا شۇ ئىككى يىلنىڭ ھەربىرىدە 13 مىليون 500 مىڭ توننىدىن ئاشلىق سەرپ قىلىنغان، بۇ ئاشلىقلار بېيجىڭ، تېيەنجىن، شاڭخەي شەھەر ئاھالىلىرىنىڭ ئۈچ يىل يېيىشىگە يېتىدىكەن.»

ئابلەت مەمەت ئۆزۈندىن ئۆزۈنغا ئولتۇرۇپ كەتتى، ئۆز - ئۆزىگە پىچىرلايتتى:

— زادى نېمە ئۈچۈن شۇنداق بولىدۇ، شۇنچە كۆپ تاماكا، شۇنچە كۆپ ھاراق بېسىلىپ قالماي سېتىلىپ، ئىستېمال قىلىنىپ تۈگەيدۇ، بىراق، ئادەتتىكى بىر ناھىيە كىتابخانىسىدىلا 567 مىڭ يۈەن قىممىتىدىكى كىتاب - ماتېرىيال بېسىلىپ قالىدۇ؟! سەۋەنلىك زادى كىمدە؟! ئاخىرى ئۇ، ھەممە سەۋەنلىكنى كىتاب ئوقۇشنى خالىمايدىغان خەلققە ئارتىپ قويۇپلا، بۇتتاپ كىتابخانىنى

تاقاپ قويۇشنىڭ ياخشى ئاقىۋەت ئېلىپ كەلمەيدىغانلىقىنى
ھېس قىلدى. ، ئۇ كىتابخانا تۈزۈلمىسىدە ئىسلاھات ئېلىپ
بېرىپ، خادىملارنىڭ مۇلازىمەت ئېڭىنى ياخشىلاپ، شۇ
ئارقىلىق ھايات - ماماتلىق چېگرا سىزىقى ئۈستىدە تۇرغان
كىتابخانىنى قۇتقۇزۇپ قىلىشنى كۆڭلىگە پۈكتى - دە،
ھەرقانداق ئىشنى رەھبەرلىكنىڭ بىۋاسىتە قول سېلىشى
بىلەن قىلىشنى يولغا قويدى. ئۈچىسىغا ئىش كىيىمى
كىيىپ، كىتاب ئامبىرىغا كىرىپ، ئۆزى بىۋاسىتە قول
تىقىپ ئىشلەپ، قالدۇق كىتابلارنى رەتلەش، تۈرگە ئايرىش
خىزمەتلىرىنى بېجىرىپ، ئىشخانىدا ئولتۇرۇپ يوليۇرۇق
بېرىش ئىستىلىنى تۈپتىن ئۆزگەرتتى. ئىشچى -
خىزمەتچىلەر ئارىسىدا «ئىتتىپاقلىشىپ، 150 كۈن مۇرىنى -
مۈرىگە تىرەپ جاپالىق ئىشلەش، قەرزدارچىلىق قالىپىنى
چۆرۈپ تاشلاش» چاقىرىقىنى ئوتتۇرىغا قويدى. گەرچە،
جاپالىق ئىشلەش چاقىرىقى ئارام ئېلىپ كۆنۈپ قالغانلارغا
ياقمىسىمۇ، ئاخىرىدىكى «قەرزدارچىلىق قالىپىنى چۆرۈپ
تاشلاش» چاقىرىقى ھەممىگە ياقىتى، شۇڭمۇ كىتابخانىدىكى
13 نەپەر خادىم 12 سائەتتىن ئىشلەپ، قىسقىغىنە بەش ئاي
ئىچىدە ئامباردا بېسىلىپ قالغان 300 مىڭ پارچىدىن ئارتۇق
كىتابنى ھەرقايسى يېزا - بازارلارغا ئېلىپ چىقىپ ساتقاندىن
سېرىت، ناھىيە بازىرىدىكى كىتاب سېتىش ئورنىنى بىردىن
تۆتكە كۆپەيتتى ۋە كىتاب سېتىپ چىقىرىش سالمىقىنى
ئاشۇرۇپ، دەسلەپكى قەدەمدە بانكا قەرزىنىڭ يېرىمىدىن
كۆپرەكىنى تۆلۈۋەتتى. ئابلەت مەمەت ھەم بېرىلىپ
ئىشلەش، ھەم خادىملار ئۈستىدە تەھلىل يۈرگۈزۈش،
چۈشەنچە ھاسىل قىلىش، ئىتتىپاقلىقنى كۈچەيتىش
يوللىرى ئۈستىدە پائال ئىزدەندى. نەتىجە ھەممىنى
سۆيۈندۈردى، تۇنجى قېتىم مائاش، مۇكاپاتىنى تولۇق

ئېلىش پۇرسىتىگە ئېرىشكەن ئىشچى - خىزمەتچىلەر ئىتتىپاقلىشىپ، بىر نىيەت بىر مەقسەتتە ئىشلەيدىغانلا بولسا، قىيىنچىلىق ئاستىدىمۇ غەلبە قىلغىلى بولىدىغانلىقىنى تېخىمۇ چوڭقۇر چۈشىنىپ يەتتى. يەنە بىر تەرەپتىن، سىياسىي - ئىدىيىۋى خىزمەت كۈچەيتىلىپ، پارتىيە ئەزالىرىنىڭ باشلامچىلىق رولى جارى قىلدۇرۇلغانلىقتىن، ھەربىر ئىشچى - خىزمەتچى ئۆز تۇرمۇشىنى كىتابخاننىڭ تەقدىرى بىلەن چېتىپ قارايدىغان، كىتابخاننى ئۆزلىرىنىڭ چوڭ ئائىلىسى دەپ تونۇيدىغان ياخشى بىر ھالەت شەكىللەندى، لېكىن بۇنىڭلىق بىلەن قانائەت قىلىشقا بولمايتتى، ئابلەت مەمەت ئىشچى - خىزمەتچىلەرنىڭ يەنىمۇ چوڭقۇرراق چۈشىنىشىگە مۇھتاج ئىدى.

5

ھەربىر ئىش، ھەربىر ھەرىكەتتىكى سىناقنىڭ نەتىجىسى ئۇنى بىۋاسىتە قىلغۇچىنىڭ قوماندانلىقىنىڭ توغرا ياكى خاتا بولۇشى، خەلققە پايدىلىق ياكى زىيانلىق بولۇشى بىلەن مۇناسىۋەتلىك بولىدۇ. مانا بۇ ئاشۇ رەھبەرنىڭ رەھبەرلىك تەختىنى ئۇلدايدىغان كېسەك ياكى ئۇنى يىقىتىش ئۈچۈن ئۇرۇلغان پالتا بولۇپ قالىدۇ، ئابلەت مەمەتمۇ ۋەزىپە تاپشۇرۇپ ئېلىپ ئانچە ئۇزۇنغا قالمايلا ئەنە شۇنداق قىيىن سىناققا دۇچ كەلدى.

1991 - يىلى 7 - ئاينىڭ ئوتتۇرىلىرىدىكى بىر كۈنى كېچىسى قاتتىق يامغۇر يېغىپ كەتتى. يامغۇر چىلەكلەپ قۇيۇلۇۋاتاتتى، بۇ كېچىدە ھېچكىمنىڭ سىرتقا چىققۇسى يوق ئىدى. ھەممە ئۆز ئۆيلىرىدە تەشۋىش ئىلكىدە يامغۇرنىڭ

تېزراق توختىشىنى كۈتۈپ، تورۇسقا تەلمۈرۈپ ياتاتتى، پەقەت ئابلەت مەمەتنىڭ خىيالىلا ئۆز ئۆيىدىن ھالقىپ چىقىپ، كىتابخانىدىكى ھەرقايسى ئامبار، ئىسكىلات، ئائىلىلىكلەر ئۆيى، كىتاب ماگىزىنى قاتارلىقلارنىڭ ئۈستىدە پەرۋاز قىلاتتى، ئاخىرى ئۇ ھېچبىر ئىككىلىنىپ تۇرمايلا كىيىنىپ سىرتقا قاراپ ماڭدى.

— نەگە ئەمدى بۇ يېرىم كېچىدە؟! — دەپ سورىدى ئايالى ئايسۇلتان.

— يامغۇر بەك قاتتىق يىغىپ كېتىۋاتىدۇ، كونا شەھەردىكى كىتاب ماگىزىنىدىن ئەنسىرەپ قېلىۋاتىمەن، شۇ يەرگە بېرىپ باقاي. . .

— ۋاي، بولدى قىلسىلا، ئاش بولسا قازان، جان بولسا جاھان دەپتىكەن، ھەر ئىش بولسا ئەتە تاڭ يورىغاندا قىلسىلا، ھازىر يېرىم كېچە يوللار پانتاق — تىيىلغاق. . . ئابلەت مەمەت ئۇن — تۈنسز ھالدا سىرتقا قاراپ ماڭدى، ئايسۇلتاننىڭ ئۇنى تۇتۇۋېلىش ئۈچۈن سوزغان قولى قاتتىق گۈلدۈرمامىلىق چاقماقلار ئارىسىدا تەمتىرەپ توختاپ قالدى. قىلىچنىڭ بېسىدەك ۋال — ۋۇل قىلىپ يالتىراپ ئۆتكەن چاقماقنىڭ بىردەملىك يورۇقىدا كۆزگە تاشلانغان يېگانە گەۋدە يامغۇر سۈيىنى شالاپلىتىپ كەچكىنچە يىراقلاپ كەتتى، بىردەمدىن كېيىن ئايسۇلتان كىملىرىنىڭكىدۇر ئىشكىنىڭ قېقىلغانلىقىنى، ئارقىدىنلا ئابلەت مەمەتنىڭ كىملىرىنىدۇر چاقىرىۋاتقان ئاۋازىنى ئاڭلىغاندەك قىلدى، يەنىلا يامغۇر شارقىراپ چۈشمەكتە، ھاۋا گۈلدۈرلىمەكتە ئىدى.

كۈندىلىك تۇرمۇش — شەخسىيەتچىلىك بىلەن ئومۇمىيلىق، بىر تەرەپلىملىك بىلەن ئادىللىق گىرەلىشىپ كەتكەن بىر گەۋدە، گاھ ئۇلارنىڭ بىرى غالىب كەلسە، گاھ

يەنە بىرى غالىب كېلىدۇ، شۇڭىمۇ كۈندىلىك تۇرمۇشتا سەۋەنلىك، خاتالىقلاردىن ساقلانغىلى بولمايدۇ، ئايسۇلتان ئېرىنى توسۇپ قالماقچى بولدى. بۇ، ئۇنىڭدىكى كۆيۈنۈش، شەخسىيەتچىلىك ھېسسىياتىنىڭ غالىب كېلىشى ئىدى. كېيىن ئۇ، شۇ گەپلەرنى يات بىرى ئاڭلاپ قالغاندەك ئوڭايسىزلاندى ۋە ئېرىنىڭ ئەپۇ قىلىشىنى تىلىدى. ئۇ، ئۆزىنىڭ نېمە ئۈچۈن شەخسىيەتچىلىك قىلىپ كەتكىنىگە ئۆزىمۇ ھەيران قالدى، ئۇ ھەيران قىلىشقا، ئۆز - ئۆزىدىن، ئۆز تەسەۋۋۇرىدىن گۇمانلىنىشقا ھەقلىق ئىدى. چۈنكى ئۇ، ئادەتتىكى ئائىلە ئايالى ئەمەس، ھەممىدە ئومۇمىي، خىزمەتنى، ئۈنۈمنى، نەتىجىنى ئالدىنقى ئورۇنغا قويىدىغان، «يەكەن گېزىتى» باسما زاۋۇتىنىڭ مۇنەۋۋەر، ئىلغار ئىشچىسى - ئايسۇلتان ئىدى. چۈنكى ئۇ ئېرىنىڭ خىزمەتلىرىگە پەرۋاسىزلا قارايدىغان، خارامۇش يۈرۈيدىغان بىر ئائىلە ئايالى ئەمەس، ئېرىنىڭ كېچە - كېچىلەپ خىزمەت ئىشلىشىگە ياردەملەشكەن، ئىسسىق چاي، مەزىلىك تائاملارنى ئۇنىڭ خىزمەت ئورنىغىچە توشۇپ، ئۇنى قوللىغان، ئۇنىڭغا ئىلھام ۋە مەدەت بەرگەن ئايسۇلتان ئىدى. ئۇ، مەن دېگەن ئايال كىشى، ئاجىز، يۈكنىڭ ئېغىرىنى ئەر بولغۇچى كۆتۈرۈشى كېرەك دەپ يۆلىنىۋالىدىغان يارامسىز ئاياللاردىن ئەمەس، ئۆيىنىڭ بارلىق ئېغىر - يېنىك ئىشلىرىنى ئۆز ئۈستىگە ئېلىپ، بالىلارنى ياخشى بېقىپ، تەربىيەلەپ، ئاسراپ، ئېرىنىڭ ئائىلىدىن خاتىرجەم ھالدا خىزمەت ئىشلىشىگە شارائىت ھازىرلاپ بەرگەن كۆيۈملۈك، سۆيۈملۈك، تەدبىرلىك ۋە جاسارەتلىك ئايسۇلتان ئىدى.

كىتابخانىدىكى بىرقانچە خانىمنى باشلاپ كونا شەھەردىكى كىتاب ماگىزىنىغا مىڭ بىر چاپا - مۇشەققەتتە

يېتىپ كەلگەن ئابلەت مەمەت ماڭزىن ئىچىگە كىرىپلا ئۆزىنىڭ بۇ يەرگە تولىمۇ ۋاقتىدا يېتىپ كەلگەنلىكىنى ھېس قىلدى. چۈنكى ماڭزىندىن يامغۇر ئۆتۈپ كەتكەن بولۇپ، 1400 يۈەن قىممىتىدىكى 900 پارچىدىن ئارتۇق كىتاب خەتەرلىك ئەھۋالدا قالغانىدى، ئۇ چەبدەسلىك بىلەن بىر تەرەپتىن خادىملارنى يېتەكلىسە، يەنە بىر تەرەپتىن ئۆزى بىۋاسىتە قول تىقىپ ئىشلەپ، ئىككى سائەت ئىچىدە كىتابلارنى بىخەتەر ئورۇنغا يۆتكەپ، چۆمكەپ، كېلىپ چىقىش ئىھتىمالى بولغان ئېغىر ئىقتىسادىي زىياننىڭ ۋە يامان تەسىرنىڭ ئالدىنى ئالدى.

سەن ھايات جەڭگاھىدا بىر چەۋەنداز بولساڭ، ئەتراپىڭدا نۇرغۇنلىغان ئىزچى بار، سەن ئەنە شۇ ئىزچىلارنىڭ ياخشى باھاسىغا ئېرىشەلسەڭلا ياراملىق چەۋەندازلاردىن بولالايسەن، بىر رەھبەر ئۈچۈن ئېلىپ ئېيتقاندىمۇ ئەھۋال دەل يۇقىرىقىدەك، ئۇنىڭ ئارقىسىدىن كېلىۋاتقانلار ھەم ئەگەشكۈچى، ھەم باھالىغۇچى، سەن ھەربىر ئىش - ھەرىكىتىڭدە پەخەس بولۇشۇڭ، ئۆز ھەرىكىتىڭ، قەدىمىڭگە ئىگە بولۇشۇڭ كېرەك. پەقەت شۇنداق قىلالىساڭلا پۇقرالارنىڭ قوللىشى ۋە ھىمايىسىگە ئېرىشەلەيسەن، ئەكسىچە بولغاندىچۇ، سەن ئۆزۈڭنى قانچىلىك بەھەيۋەت ۋە كۈچتۈڭگۈر چاغلىساڭمۇ، ئىھاتە ئورمىنى يوق دوڭنى توختاۋسىز چىقىۋاتقان غۇر - غۇر شامال يالاپ تۈگەتكەندەك، سېنىمۇ يېتىمسىراش، غەم - قايغۇ، ھەسرەت - نادامەت شاماللىرى يالاپ تۈگىتىدۇ.

شۇنىمۇ بىلىش كېرەككى، بۇ جەمئىيەت بەخت بىلەن بەختسىزلىك، خۇشاللىق بىلەن خاپىلىق، پاكلىق بىلەن ناپاكلىق، گۈزەللىك بىلەن خۇنۇكلۇق ئۇچرىشىپ تۇرىدىغان چوڭ سەھنە، ئىنسانىيەت خۇشاللىقتىن بەھرىمەن بولۇش

بىلەن بىرگە يەنە غەم - قايغۇ، خاپىلىقلاردىنمۇ خالىي بولالمايدۇ. تاسادىپىي خۇشاللىق، تاسادىپىي بەختسىزلىكلەر سىز - بىزنىڭ ئىرادىمىزگە باغلىق بولمىغان ھالدا ئەتراپىمىزنى ئەگىپلا يۈرۈيدۇ، ئىنساننىڭ ئىنسانغا بولغان ھەقىقىي كۆيۈنۈشى، ھېسداشلىق قىلىشى ئەنە شۇنداق تاسادىپىي پەيتلەردە ھەقىقىي سىنىلىدۇ ۋە مەڭگۈ ئەستە ساقلىنىدۇ. كونا شەھەردىكى كىتاب ماگىزىنىدىكى ئىشلارنى ئەمدىلا ئاخىرلاشتۇرۇپ كىتابخانا ئائىلىدىكىلەر قورۇسىغا يېتىپ كەلگەندە ئابلەت مەمەت چىلىق - چىلىق ھۆل بولۇپ كەتكەن، كىيىملىرى ئۈستىخانلىرىغا چىڭ يېپىشقان بولۇپ، پۈتۈن بەدىنى ھارغىنلىق ۋە سوغۇق ئازابىدىن سىرقىراپ ئاغرىتتى، شۇ تاپتا ئۇنىڭ دەرھال ئۆيىگە كىرىپ، ئىسسىق يوتقانغا چۆمكىنىپ بىردەمىغىنا ئارام ئالغۇسى كېلىپ كەتتى، لېكىن ئۇنىڭدىكى مەسئۇلىيەت تۇيغۇسى بۇنىڭغا يول قويمىدى، ئۇ، ئىشچى - خىزمەتچىلەرنىڭ ئۆيىنىڭ ئەھۋالى قانداقتۇ، بىرەر ئىشنىڭ ئۆيىدىن يامغۇر ئۆتۈپ كەتكەندىمۇ، دېگەنلەرنى خىيالىدىن كەچۈردى - دە، دەرھال ھەمراھلىرىنى باشلاپ تەكشۈرۈشكە كىرىشتى، ئۇلار ئىدارە شوپىرىنىڭ ئۆيىگە بارغاندا شوپۇرنىڭ ئۆيىدىن يامغۇر ئۆتۈپ كېتىپ، خوتۇن - بالىلىرىنىڭ سىرتقا چىقىۋالغانلىقىنى كۆردى - دە، ياغاچ كىپكى، كۈل قاتارلىق نەرسىلەرنى يۆتكەپ كېلىپ، ئۆگزىگە ئېلىپ چىقىپ، يامغۇر سۈيىنىڭ ئۆي بىستاللىرىنى بۇزۇپ تاشلاش خەۋپىنىڭ ئالدىنى ئېلىپ، سەپەرگە چىقىپ كەتكەن شوپۇر ياكى زىرۇڭنىڭ خوتۇن - بالىلىرىنى خاتىرجەم قىلدى، كېچە سائەت ئىككىلەردىن ئاشقان بۇ يامغۇرلۇق كېچىدە نېمە قىلارنى بىلمەي سىرتقا چىقىپ يامغۇر سۈيىگە مىلىنىپ ئولتۇرغان ياكى زىرۇڭنىڭ ئايالى

خۇددى پايانسىز كەتكەن دەشتى - باياۋاندا تۇيۇقسىز بىر يول بەلگىسىگە ياكى بىر شېرىن بۇلاققا ئېرىشكەن ئازغۇن يولۇچىدەك شادلىنىپ كەتتى ۋە ئابلەت مەمەت باشچىلىقىدىكى كىشىلەرنىڭ سەمىمىي، قېرىنداشلارچە ياردىمىدىن سۆيۈنگەن ھالدا:

— سىلەرنىڭ بۇ ياخشىلىقلىڭلارنى ئۆمۈرۋايەت ئۈنۈنمايمەن، رەھمەت سىلەرگە، — دېدى.

ساپ ۋە سەمىمىي يۈرەكتىن چىققان، ئەمما ئاددىي جۈملىلەردىن تۈزۈلگەن بۇ رەھمەت سۆزى ئابلەت مەمەتنىڭ ۋۇجۇدىدىكى بارلىق ھارغىنلىق ئالامەتلىرىنى چىقىرىپ تاشلىدى، شۇنداق، ئىنسان خۇشاللىقلارنى ئارزۇ قىلىدۇ، مېھرى - مۇھەببەت، غەمخورلۇقلارغا مۇھتاج بولۇپ تۇرىدۇ، مېھرى - مۇھەببەت بولسا ئىنسان مەنئىيىتىنىڭ كۈچ - قۇدرىتى، يۆلەنچىكى بولۇپ، ئۇ، ھەممىنى بويسۇندۇرغۇچى قۇدرەتكە ئىگە، ئۇ، كۈچلۈكلىكتە تەڭداشسىزلىققا، زامان ئوقۇمىدا مەڭگۈلۈككە مەنسۇپ، مېھرى - مۇھەببەت ماددىي ۋە مەنئىيىلىكتىن ئىبارەت ئىككىلا مەنادا ئىپادىلەنسۇ، لېكىن مەنئىي جەھەتتىكى مېھرى - مۇھەببەت، ماددىي جەھەتتىكى مېھرى - مۇھەببەتنى بېسىپ چۈشىدۇ، تېگى - تەكتىدىن ئېلىپ ئېيتقاندا، مېھرى - مۇھەببەتنىڭ ئۆزىمۇ مەنئىيىلىكنىڭ قايم بولۇشى ۋە پارتىلاپ چىقىشى بولۇپ، مەنئىيىتى باي كىشىلەرنىڭ مېھرى - مۇھەببىتى كۈچلۈك بولىدۇ، ئۇرغۇپ تۇرىدۇ، مەنئىيەت قويۇق بولغان جەمئىيەتتە مېھرى - مۇھەببەت تولۇپ تاشقان بولىدۇ، شۇ كۈنى ئابلەت مەمەت ئۆز ئىشىدىن رازى بولدى، ئىشچى - خىزمەتچىلەرمۇ شۇ كۈندىن كېيىن ئۆزلىرىنىڭ ھەقىقىي بىر ياخشى قوماندانغا ئېرىشكەنلىكىنى تولۇق ھېس قىلىشتى، ئەنە شۇ

ئىشتىن كېيىن كىتابخانا ھاياتىدا ھەقىقىي بىر ئىناقلىق، يېقىنچىلىق بارلىققا كېلىپ، ئىتتىپاقلىق غەلىبە، غەلىبە — شان — شەرەپ دېگەن ئورتاق ئىدىيە شەكىللەندى، نەتىجىدە، بۇ كىتابخانا 1991 - يىلىنىڭ ئاخىرىدىكى ئومۇمىي ئوبوروت سوممىسىنى 1 مىليون 175 مىڭ يۈەنگە يەتكۈزۈپ، بانكا قەرز پۇلىنى تەلتۆكۈس تۈگەتتى.

ئىنسان ئۈچۈن ئېلىپ ئېيتقاندا، تۇنجى غەلىبە، تۇنجى ئەمگەك مېۋىسى ئەڭ ئۇنتۇلغىسىزدۇر. ئۇ كىشىنىڭ بۇنىڭدىن كېيىنكى ھايات مۇساپىسىنى يورۇتۇپ بېرىدىغان مەشئەلدۇر، ئاشۇ ئۆتكەن بىر يىللىق خىزمەت ئەمەلىيىتى ئابلەت مەمەت ئۈچۈن كەلگۈسىنىڭ تېخىمۇ گۈزەل بولىدىغانلىقىنى كۆرسىتىپ بەردى، شۇنىڭدىن كېيىن ئۇ مۇكاپات ۋە ئىش ھەققىنى ئىش ئۈنۈمىگە باغلاش تۈزۈمىنى يولغا قويۇش ئارقىلىق بىر قاتار جانلىق چارە تەدبىرلەرنى تۈزۈپ، ئىچكى خىزمەت مىخانىزىمىنى كۆرۈنەرلىك ياخشىلىدى، ئۇنى يەنە زور غەلىبە، شان — شەرەپ، مۇۋەپپەقىيەت كۈتۈپ تۇرغاندەك قىلاتتى. ئۇ، كۆز ئالدىدىكى بۇ نىشان ئۈچۈن ئۆزىدە تولۇق ئىشەنچ تۇرغۇزدى.

6

ۋەيران بولغان ياكى ۋەيران بولۇش ئالدىدا تۇرغان ، قەرزدارچىلىق پاتىقىغا پېتىپ قالغان كارخانىلاردىكى خىزمەتچى خادىملار ئۈچۈن ئېلىپ ئېيتقاندا ئەڭ خۇشال بولىدىغان ئىش — ئىقتىسادىي قىيىنچىلىقنى تەلتۆكۈس تۈگىتىپ، ئىش ھەققى، مۇكاپات دېگەنلەردىن غەم قىلمايدىغان بولۇش. بۇنى تولۇق تونۇپ يەتكەن ئابلەت مەمەت

ھېمىشە ئىقتىسادنى گۈللەندۈرۈشنىڭ غېمىدە بولدى.

كىتاب سودىسى — ئەقىل سودىسى، كىتاب سودىسى — نازۇك سودا، ئۇ، كىشىدە زىيادە ھوشيارلىق، سەزگۈرلۈك بولۇشنى تەلەپ قىلىپلا قالماي، بەلكى كىتاب سودىسى بىلەن شۇغۇللىنىدىغان خادىملاردا بەلگىلىك بىلىم بولۇشنى تەلەپ قىلىدۇ. كىتاب سودىسىدا بەلگىلىك تەجرىبىگە ئىگە بولغان ئابلەت مەمەت كىتاب كەلتۈرۈشتە ئۈچۈرغا ئەھمىيەت بېرىپ، زاكاس قوبۇل قىلىش، كىتابلارنى ۋاقتىدا كەلتۈرۈش خىزمىتىنى ئالاھىدە چىڭ تۇتتى. بولۇپمۇ مەكتەپلەرنىڭ دەرسلىك ماتېرىيالىنى كەلتۈرۈش، تارقىتىش ئىشىنى ئالاھىدە سۈپەتلىك ئىشلەپ، ئۇلارنىڭ ۋاقتىدا دەرس باشلاش ئىمكانىيىتىنى ياراتتى. ئۇ، دەرسلىك ماتېرىيال تارقاتقان مەزگىلدە كۈنىگە 13 سائەت ئىشلەش تۈزۈمىنى يولغا قويۇپ، كىتاب ئالغىلى كەلگەنلەرنى ئامال بار شۇ كۈنى يولغا سېلىشنى ئىشقا ئاشۇردى. يىراقتىن كەلگەن، كەچ قالغان، توپ كىتاب ئالغان كىتابخانلارغا ۋە ئوقۇتقۇچىلارغا مەخسۇس ياتاق قۇرۇپ، ئۇلارنى ھەقسىز ياتاق، چاي، مۇلازىمەت بىلەن تەمىن ئەتتى. قاتناش قولايىسىز يېزا — بازار ۋە مەكتەپلەرگە كىتابنى ئىشك ئالدىغىچە ئاپىرىپ بېرىپ، كىرا ھەققىدىن كېلىدىغان پايدىنى مەكتەپلەرگە ئۆتۈنۈپ بەردى. ئارتۇق زاكاس قىلىنىپ قالغان، مەكتەپلەردە بېسىلىپ قىلىش ئېھتىمالى بولغان كىتابلارنى باشقا لازىملىق كىتابلارغا ئالماشتۇرۇپ بېرىپ، مائارىپ قوشۇندىكىلەرنىڭ قوللىشىغا ۋە ھىمايىسىگە ئېرىشتى.

ئىنسان ئۈچۈن ئېلىپ ئېيتقاندا، ئۆزىنى بىلىش، ئۆزىگىنى بىلىشتىن نەچچە ھەسسە مۇھىم ھەم قىيىن. پەقەت ئۆزىنى، ئۆزىنىڭ كىملىكىنى، ئۆزىنىڭ يەنە كىملەر بىلەن ئۆتىدىغانلىقىنى، ئۇلارنىڭ نەزەرىدە قانداق ئادەم دەپ قارىلىدىغىنىنى تونۇپ يەتكەن ئادەملەر ئەڭ بەختلىك، ئەڭ

ئىستىقباللىق ئادەمدۇر. ئابلەت مەمەت ئۆزىنىڭ بىر مۇلازىمەتچى، پەقەت مۇلازىمەت ئارقىلىقلا باش كۆتۈرۈپ، پۇت تىرەپ تۇرالايدىغانلىقىنى ئېنىق تونۇپ يەتكەنلەرنىڭ بىرى ئىدى. شۇنىڭ ئۈچۈنمۇ ئۇ ئىلگىرىكى مەغلۇبىيەت تارىخىدىن چوڭقۇر ساۋاق ئالغان ئاساستا خېرىدارلارنى، كىتاب سېتىۋالغۇچىلارنى ئەڭ ھۆرمەتلەيدۇ. ئەڭ قەدىرلەيدۇ.

1993 - يىلى 2 - ئاي، مەكتەپلەرگە دەرسلىك تارقىتىشقا باشلىغان ئىككىنچى كۈنى ئىدى. تۇيۇقسىز قاغىلىق ناھىيىسىدىن تېلېفون كېلىپ، ئابلەت مەمەتنىڭ ئانىسىنىڭ ئېغىر كېسەل ئىكەنلىكى ئۇقتۇرۇلدى. قانداق قىلىش كېرەك؟ دەرسلىك ماتېرىياللارنى تارقىتىشتا ئۇ چوقۇم ئىش ئۈستىدە بولمىسا بولمايتتى. ئۇنىڭ ئورنىدا ئىشلەپ تۇرىدىغان ئادەممۇ يوق ئىدى. ئۇ، ئامالسىز تېلېفون بەرگۈچىدىن ئۆزى سوراپ، ئۆزىنىڭ ھازىرچە بارالمايدىغانلىقىنى ئېيتتى. ئارىدىن ئۈزۈن ئۆتمەي ئۇنىڭ ئىنىسى كىرىپ، ئانىسىنىڭ ھازىر ھوشسىز ياتقانلىقىنى، ئۇنىڭ دەرھال چىقمىسا بولمايدىغانلىقىنى ئېيتتى.

— ئۇكام، — دېدى ئۇ ئىنىسىنىڭ كۆزلىرىگە بىر خىل ئىلتىجالىق تەرىزدە تىكىلىپ تۇرۇپ، شۇ تاپتا ئۇنىڭ كۆزلىرىدىن ئىنىسىدىن، بارلىق ئۇرۇق - تۇغقانلاردىن ئۆتۈنگەن، ئەپۇ سورىغاندەك بىر تۇيغۇ چىقىپ تۇراتتى، — كۆرۈپ تۇرۇپسەن، شۇنچە كۆپ ئادەم كىتاب ئالىمەن دەپ تۇرسا، مەن ئۇلارغا پەرۋا قىلمايلا چىقىپ كەتسەم بولمايدۇ؟ — ئاكا، — دېدى ئۇنىڭ ئىنىسى نېمە ئۈچۈندۇر

چىشلىرىنى غۇچۇرلىتىپ، تىترەپ تۇرۇپ، — كىتاب ئالىدىغانلار بۈگۈن ئالالمىسا ئەتە ئالار! بىراق، ئانىمىز بۇ قېتىم بىر تىنىقتىن قالسا... قايتا كەلمەيدۇ جۈمۈ.

— بىلىمەن. — دېدى ئۇ، — بىراق... — ئۇ سۆزىنى داۋاملاشتۇرالمىدى.

«ئانا، ئۇ - ھاياتلىق ئاتا قىلغۇچى، مېنىڭ بۈگۈنۈمنى ياراتقۇچى، مېنىڭ تومۇرۇمدا جۇش ئۇرۇپ ئېقىۋاتقىنى ئۇنىڭ قېنى، كۈچ - قۇۋۋىتى، مادارى، جاسارىتى، كۆزلىرىمنى يورۇتۇپ تۇرغىنى ئۇنىڭ قۇياش نۇرىدەك مېھرىلىك ۋە پاك، مېھرى - مۇھەببەت، ۋاپا - ئەقىدە بىلەن تاۋلانغان ئايئاق سۈتىنىڭ خاسىيىتى! ئۇ، ئۆز ۋۇجۇدىدىكى بارلىق ئاجايىباتلارنى ماڭا بەرگەن، ماڭا بېرىپ بولۇپ، ئاندىن ئۆزى يىقىلغان. شۇ تاپتا ئۇ مېنىڭ بېشىدا قاراپ تۇرۇشۇمنى، تارتقان جەبرى - جاپالىرىنىڭ شاھىدى بولغان قاداق باسقان قوللىرىنى ئالقانلىرىم ئارىسىغا ئېلىپ سىقىشىمنى نەقەدەر ئارزۇ قىلىدۇ - ھە!» ئۇ شۇنداق خيال بىلەن ھاياجانلاندى.

ئۇنىڭ بالىلارغا خاس يۈرىكى ئېچىشتى، ئۇنىڭ ۋۇجۇدى ئوتقا چۈشكەن قىلدەك تولغىنىپ ئازابلىنىشقا باشلىدى. ئۇ، خىزمەتنى بىرەر - ئىككى كۈن توختىتىپ قويۇپ، ئانىسىنىڭ يېنىغا چىقىپ كەتكەنمۇ بولاتتى، لېكىن پۈتكۈل ناھىيە تەۋەسىدىكى 260 دىن كۆپرەك مەكتەپتىكى 120 مىڭدىن ئارتۇق ئوقۇغۇچىنىڭ دەرسلىك ماتېرىيالغا تەشلىق بىلەن تەلۈرۈپ تۇرغان سەبىي كۆزلىرى ئۇنىڭ ئىشىكىنى تاقاپ قويۇشقا يول قويمىدى. ئۇ ئاخىرى ئىنىسىنىڭ يۈزىگە قاراشقا جۈرئەت قىلالمىغان ھالدا ئىنىسىدىن ئەپۈ سوراپ، ئانىسىنى دەرھال قەشقەرگە يۆتكەپ، شۇ يەردىكى تۇغقانلارنىڭ ياردىمى بىلەن داۋالىتىشنى قولغا كەلتۈرۈشنى تاپىلدى. غەزەپتىن يېرىلغۇدەك بولغان ئىنىسى ئىشخانا ئىشىكىنى جالاقلىتىپ ياپقىنچە چىقىپ كەتتى. ئىشك جالاقلىدى. زەنجىر، قۇلۇپلار شاراقلىدى. ئاشۇ جالاقلاش، شاراقلاشلار بىلەن تەڭ ئۇنىڭ يۈرىكىمۇ، پۈتكۈل ۋۇجۇدى، جىسمى بىلەن قوشۇلۇپ تىترەپ كەتتى. لېكىن ئۇ ھەممىگە چىدىدى.

1993 - يىلى 8 - ئايدىن باشلاپ ئۇ يەنە تىجارەت

يوللىرىنى تېخىمۇ كېڭەيتىش ئۈچۈن 18 مىڭ يۈەن مەبلەغ سېلىپ مەدەنىيەت بۇيۇملىرى پۈككىي تەسىس قىلىپ، يېڭى بىر تىجارەت يولىنى ئاچماقچى بولدى. لېكىن ئۇنىڭ مۇشۇ بىر پۈككىي تەسىس قىلماقچى بولغانلىقى كىتابخانىدىكى بىرقانچە ئىشچى - خىزمەتچىنىڭ كۆڭلىگە ياقىمىدى.

— بولدى قىلايلىچۇ جىڭلى. مەدەنىيەت تىجارىتى دېگەندە ئارمانغا چۈشلۈك دەرمان يوق. قىلغان ئەجرىمىز بىكار كېتىپ قالارمىكەن؟ ئۇنىڭسىزمۇ ھازىر كۈنىمىز يامان ئەمەس كېتىپ بارىدىغۇ. — دېيىشتى ئۇلار. ئابلەت مەمەت ئۇن — تۈنسز ئولتۇرۇپ، ئۇلارنىڭ سۆزىنى ئاڭلىدى. ئارتۇقچە بىر نەرسە دەپمۇ كەتمىدى. بەلكى ئۇنىڭ خىيال قۇشى نەلەرگىدۇر پەرۋاز قىلدى.

— توغرا، — دېدى ئۇ كەڭرى، ئازادە، زامانغا لايىق بېزەلگەن ئىشخانىسىدا ئېگىز يۆلەنچۈكلۈك ئايلانما ئورۇندۇققا ئۆزىنى تاشلاپ ئولتۇرۇپ، — قەدىمىي مەدەنىيەت بۆشۈكى، 12 مۇقامنىڭ ئانا ماكانى دەپ تەرىپلىنىپ كېلىۋاتقان يەكەندە ھازىر ئەڭ ئوبدان ئېقىۋاتقان ئىش مەدەنىي بۇيۇملار تىجارىتى، كىتاب تىجارىتى ئەمەس، بەلكى يېمەك - ئىچمەك تىجارىتى، ھاراق - تاماكا، كىيىم - كېچەك تىجارىتى. بۇ قەدىمىي شەھەردە تەرەققىي قىلدى دېسە، ئالدى بىلەن رېستورانلىرى تەرەققىي قىلدى دېسە بولىدۇ، قەدەمدە بىر رېستوران، قەدەمدە بىر سوغۇق ئىچىملىك دۈكىنى، رېستوران شۇنچە كۆپ بولسىمۇ، بىر كۈن بۇرۇن، ھېچ بولمىغاندىمۇ بىرقانچە سائەت بۇرۇن ئۆزىڭىزنىڭ غىزالىنىش ئۈچۈن دوستلىرىڭىزنى ئېلىپ بارىدىغانلىقىڭىزنى دەپ، خوجايىنغا ئولتۇرىدىغان ئورۇننى تىزىمغا ئالدۇرۇپ قويمىسىڭىز كەچتە ئولتۇرىدىغانغا، ھۇزۇرلىنىپ، كۈلۈپ - تىلىقپ، ھىجىيىپ، قەلب چۈشەندۈرۈشۈپ، دوستلىرىڭىزنىڭ بويىنغا گىرە سېلىپ

ئېسىلىپ تۇرۇپ، ھاراق - ئىچىدىغانغا سورۇن تېپىلماي قالىدۇ. مانا بۇ يەردە يېگەن تاماقنىڭ، قورۇملارنىڭ باھاسىنى سۈرۈشتە قىلىشنى خالمايسىز. بۇ جايدا باھا سۈرۈشتۈرىدىغان، باھا تالىشىدىغان ئىش مەۋجۇت ئەمەس. ئەگەر شۇنداق ئويلىسىڭىزمۇ ئۆزىڭىزنىڭ «چىدىماس»، «چۈپەي»، «سورۇندارچىلىقى يوق» دېگەندەك يېڭىدىن - يېڭى ناملارغا ئىگە بولۇپ قېلىشىڭىزدىن قورقۇپ بولسىمۇ، يۈرىكىڭىزنىڭ ئېچىشقىنىنى، بىر يەرلىرىڭىزنىڭ غىدىقلاغىنىغا قارىماي، پۇلنى مەردلەرچە تۆلەپ چىقىپ كېتىسىز. لېكىن، ئۆزىمىز كۈندىلىك خىزمەتلەر جەريانىدا ئىشلىتىدىغان بىرەر قەلەم، بىرەر خاتىرە سېتىۋالماقچى بولساقچۇ؟ ئۇنىڭ باھاسىغا قايتا - قايتا قارايمىز. ئۆز كۆزىمىزگە، ئېڭىمىزغا، تۇيغۇمىزغا ئىشەنمەي يەنە سورايمىز، باھا تالىشىمىز، تاكالىشىمىز، ئاخىرىدىچۇ، بىر كوي، ئىككى كوي ھەتتا بىرقانچە مۇچەننى دەپ چىقىپ كېتىمىز. بىرقانچە ماڭىزىنى زېرىكمەي تەپسىلىي ئايلىنىپ چىقىمىز. بىرەر پارچە كىتاب سېتىۋالماقچى بولساق ئالدى بىلەن ئۇنىڭ باھاسىغا قارايمىز، «كىتاب - ژۇرنالنىڭ باھاسى بەك ئۆسۈپ كەتتىيەي» دەپ زارلايمىز، قاقشايمىز. ئەنە شۇ چاغدا «بىز يەپ بۇزۇپ - چاچقان تاماقنىڭ، ھاراقنىڭ باھاسى ئۆستىمۇ - يوق؟ بىز يەپ بۇزۇپ - چاچقان تاماق، ھاراقنىڭ پۇلىغا مۇشۇنداق كىتابتىن قانچىسى كېلەر» دېگەننى ھەرگىزمۇ ئويلىمايمىز ۋە خىيالىمىزدىن كەچۈرۈپ قويمايمىز. مانا بۇ بىزدىكى كەيپىلىكتىن خالىي چاغدىكى سودا ئېڭى. بىز پۇلنى ئوڭ ۋاقتىمىزدا تېپىپ، تېجەپ، سىقىپ يالايمىز. ھوشىمىزنى يوقاتقاندا، كەيپ بولغاندا خەجلەپ تۈگىتىمىز ۋە شۇنداق قىلىشقا كۆنۈپ كەتكەن ئوخشايمىز. بىرەر ئەھمىيەتلىك

ئىش قىلىشتىن ئارام ئېلىشنى، تاماق يېيىشتىن ھاراق ئىچىشنى، ماتېرىيال كۆرۈشتىن بىليارت ئويناشنى ياخشى كۆرىدىغان خەلققە ئايلىنىپ قالغان بولساقمۇ، يەنىلا مەدەنىيەت تىجارىتى قىلماي بولمايدۇ. ھەممە ئادەم يېمەك-ئىچمەك تىجارىتى بىلەن شۇغۇللىنىپ كەتسە، مەدەنىيەت تىجارىتى بىلەن شۇغۇللىنىدىغان ئادەم بولمىسا، بۇ شەھەر نېمە بولۇپ كېتىدۇ؟ بىزنىڭ خەلقىمىز، مىللەتتىن ئاغرىنىشقا، ئۇلاردىن بۇتاشقا ھېچقانداق ھەققىمىز يوق. بىر رېستوران، بىر قاۋاق، بىر سوغۇق ئىچىملىك دۇكىنى مەلۇم سەۋەبلەر تۈپەيلى بىرقانچە كۈن تاقىلىپ قالسا، ئومۇمىي كۆلىمى 13 مىڭ كۋادرات كىلومېتىر كېلىدىغان بۇ ناھىيە زېمىنىنىڭ بۇلۇڭ-بۇلۇڭلىرىدا بۇ ھەقتە ھەرخىل سۆز چۆچەك، ھېكايىلەرنىڭ تارقىلىدىغانلىقى، ياشلىرىمىزنىڭ، يىگىتلىرىمىزنىڭ بۇنىڭغا كۆڭۈل بۆلىدىغانلىقى راست، كىتابخانا، مەدەنىيەت مەركىزى بىرقانچە كۈن، ھەتتا بىرقانچە ھەپتە ئېچىلماي قالسا، شۇنىڭدەك 45 يىلدىن بېرى ھەرخىل بوران - چاپقۇن، قىيىنچىلىقلارنى يېڭىپ، ئۆز ئورنىنىڭ مەدەنىيەت كۆزنىكىلىك رولىنى ئويناۋاتقان «يەكەن گېزىتى» بىرقانچە سان چىقىشتىن توختاپ قالسا، ھېچكىمنىڭمۇ خىيالغا كەلمەيدۇ. بۇ ھەقتە پاراڭ قىلىدىغان، كۆڭۈل بۆلىدىغانلار ئالدىراپ ئۆزىنىڭ سۆھبەتدەشنى تاپالمايدۇ. چۈنكى بۇ ناھىيىنىڭ 29 يېزا - بازىرىنىڭ ھەممىسىدە، 505 كەنت كومىتېتىنىڭ ھەممىسىدە ھاراق - تاماكا سېتىش بوتكىسى، ھاراق ئىچىش ئورنى، بىليارت ئويناش مەيدانى بار. مانا بۇ رېستورانلار، قاۋاقلار ئۈچۈن كۆڭۈل بۆلىدىغان ياشلىرىمىزنىڭ جەم بولۇش سورۇنى، لېكىن بۇ جايلارنىڭ ھېچقايسىسىدا كىتاب - ژۇرنال ئوقۇش ئۆيى، كىتاب -

ژۇرنال سېتىش، تارقىتىش مەركىزى يوق. بار دېيىلسە خېلى كۆپ يېزا - بازارلاردا پەقەت ئىككى مەدەنىيەت خىزمىتى باھالىشى كەلسىلا ئېچىلىدىغان، بولمىسا ئاي - ئايلاپ بىرەر كىشىنىڭ كىرمەسلىكى تۈپەيلىدىن تاقىلىپ قالغان مەدەنىيەت ئۆيلىرىلا بار، خالاس. شۇنداقتمۇ بىز كۈچ، ئەقىل - پاراسەت سەرپ قىلىپ، خەلق ئۈچۈن مەدەنىيەت تىجارىتى، مەدەنىيەت مۇلازىمىتى قىلىشىمىز كېرەك. خەلقنى ئاغرىتىشنىڭ ئورنىغا تىجارەت ئۈسۈلىمىزنى ئۆزگەرتىش، مۇلازىمەت سۈپىتىنى ياخشىلاش ئارقىلىق ئۇلارنى ئاستا - ئاستا ئۆزىمىزگە جەلپ قىلىشىمىز، كۆندۈرۈشىمىز كېرەك.

بۇ ئابلەت مەمەتنىڭ ئاخىرقى يەكۈنى ئىدى. شۇڭا ئۇ، شۇنداق قىلىشقا بەل باغلىدى ۋە شۇنداق قىلدى. ئەمەلىيەت داۋامىدا شۇ نەرسە ئېنىق بولدىكى، نۇرغۇن - نۇرغۇن ئىشلار ئادەمنىڭ قىلماسلىقىدىن، جۈرئەتنىڭ يېتەرلىك بولماسلىقىدىن قالدىكەن. 1994 - يىلى بىر يىل ئىچىدىلا مۇشۇ پۈكەيدىن 132 مىڭ يۈەنلىك مال سېتىپ چىقىرىلىپ، پايدا 66 مىڭ يۈەندىن ئاشتى. مانا بۇ ئۇنىڭدىكى سەۋەنلىكنى ئالدى بىلەن ئۆزىدىن ئىزدەشنىڭ دەسلەپكى مېۋىسى ۋە غەلىبىسى ئىدى. شۇنىڭدىن باشلاپ بۇ كىتابخانا خېرىدارلار ئۈچۈن ھەر كۈنى، ھەر ۋاقىت مۇلازىمەت قىلىش تۈزۈمىنى ئورنىتىپ، ھەپتىدە سەككىز كۈن تولۇق ماگىزىن ئېچىش، خادىملار ئىسمىنا بولۇپ ئىشلەش ئۈسۈلىنى قوللىنىپ، خېرىدارلارنى جەلپ قىلىپ كىرىمنى ئاشۇردى.

ساپ ۋە سەمىمىي نىيەت بىلەن قىلىنغان مېھنەت، كۆرسەتكەن تىرىشچانلىق ھامان مېۋە بەرماي قالمايدۇ. ئابلەت مەمەت باشچىلىقىدىكى بىر گۇرۇپپا خادىمنىڭ مۇرىنى - مۈرىگە تىرەپ ئېلىپ بارغان

تېرىشچانلىقى بىكار كەتمىدى. 1991 - يىلىنىڭ ئاخىرىدىكى ئومۇمىي ئوبوروت سوممىسى 1 مىليون 175 مىڭ يۈەنگە يېتىپ، بانكا قەرزىنى تەلتۆكۈس تۈگەتكەن بۇ كىتابخانا 1994 - يىلىنىڭ ئاخىرىغا كەلگەندە، ئومۇمىي سېتىپ چىقىرىش سوممىسىنى 2 مىليون 285 مىڭ 498 يۈەنگە، ساپ پايدىنى 115 مىڭ 298 يۈەنگە يەتكۈزۈپ، 1993 - يىلىغا سېلىشتۇرغاندا ساپ پايدىنى %128 ئاشۇردى. 1997 - يىلىنىڭ ئاخىرىغا كەلگەندە ئومۇمىي سېتىپ چىقىرىش سوممىسىنى 6 مىليون 480 مىڭ يۈەنگە، ساپ پايدىنى 847 مىڭ يۈەنگە يەتكۈزۈپ، ساپ پايدىنى 1996-يىلدىكى بىلەن سېلىشتۇرغاندا %12 ئاشۇردى.

ئىقتىساد تەرەققىي قىلىپ، كارخانا روناق تاپقاندىن كېيىن، ھەرقانداق بىر دېرىكتورنىڭ ئويلايدىغىنى ئالدى بىلەن ئىچكى خىزمەت شارائىتىنى ياخشىلاش بولسا كېرەك. ئابىلەت مەمەت بۇ نۇقتىغا ئەڭ كۆڭۈل بۆلگەن دېرىكتورلارنىڭ بىرى. ئۇ، مۇشۇ ئۆتكەن بىر قانچە يىل ئىچىدە 299 مىڭ يۈەن سەرپ قىلىپ، 120 كۋادرات مېتىر چوڭلۇقتا ئىككى ئېغىز كىتاب ئامبىرى، 232 كۋادرات مېتىر كۆلەمدە تۆت ئائىلىلىك ئولتۇراق ئۆي سېلىپ، ئۆي، ئىسكىلات شارائىتىنى ياخشىلاپلا قالماي، 320 مىڭ يۈەن سەرپ قىلىپ بىر كىچىك، بىر چوڭ ئىككى ئاپتوموبىل سېتىۋېلىپ، ھەم قاتناش شارائىتىنى ياخشىلىدى، ھەم ترانسپورت كىراسىدىن ئىبارەت يېڭى بىر كىرىم مەنبەسىنى ئاچتى. ئۇ، خىزمەت شارائىتىنى ئەنە شۇنداق ياخشىلىغاندىن سىرت ئەينى چاغدىكى قەرزگە بوغۇلۇپ قالغان كىتابخانىنى 800 مىڭ يۈەندىن ئارتۇق نەق پۇلى، 663 مىڭ 521 يۈەن قىممىتىدىكى مۇقىم مۈلكى بار ئورۇنغا ئايلاندۇردى.

ئەمەلىي خىزمەت ئادەمنى ھامان شان - شەرەپ مۇنبىرىگە ئېلىپ چىقىدۇ. ئابىلەت مەمەت كىتابخانىنى يەتتە

يىلدىلا ئىقتىسادىي روناق تاپقان، ھەر جەھەتتىكى خىزمەتلىرى يۈرۈشلەشكەن، يەكەن ناھىيىسى تەۋەسىدىكى بىر كىچىك نوپىغا ئايلاندۇردى ۋە ئۆزىنىڭ ئەنە شۇ مېھنىتى بىلەن تېگىشلىك ئورۇنغا ئېرىشتى. 1992 - يىلى بۇ كىتابخانا تۆت تۈر بويىچە ئىلغار كىتابخانا بولۇپ باھالىنىپ، ئاپتونوم رايونلۇق شىنخۇا كىتابخانىسى تەرىپىدىن مۇكاپاتلانغاندىن سىرت، ئابلەت مەمەتمۇ ئىلغار ئىگىلىك باشقۇرغۇچى بولۇپ باھالىنىپ مۇكاپاتلاندى. 1993 - يىلى يەنە ئاپتونوم رايون ۋە قەشقەر ۋىلايىتى تەرىپىدىن مۇكاپاتلاندى. 1994 - يىلى 3 - ئايدا «جۇڭخۇا سۆيۈش، يۇرتنى گۈللەندۈرۈش» تېمىسىدىكى ۋەتەنپەرۋەرلىك ئاساسىي مەزمۇن قىلىنغان كىتابلارنى كۆپلەپ تارقىتىپ، ئاپتونوم رايون، ۋىلايەت ۋە ناھىيە تەرىپىدىن تەشكىللەش مۇكاپاتىغا ئېرىشتى. 1997 - يىلى 1 - ئايدا ئاپتونوم رايونلۇق ئاخبارات - نەشرىيات ئىدارىسى، كادىرلار نازارىتى ئۇنىڭغا «ئاپتونوم رايونىمىز بويىچە ئاخبارات - نەشرىيات سىستېمىسىدىكى ئىلغار خىزمەتچى» دەپ نام بېرىپ، 10 مىڭ يۈەن نەق پۇل بىلەن مۇكاپاتلىدى ۋە يەكەن ناھىيىلىك شىنخۇا كىتابخانىسىمۇ ئاپتونوم رايون بويىچە بەش ئىلغار كوللېكتىپ ئورۇننىڭ بىرى بولۇپ مۇكاپاتلاندى. ئۇ يەنە جۇڭخۇا خەلق جۇمھۇرىيىتى ئاخبارات - نەشرىيات مەھكىمىسى مەملىكەت بويىچە شىنخۇا كىتابخانىسى سىستېمىسىدىكى 250 مىڭ نەپەر ئىشچى - خىزمەتچىگە ۋاكالىتەن 100 نەپەر كىشى قاتناشقان تۇنجى نۆۋەتلىك ئەڭ ئالىي جۇڭگو كىتاب - ژۇرنال تارقىتىش مۇكاپاتىنى نەقلەشتۈرۈش يىغىنىدا ئۇ، ئاپتونوم رايونىمىزدىن بۇ يىغىنغا قاتناشقان ئىككى نەپەر كىشىنىڭ بىرى بولۇپ قاتناشتى.

ھايات سۆيۈملۈك ۋە قەدىرلىك. شەرەپ ناھايتى ئۇلۇغ ھەم كۈچلۈك سېھرىي كۈچكە ئىگە، لېكىن ئۇ ساخا مەسئۇلىيەتنىڭ نەقەدەر ئېغىر ۋە نازۇكلۇقنى ھەر ۋاقىت ئەسكەرتىپ تۇرىدۇ.

1997 - يىلى 4 - ئاينىڭ 23 - كۈنى، بېيجىڭ، خەلق سارىيى شىنخۇا كىتابخانىسى قۇرۇلغانلىقىنىڭ 60 يىللىقى مۇناسىۋىتى بىلەن چاقىرىلغان كاتتا يىغىننىڭ مۇكاپاتلاش سەھنىسى. بۈگۈنكى يىغىندا مۇكاپاتلىنىدىغان 100 نەپەر كىشىنىڭ ئارىسىدا بېشىغا بادام دوپپا كىيگەن، ئېگىز بوي، قاغشارلىق، 40 ياشلار ئەتراپىدىكى بىرلا ئۇيغۇر يىگىتى بار ئىدى. بۇ يىگىت پۈتكۈل شىنجاڭدىكى ھەر مىللەت خەلقىگە، شۇنداقلا شىنجاڭدىكى 8 مىليوندىن كۆپرەك ئۇيغۇرخەلىقىگە ۋاكالىتەن شەرەپ سەھنىسىدە تۇرۇۋاتاتتى. دۆلەتلىك ئاخبارات - نەشرىيات مەھكىمىسىنىڭ باشلىقى يۈشەن بۇ ئۇيغۇر يىگىتىگە: «جۇڭخۇا خەلق جۇمھۇرىيىتى ئاخبارات-نەشرىيات مەھكىمىسى تۇنجى قېتىملىق ئاخبارات-نەشرىيات سىستېمىسى بويىچە ئەڭ ئالىي مۇكاپات (جۇڭگو كىتاب - ژۇرنال مۇكاپاتى)، نى باھالاش كومىتېتىنىڭ تەكشۈرۈپ بېكىتىشى ئارقىلىق ئابلەت مەمەتكە مەملىكەت بويىچە كىتاب - ژۇرنال تارقىتىش كەسپىدىكى ئەڭ يۇقىرى شان - شەرەپ مۇكاپاتى بېرىلدى» دېگەن قۇرلار پۈتۈلگەن شەرەپ گۇۋاھنامىسىنى تاپشۇرۇپ بەرگەندە زال ئىچىدە گۈلدېراس ئالقىش ساداسى ياڭرىدى. مانا بۇ، ئابلەت مەمەتنىڭ جاپالىق خىزمىتى بەدىلىگە كەلگەن ئەڭ چوڭ شان - شۆھرىتى، ئەڭ چوڭ بايلىقى ۋە بەختى ئىدى. شۇنداق، بۇ ماختىنىشقا، پەخىرلىنىشكە ئەرزىيدىغان،

مەڭگۈ ئەستىن چىقىرىپ قويۇشقا بولمايدىغان بىر كۈن ئىدى.

4 - ئاينىڭ 24 - كۈنى جۇڭنەنخەيدە گوۋۇيۈەننىڭ زۇڭلىسى لى پىڭ ئاساسىي قاتلامدىن كەلگەن 100 نەپەر ئەزىمەتنى قوبۇل قىلدى. بۇ يۇقىرى دەرىجىلىك دۆلەت رەھبەرلىرىنىڭ شىنخۇا كىتابخانىسى سىستېمىسىدىكىلەرنى تۇنجى قېتىم قوبۇل قىلىشى ئىدى. ئابلىت مەمەت ئاشۇ ھاياجانلىق مىنۇتلاردا ئۆزىنىڭ زىممىسىدىكى يۈكنىڭ نەقەدەر ئېغىرلىقىنى، ئۆزى بۇنىڭدىن كېيىن قىلىشقا تېگىشلىك ئىشلارنىڭ ئاز ئەمەس ئىكەنلىكىنى ھېس قىلدى.

شان - شەرەپ ئاشكارا، ئوچۇق - يورۇق ھالدا كەڭ جامائەتنىڭ ئالدىدا بېرىلىدۇ ۋە ئۇلارغا ئېلان قىلىنىدۇ. بۇنىڭدىن ھەممە سۆيىنىدۇ، شادلىنىدۇ. لېكىن، ئاشۇ شەرەپكە ئېرىشىش يولىدا قىلىنغان مېھنەتلەر ئارىسىدا شەرەپكە ئېرىشكۈچىدىن باشقا ھېچ كىشى بىلمەيدىغان نۇرغۇن سىر، مۇشاقەتلىك كۆرۈنۈشلەر بولىدۇ. پەقەت 10 نەچچىلا ئىشچى - خىزمەتچىسى بولغان بۇ كىتابخانا ئۈچۈن ئېلىپ ئېيتقاندا، ھەر يىللىق يازلىق ۋە قىشلىق تەتىلدىن كېيىن، دەرسلىك تارقىتىش، دەرسلىكلەرنى ئامبارلاشتۇرۇش، رەتلەش، تۈرلەرگە ئايرىش بىر مۈشكۈل خىزمەت. 1998 - يىلى 2 - ئاينىڭ مەلۇم بىر كۈنى كەچ سائەت 10 ئەتراپىدا مۇئەللىپ چىراغ يورۇقىدا كىتاب رەتلەۋاتقان بارلىق خادىملارنى كۆردى ۋە ئۇلاردىن نېمە ئۈچۈن بۇنداق كېچىدە ئىشلەۋاتقانلىقىنى سورىغاندا بۇ كىتابخانىنىڭ كىتاب ئامبارچىسى ئېلى ھۈسىيىن مۇنداق دېدى:

— ئەمگەك جاپالىق، دەمەللىققا ئادەمگە ياقمايدۇ. بولۇپمۇ مۇشۇنداق دەم ئېلىش ۋاقىتلىرىدا قىلىنغان ئەمگەك

تېخىمۇ شۇنداق، ئادەمنى بەك ئاسان چارچىتىۋېتىدۇ. بىراق، ئەمگەك قىممەت يارىتىدۇ، ئۆزىنىڭ ئاشۇ قىممىتى ئارقىلىق بىزنى، ئۆزىمىزنى نامراتلىقتىن، يوقسىزلىقتىن، كىشىلەرنىڭ ئالدىدىكى بىچارىلىقتىن قۇتۇلدۇرۇپ قالىدۇ. بىز ئىلگىرى يوقسىزلىقنىڭ، قەرزدارچىلىقنىڭ دەردىنى تازا تارتقان، ھازىرقى كۈنلىرىمىزنى سېلىشتۇرساق، ئۆزىمىزنى تولىمۇ بەختلىك ھېس قىلىمىز، سىرتتىن ئادەم ئېلىپ ئىشلىتىشكە تېگىشلىك ئىش بولسىمۇ ئۆزىمىز ئىشلەيلى، كىچىككىنە بولسىمۇ بايلىق ئۆز ئورنىمىزدا قالسۇن دەيمىز. شۇڭا مۇشۇ پەيتتە قىلچە چارچاش ھېس قىلمايمىز. بۈگۈنكى ئەمگەكنى دەيلى، رەھبەرلىك بۈگۈن مۇشۇ چاققىچە ئىشلەشكە ئورۇنلاشتۇرمىغان. ھەممىمىز ئۆزىمىز چىقىپ ئىشلىدۇق. خىزمەت دېگەننى ھەممە ئادەم ئۆزلۈكىدىن سۆيۈپ، قىزىقىپ قىلسا، ئادەمگە بەك يېقىملىق، سۆيۈملۈك تۇيۇلىدىكەن. . . .

— مەن ئۈچۈن، — دېدى بىر چەتتە كىتاب رەتلەش بىلەن مەشغۇل بولۇۋاتقان، كىتابخانىدىن پېنسىيىگە چىققان پېشقەدەم ئىشچى ئوبۇل چاۋار توپا — چاڭغا مېلەنگەن قوللىرى بىلەن چېكىسىدىكى تەرنىنى سۈرتۈپ تۇرۇپ، — كىتابخانىنىڭ زىيان تارتىشى، پايدا ئېلىشى ماڭا بەربىر، چۈنكى مەن ئەمگەك باشقۇرۇش تارماقلىرى بەلگىلەپ بەرگەن پېنسىيە ئىش ھەققىنى ئايمۇ — ئاي تولۇق ئېلىپ كېلىۋاتىمەن. بىراق، ئەسلىدىكى ئورۇنغا بولغان ئېتىقاد — مۇھەببەت ئادەمنى جىم تۇرغۇزمايدىكەن. ئېنىق قېلىپ ئېيتسام، بۈگۈن بۇ يەرگە مېنى ھېچكىم چاقىرمىدى ھەم چاقىرالمايدۇ. ئەمما ھەممە كىشىنىڭ ئىشلەۋاتقانلىقىنى كۆرۈپ ئۆزلۈكىدىن چىقىپ ئىشلىدىم. مۇنداقچە ئېيتقاندا كىتابخانا، ئابلەت جىڭلى مېنىڭ ھاياتىمنى قۇتقۇزۇپ

قالغان، قايتا ھاياتلىق ئاتا قىلغان. . .

ئۇ سۆزلەپ شۇ يەرگە كەلگەندە، ئۆپكىسى ئېسىلىپ
گەپ قىلالماي قالدى. كېيىن ئۇ مۇنداق بىر ئىشنى سۆزلەپ
بەردى:

1996 - يىل 11 - ئايدا ئابلەت مەمەت ئالدىراش بولۇپ
كەتتى. چۈنكى بۇ كۈنلەردە ئۇنىڭ كۈندىلىك خىزمىتىنىڭ
ئۈستىگە دوختۇرخانىدا يېتىپ داۋالىنىۋاتقان ئىككى بىمارنى
قەرەللىك يوقلاپ تۇرۇشتىن ئىبارەت يېڭى تۈر
قوشۇلغانىدى. ئۇلارنىڭ بىرى ئۆزىنىڭ قىيناتىسى ئىدى.
يەنى بىرى يەكەن ناھىيىلىك شىنخۇا كىتابخانىسىنىڭ
قۇرغۇچىلىرىدىن بىرى، پېنسىيىگە چىققان پېشقەدەم ئىشچى
ئوبۇل چاۋار ئىدى. ئۇ، خىزمەتنىڭ سىرتىدىكى
ۋاقىتلىرىنىڭ ھەممىسىدە دېگۈدەك مۇشۇ ئىككى بىمارنىڭ
ئارىسىدا، ئۇلار ئۈچۈن ئادەتتىكى سېستىرادىن تارتىپ
مەسئۇل دوختۇرغىچە، ھەتتا دوختۇرخانا مەسئۇلىغىچە
بېرىپ كۆرۈشۈپ، ئۇلارنىڭ سالامەتلىكىنى تېزدىن ئەسلىگە
كەلتۈرۈش ئىشىغا ھەمكارلاشتى، بىراق شۇنداق قىلىسىمۇ،
ئۇلارنىڭ ھالىدا قىلچە ياخشىلىنىش بولمىدى. 11 - ئاينىڭ
ئاخىرقى بىر كۈنى ئىشتىن چۈشۈپ بىمارلارنى يوقلاپ
بارغان ئابلەت مەمەت 40 نەچچە كۈن دوختۇرخانىدا يېتىپ
داۋالىنىۋاتقىنىغا قارىماي ھالىنىڭ بارغانچە ناچارلىشىپ
كېتىپ بارغان ئوبۇل چاۋارنىڭ بۈگۈن يەنە باشقىچە
ماغدۇرسىزلىنىپ، ھالسىزلىنىپ كەتكەنلىكىنى كۆردى -
دە، ئۇدۇل مەسئۇل دوختۇرخانىڭ قېشىغا چاپتى.

— ئەپسۇس، — دېدى ئابلەت مەمەتنىڭ بىرمۇنچە
چۈشەندۈرۈش ۋە ئۆتۈنۈش سۆزلىرىنى ئاڭلىغان دوختۇر
كېسىپلا، — بىمار ئۆپكە راكى كېسىلىگە گىرىپتار
بولۇپتۇ، بىز ئۈنۈم بېرىپ قېلىش ئېھتىمالى بولغان بارلىق

ئاماللارنى قوللىنىپ كۆردۈق، ھازىرچە بىمارنى بىرقانچە كۈن ياخشى كۈتۈۋېلىشتىن باشقا ئامال قالمدى. مۇشۇ گەپنى بىمارنىڭ ئۇرۇق - تۇغقان ۋە بالا - چاقىلىرىغا يەتكۈزۈپ قويسىڭىزلا بولىدۇ.

ئابلەت مەمەت كۆز ئالدىدىكى بۇ دوختۇرنىڭ سوغ ۋە قوپال تەلئەتگە، پەرۋاسىز ۋە رەھىمسىزلەرچە پىلىدىرلاپ تۇرغان كۆزلىرىگە قاراپ بىر ھازا تۇرۇپ كەتتى. ئەمدى ئۇنىڭ دوختۇرغا ئېيتماقچى بولغان يېلىنىشى، ئۆتۈنۈش سۆزلىرى بوغىزىدىلا تۇرۇپ قالغانىدى. مۇشۇ قىممەتلىك دەقىقىلەردە ئۇ، بۇ دوختۇردىن مەدەت ۋە شىپالىق تىلەشنىڭ ئۆزىلا ئىتتىن ۋاپا، قارا تۈرۈك ئادەمدىن دۇئا تىلىگەندەك ئەخمىقانە بىر ئىش بولىدىغانلىقىنى تونۇپ يەتكەنىدى. ئۇ ئارقىسىغا بۇرۇلۇپ چىقىپ كەتتى. لېكىن «بىمار ئۆپكە راكىغا گىرىپتار بولۇپتۇ، ئۇنى بىرقانچە كۈن ياخشى كۈتۈۋېلىشتىن باشقا ئامال قالمدى» دېگەن سۆزلەر ئۇنىڭ قۇلاق تۈۋىدە جاراڭلايتتى. ئۇ، ئۇدۇل بىمارنىڭ كارىۋىتى بېشىغا يېتىپ كەلدى، بىمارنى چۆرىدەپ تۇرغان - بىمارنىڭ ئۇرۇق - تۇغقانلىرى ئالدىراپ ئابلەت مەمەتكە ئورۇن بېرىشتى ۋە ئۇنىڭغا بىرەر ياخشى ئۇچۇر ئېلىپ كەلسىدى دېگەن تەمە بىلەن ئۈمىدلىك كۆزلىرىنى تىككىشتى. ئابلەت مەمەت بىرەر ئېغىز چىرايلىق گەپ قىلىپ قويسىلا ئۇلارنىڭ كۆڭلى كۆتۈرۈلۈپ قالىدىغانلىقىنى ئوبدان بىلەتتى. ئەمدى ئۇ، 40 كۈندىن بىرى دوختۇرلارنىڭ «تەخىر قىلىڭلار، بىرقانچە كۈن ئىچىدىلا ياخشىلىنىپ كېتىدۇ» دېگەن سۆزلىرىگە ئالدىنىپ، ئاشۇ يالغان، ياغلىما سۆزدىن ئۈمىد كۈتۈپ كەلگەن بۇ كىشىلەرنى يەنە ئالدىغۇسى كەلمىدى. ئۇ بىمارغا قارىدى. ئوبۇل چاۋارنىڭ ياشقا تولغان نۇرسىز كۆزلىرى «جىڭلى، مېنى قۇتقۇزۇپ قالسىلا، مەن ئۆتۈنۈپ

قالاي» دېگەن جۈملىلەرنى ئىلتىجا قىلىۋاتقاندا ك قىلىپ تۇراتتى. ئابلەت مەمەتنىڭ قەلبى نېمىنىدۇر سەزگەندەك قىلدى - دە، دەرھال بىمارنى ۋىلايەتتىكى دوختۇرخانىلارغا يۆتكەشنى قارار قىلدى.

— ئېلى، — دېدى ئۇ كارىۋاتنى چۆرىدەپ تۇرغانلار قاتارىغا كۆز تاشلاپ، — سىز دەرھال چىقىپ ياخشى تاكسىدىن بىرنى تېپىپ كېلىڭ، ئوبۇلئاخۇن ئاكىنى قۇرۇقلۇق ئارمىيە 12 - دوختۇرخانىسىغا ئاپىرىپ تەكشۈرتۈپ باقايلى. مەن بۇ يەردىكى دوختۇرخانىلارنىڭ قويغان دىئاگنوزىدىن گۇمانلىنىپ قېلىۋاتمەن.

ھەقىقەت ھامان ئۆز جامالىنى كۆرسەتتى. يۇقىرى سەۋىيىلىك تەكشۈرۈش ئۈسكۈنىلىرىنىڭ ياردىمى بىلەن چىقىرىلغان دىئاگنوز نەتىجىسى شۇنداق بولدىكى «بىمار ئۆپكە راكى ئەمەس، 40 نەچچە كۈندىن بىرى خاتا دورا بېرىلگەنلىكتىن زەھەرلەنگەن.» ئەنە شۇ بىر قېتىملىق كەسكىنلىك، ئەنە شۇ بىر قېتىملىق ھوشيارلىق ۋە سەزگۈرلۈك بىر ئادەمنىڭ ھاياتىنى قۇتقۇزۇپ قالدى. قۇتقۇزۇپ قالدىلا ئەمەس، پۈتكۈل ئىشچى - خىزمەتچىلەرنىڭ قەلبىدە ئۆز خىزمەت ئورنىغا نىسبەتەن چوڭقۇر ئەقىدە ۋە مۇھەببەتنى ئۇرغۇتتى. ئابلەت مەمەتنىڭ باشقىلار ئالدىدىكى ئوبرازى تېخىمۇ روشەنلەشتى. ئىلگىرى ئۇنىڭغا گۇمان نەزەرى بىلەن قارىغان ئاز ساندىكى بىر قىسىم كىشىلەر تەبىئىي ھالدا ئۇنىڭغا ھۆرمەت نەزەرى بىلەن قارىشىدىغان بولدى.

شادلىقنىڭ قاينۇسى، كۈلكىنىڭ يىغىسى بولغىنىدەك، ئابلەت مەمەت ئۆز بۇرچۇمنى ئازراق بولسىمۇ ئادا قىلالىدىم دەپ سۆيۈنگەن بۇ كىشى ئۇنىڭغا كۆتۈرۈپ قويغىلى بولمىغۇدەك زىددىيەت ۋە ئاداۋەتنى ئېلىپ كەلدى. ئۇ،

بىمارنى قەشقەرگە ئېلىپ ماڭغان كۈنى ئۇنىڭ قىيناتىسىنىڭمۇ كېسىلى تۇيۇقسىز ئۆزگىرىپ قالدى. نەپەس ئېلىشى قىيىنلاشقان ئاتا ئۆز بالىلىرىنى، ئۆز يېقىنلىرىنى ئەتراپىغا چاقىرىشقا باشلىدى. بىمار كىمىندۇر ئىزدەيتتى، ھەدەپ تۆت تامغا تەلمۈرەتتى، ئاخىرى ئۇ ئۆزىنىڭ يۈرىكىگە ھەقىقىي بىر پەرزەنتنىڭ ئوتىنى سالغان كۈيۈغلى ئابلەت مەمەتنىڭ يوق ئىكەنلىكىنى سەزدى - دە ئالدىراپ سورىدى: — ئابلەتخان بالام قېنى؟! — كىمدۇر بىرى ئالدىراپلا جاۋاب بېرىپ قويدى.

— ئوبۇل چاۋارنىڭ مەجەزى تۇيۇقسىز ئۆزگىرىپ قاپتىكەن، ئۇنى قەشقەرگە ئېلىپ كەتتى.

— نېمە؟! ئوبۇل چاۋارنىڭ مەجەزى ئۆزگىرىپ قاپتىكەن، مېنىڭ مەجەزم خېلىلا ياخشىلىنىپ قاپتۇ - دە، ئەمەسمە؟! — بوۋاي شۇلارنى پىچىرلاۋېتىپ، كۆزىگە لىققىدە ياش ئالدى، ئارقىدىنلا قېنى قېچىپ سارغىيىشقا باشلىغان لەۋلىرىنى مىدىرلىتىپ نېمىندۇر پىچىرلىدى. دادىنىڭ بوش، ئەمما چوڭقۇر ئىدا بىلەن ئېيتقان «ئۇ ئەمدى ئاشۇ ئوبۇل چاۋارنى ئاتا قىلىۋالسا بولغۇدەك» دېگەن سۆزلىرىنى ئۇنىڭ كۆيۈمچان قىزى ئاپسۇلتاندىن باشقا ھېچ كىشى ئاڭلىيالمىدى. ئاپسۇلتاننىڭ كۆڭلى ئازار يىدى. ئۇ دادىسىدىن ئەمەس، 20 نەچچە يىلدىن بېرى ئۆزى تاغىدەك ئىشەنگەن، ئەقىدە قىلىپ بىر ياستۇققا باش قويۇپ كەلگەن ئېرىدىن، ئۇنىڭ مۇشۇنداق ھالقىلىق مىنۇتلاردا يېنىدا بولمىغانلىقىدىن ئىبارەت يولسىزلىقىدىن ئازار يىدى، مانا بۇ مۇشۇ ئائىلە كىشىلىرىنىڭ سۈزۈك قەلبىگە كۆڭۈلسىزلىك كۆلەڭگۈلىرىنى باشلاپ كەلگەن كۈن بولدى. «سۇغا سالسا سۇ كۆتۈرمەس مىسقال تۆمۈرىنى، ئالتۇن بېرىپ ئېلىپ بولماس سۇنغان كۆڭۈلنى» دېگەندەك، بۇ

ئىشتىن كۆڭلى قاتتىق ئازار يىگەن ئايسۇلتان خېلى بىر كۈنلەرگىچە ماي تارتىپ دومىسىپ يۈردى...

ئىشچى - خىزمەتچىلەرنىڭ كارخانىغا بولغان ئىشەنچىسى ۋە ئەقىدىسىنى تۇرغۇزۇش، ئەمەلىيەتتە كارخانىنىڭ ئوق يىلتىزىنى كۈچلەندۈرگەندەكلا بىر ئىش. ھەرقانداق بىر دەرەخنىڭ ئوق يىلتىزى چوڭقۇر ۋە مۇستەھكەم بولمىسا، بوران - چاپقۇننىڭ سىناقلىرىغا بەرداشلىق بېرەلمىگەندەك، كارخانىنى تۇتۇپ تۇرغان ئىشچى - خىزمەتچىلەرنىڭ شۇ ئورۇنغا چوڭقۇر ۋە سەمىمىي ئەقىدىسى بولمىسا، كارخانىنىڭ روناق تېپىش، گۈللىنىش دەۋرى خۇددى ئەتىياز ئاپتىپىنىڭ ئۆمرىگە ئوخشاشلا كۆتە بولىدۇ. شۇڭا، ئابلەت مەمەت كىتابخانىغا ئادەم قوبۇل قىلماقچى بولغاندا، ئالدى بىلەن بۇ ئورۇندا ئىلگىرى ئىشلەپ پېنسىيىگە چىققان ياكى ئۆلۈپ كەتكەن ئىشچى - خىزمەتچىلەرنىڭ پەرزەنتلىرى ئۈچۈن ئورۇن بېرىشنى ئالدىنقى ئورۇنغا قويدى. نەتىجىدە ئۇ، بىرەر قېتىم ئىشقا ئورۇنلاشتۇرۇپ قويۇش ئىلتىماسى بولمىغان، ئەمما ئىش كۈتۈپ تۇرغان ياشلاردىن ئىككى نەپىرىنى ئاتا - ئانىسىنىڭ ئارخىپىنى سۈرۈشتۈرۈش ئارقىلىق تېپىپ چىقىپ، ئىشقا ئورۇنلاشتۇرۇپ، بىر تەرەپتىن ئۇلارنى تۇرمۇشتا خاتىرجەم قىلىپ، يامان يولغا كىرىپ قېلىشنىڭ ئالدىنى ئالسا، يەنە بىر تەرەپتىن ئىشچى - خىزمەتچىلەردە: «ئەگەر مەن مۇشۇ ئورۇندا ھەقىقىي تۈردە ياخشى ئىشلەيدىغان بولسام، مېنىڭ پەرزەنتىم ئۈچۈنمۇ بىر كىشىلىك ئورۇن مۇشۇ ئىدارىدىن تېپىلىدىكەن» دېگەن ئاغىنى تۇرغۇزۇپ، ئۇلارنىڭ ئىشەنچىسىنى ئۇرغۇتتى.

ئىقتىسادچىل بولۇش، ئۆز ھالىنى چۈشىنىش كارخانىنىڭ روناق تېپىشىدىكى مۇھىم ئاساس. ھەشەمەتچىلىك، خۇدنى بىلمەي ئىسراپچىلىق قىلىشلار كارخانا ئىقتىسادىغا چۈشكەن مەتە. بېيىش، پۇللۇق بولۇش ھەممە كىشىنىڭ ئارزۇسى. بېيىپ، يانچۇق تومپايغاندىن كېيىنلا يەپ - ئىچىش، ئېسىل كىيىنىش، ئۆيلەرنى، خانىلارنى بېزەش، سېلىش، جابدۇش، ھەشەمەتلىك ماشىنىلاردا ئولتۇرۇش، شۇ ئارقىلىق ئۆزىنىڭ نوپىلىقىنى خەققە كۆرسىتىپ قويۇش بولسا، تۇتامى يوق، چاكىنا ئادەمنىڭ تەبىئىتى. بۇنداقلا ئۆتكەن كۈنلىرىنى پۈتۈنلەي ئۇنتۇپ، ئەيىش - ئىشرەتتە باشقىلار بىلەن بەسلىشىشكە باشلايدۇ. لېكىن، ئۇلارنىڭ كۈنى ئۇزاققا بارمايدۇ. يەنە بىر قىسىملارچۇ، بېيىغانچە تىرىشچان، جاسارەتلىك، ئاددىي - ساددا بولىدۇ. ئابلەت مەمەت دەل مۇشۇنداق كىشى.

يەكەن ناھىيىلىك شىنخۇا كىتابخانىسى 1993 - يىلى بىر يۈرۈش ئائىلىلىكلەر ئۆيى سالىدى. ئابلەت مەمەتنىڭ ئولتۇرۇۋاتقان ئۆيى خام كېسەك بىلەن سېلىنغان كونا ھەم تار ئۆي بولۇپ، قائىدە بويىچە ئېيتقاندا ئۇنىڭغا بىر يۈرۈش ئۆي تەقسىم بولاتتى. لېكىن ئۇ، ئۆزىگە تەقسىم بولغان ئۆيى باشقا ئىشچى - خىزمەتچىلەرگە ئۆتۈنۈپ بەردى.

1995 - يىلى ياز كۈنلىرىنىڭ بىرىدە، ئۈرۈمچىدىكى نەشرىيات ئورۇنلىرىدىن بىرقانچە كىشى كەلدى. ئەلۋەتتە ئۇلارنىڭ شەرىپىگە زىياپەت بېرىشكە توغرا كېلەتتى. ئۇ، مېھمانلارنى بىرەر رېستورانغا باشلىسا تامامەن بولاتتى، لېكىن ئۇ، ئۇنداق قىلمىدى. نېمە ئۈچۈن؟ پارتىيە - ھۆكۈمەتنىڭ، ھۆكۈمەت پۇلغا چوڭ يەپ، چوڭ ئىچىش

شامىلىنى توسۇش توغرىسىدىكى يوليورۇقىنىڭ روھىغا ئاساسەنمۇ ياكى بىر قىسىم ئىشچى - خىزمەتچىلەرنىڭ ئۆسەك سۆزلەرنى پەيدا قىلىشنىڭ ئالدىنى ئېلىش ئۈچۈنمۇ؟! ياق، شۇ مىنۇتلارنىڭ ئۆزىدە ئابلەت مەمەت يۇقىرىقى ئىككى ئىشنىڭ ھېچقايسىسىنى ئويلىمىدى. ئۇ پەقەت رېستوراندا بۇزۇپ - چېچىشتىن ساقلىنىش، كارخانىنى ئارتۇقچە چىقىمدار قىلماسلىقىنى ئويلىدى. ئەل - ئاغىنىلەر بىلەن بىرگە بولۇشنىڭ مەقسىتى: بىر - بىرىگە ئۆزىنى كۆرسىتىپ قويۇش ئەمەس، پەقەت ئېغىزغا تېتىغۇدەك بىر ۋاخ تاماق، بىرقانچە تەخسە ياخشى قورۇما بولسىلا كۇپايەمانا بۇ ئابلەت مەمەتنىڭ مېھماندارچىلىق پەلسەپىسى. شۇڭا، ئۇ مېھمانلارنى يەكەندىكى بىر قىسىم يېقىنلىرى بىلەن قوشۇپ ئۆز ئۆيىگىلا چاقىردى. لېكىن ئۇنىڭ بۇ قىلغىنى مەن - مەنچىلىك تازا ئەۋجىگە چىققان شۇ كۈنلەردە بىر قىسىم مېھمانلارنىڭ كۆڭلىگە دېگەندەك يېقىپ كەتمىدى. دېمىسىمۇ جەمئىيەتتە «ئۈچتە ھەمراھ بولغۇچى خېنىملار» دىن ئىبارەت بۇ ئالاھىدە قوشۇن توغرىسىدىكى سۆز - چۆچەك، قىزىقىش، ماختىنىشلار ئاساسىي سۆھبەت تېمىسى بولۇپ قالغان، بازىرى جانلانغان ئەھۋالدا ئىقتىسادىي روناق تاپقان كارخانا دىرېكتورىنىڭ بۇ قىلىقى تولىمۇ غەلىتە بىر ئىش ئىدى. شۇ يىلى «ئۈچتە ھەمراھ بولغۇچى خېنىملار» نىڭ بازىرى ئىچكىرىدىكى خېيىي قاتارلىق جايلاردا ئىتتىك بولۇپ قالماستىن، شىنجاڭدا، ھەتتا يېزا - بازارلىرىمىزدىمۇ ئىتتىك بولۇۋاتاتتى. نېمە ئۈچۈن؟ ئۇلار زادى كىمگە ھەمراھ بولۇپ، كىمنىڭ پۇلىنى خەجلەۋاتىدۇ؟! نۆۋەتتە خېلى كۆپ ساندىكى كارخانىلارنىڭ ئەھۋالى ئومۇميۈزلۈك ياخشى ئەمەس، بىر قىسىم كارخانىلاردىكى ئىشچى - خىزمەتچىلەر ھەتتا تۇرمۇش

پۇلىنىمۇ ئالالمايۋاتىدۇ. ئۇلار ئەلۋەتتە «ئۈچتە ھەمراھ بولغۇچى خېنىملار» نىڭ ھەمراھ بولۇش ئويىپىكتى بولالمايدۇ. دېھقانلار يىلبويى جاپا - مۇشەققەتلىك تېرىقچىلىق قىلىپ، قان - تەرىنىڭ بەدىلىگە ئاران دېگەندە ئائىلە تۇرمۇشىنى قامدايدۇ. ئۇلارنىڭمۇ رېستوران، مېھمانخانا، تانسىخانلارغا قەدەم تەشرىپ قىلىشى مۇمكىن ئەمەس. ھەر ئايدا بىر قېتىم ئىدارە كاسسىرىنىڭ ئالدىغا بېرىپ بىر ھازا ھېساب - كىتاب قىلىپ، ئاران دېگەندە تۈرلۈك سۈزگۈچلەردىن سالامەت ئۆتەلگەن نەچچە يۈز يۈەن ئىش ھەققىنى تېپىپ ئالالايدىغان خىزمەتچىلەر، ئوقۇتقۇچىلارمۇ بىرەر قېتىم ئۇنداق جايلارغا بېرىپ، «ھەشەمەتچىلىك» قىلىشنى خىيالغىمۇ كەلتۈرەلمەيدۇ. ئۇنداقتا «ئۈچتە ھەمراھ بولغۇچى خېنىملار» نى بېيىتىۋاتقان كىم؟! ھوقۇقى بار، پۇلى بارلار. يۇقىرىدىكىلەر دائىم تۆۋەنگە چۈشۈپ خىزمەتلەرنى تەكشۈرىدۇ، تۆۋەندىكىلەر يۇقىرىدىكىلەرنى ياخشى كۈتۈۋېلىش ئۈچۈن دۆلەت پۇلىغا، كوللېكتىپنىڭ پۇلىغا مەرتلىك قىلىپ، ئۇلارنى رېستورانلارغا، مېھمانخانىلارغا، تانسىخانلارغا باشلاپ بېرىپ مېھمان قىلىدۇ. مېھمان كۈتۈش پۇلىنىڭ ھەممىسى دېگۈدەك «ئۈچتە ھەمراھ بولغۇچى خېنىملار» نىڭ چۆنتىكىگە چۈشىدۇ. بۇنداق خادىملارنىڭ پەلسەپىسىگە «رومكا قولغا چىقسا سىياسەت كەڭلىشىدۇ. خېنىم قۇچاققا چىقسا ھەرقانداق ئىش بېجىرىلىدۇ» دېگەن ئىدىيە سىڭىپ كەتكەن. بۇنداق ئىدىيىدىكىلەرنىڭ كۆپىنچىسى يەنىلا تۈرلۈك چوڭ - كىچىك كارخانىلارنىڭ دىرېكتورلىرى. ئۇلار ئەنە شۇنداق تۈرلۈك ۋاسىتە ۋە ئۇسۇللارنى قوللىنىپ، باج، بازار باشقۇرۇش تارماقلىرىنىڭ كۈندە دېگۈدەك كېلىۋېلىشىنىڭ، چوڭ سوممىلىق تالۇنلارنى يېزىپ

تەڭلىشىنىڭ ئالدىنى ئېلىپ، ئۇلارنىڭ سىياسەت، پرىنسىپ، قائىدە سۆزلەپ ھارمايدىغان ئېغىزلىرىنى ئېتىدۇ. ھەرقايسى مال بىلەن تەمىنلىگۈچى ئورۇنلارنىڭ ئىشەنچسىزىنى، قوللىشىنى قولغا كەلتۈرۈپ، مال كەلتۈرۈش يوللىرىنى ئاچىدۇ. مانا بۇ يالغۇز دىرېكتورلارغىلا مۇناسىۋەتلىك ئىش بولمىسىمۇ، يەنە ئاز ساندىكى دىرېكتورلار كۆپلەپ پۇل خەجلەپ ئىسراپخورلۇق قىلمايمۇ، ئۆزىنىڭ تەدبىرلىكلىكى، ئوچۇق - يورۇقلۇقى بىلەن مال بىلەن تەمىنلىگۈچى ئورۇنلارنىڭ ئىشەنچسىزىنى قولغا كەلتۈرۈپ، ئۆز ئورنىنىڭ ئىستىقبالى ئۈچۈن يول ئاچالايدۇ. ئۇ بۈگۈنمۇ شۇنداق قىلدى. ئاغزىدىن چىقارمىغىنى بىلەن رېستوراندا ئولتۇرالمىغانلىقى ئۈچۈن كۆڭلى يېرىم بولۇۋاتقان بىر قىسىم مېھمانلار ئابلەت مەمەتنىڭ سۆزمەنلىكى، ناتىقلىقى، ئوچۇق - يورۇقلۇقى ۋە لەتىپە - يۈمۈر ئېيتىشقا ماھىرلىقى ئالدىدا ھەممىنى ئۇنتۇپ، كۈلۈپ - تېلىقپ، ئېچىلىپ - يېيىلىپ ئولتۇرۇشتى. سورۇن راسا قىزىپ خۇش كەيپىلىك ئەۋجىگە چىققاندا، بىردىنلا كۆتۈرۈلگەن توك ھەرىسىنىڭ، توك رەندىسىنىڭ يۇقىرى شاۋقۇنلۇق ئاۋازى ئۇلارنىڭ سۆھبىتىنى ئۈزۈپ قويدى. ھەممە تەڭلا، خۇددى ئالدىنلا كېلىشىۋالغاندەك «بۇ ئەمدى نېمە ئىش» دېگەن مەنىدە ئابلەت مەمەتكە تىكىلدى.

ئەسلى ئەھۋال مۇنداق ئىدى، ئابلەت مەمەت ئولتۇرۇۋاتقان ئۆينىڭ ئارقا تەرىپىدە 100 كۋادرات مېتىر ئەتراپىدا بىكار يەر بولۇپ، نەچچە يىللاردىن بېرى بۇ جاي ئەسكى - تۈسكىلەر ئامبىرى بولۇپ تۇرغان، ئىككى يىلنىڭ ئالدىدا ئابلەت مەمەت بۇ جاينى بىر ياغاچچىغا بەش يىللىق مۇددەت بىلەن 20 مىڭ يۈەنگە ئىجارىگە بەرگەن بولۇپ، ئۇ

تولۇراق توك ھەرىسى، توك رەندىسى دېگەندەك
ئۆسكۈنىلەرنى كېچىسى ئىشلىتىشكە مەجبۇر بولاتتى. چۈنكى
مۇشۇ ئورۇنغا نىسبەتەن ئېيتقاندا كېچىسى توك بېسىمى
بىرقەدەر تۇراقلىق بولاتتى.

ئابلەت مەمەتنىڭ چۈشەندۈرۈشلىرىنى ئاڭلىغان
مېھمانلار نېمە ئۈچۈندۇر ئۇنىڭ گېپىگە تازا ئىشەنچ
قىلالمىغاندەك بىر - بىرىگە گۇمانسىراش نەزەرى بىلەن
قاراشتى. ئارىدىن بىرى گەپتانلىق قىلىپ ئېغىز ئاچتى:
- ئاجىڭلىمۇ ئويۇن - تاماشاغا ئامراق، لېكىن بۇ
ئادەم بەك تېجەشلىك. شۇڭا پۇل تۆلىمەيدىغان مۇزىكىدىن
تۈن بويى بەھرىمەن بولۇش ئۈچۈن شۇنداق قىلغاندۇ
تايىنلىق.

- ھەي، ئىست، ھەي، - دېدى ئارقىدىنلا بىرسى
ئېغىز ئېچىپ، - ئۆيىمىزدە ئارانلا تېلېۋىزور، VCD ،
ئۇنئالغۇ، توڭلاتقۇ قاتارلىقلار بولغاچقا، بىزنىڭ ئائىلە
ئېلىكتىر سايمانلىرىمىز خېلى تولۇق دەپ يۈرۈپتۇق،
ئاجىڭلىنىڭ ئۆيىدە بولسا توك ھەرىسى، توك رەندىسى
دېگەنلەرمۇ تولۇقكەن ئەمەسمۇ؟!

مېھمانلار ئۆچكىدەك مەرىشىپ، تېلىقپ - تېلىقپ
كۈلۈشتى. بىر قىسىملار خېلى بىر ھازاغىچە كۈلكىسىنى
توختىتالماي خىخىلداپ ھىجىيشتى. ئابلەت مەمەت بولسا
قۇلاقلىرىغىچە قىزىرىپ مېھمانلارنىڭ چېھرىگىمۇ قارىيالماي
ئولتۇرۇپ قالدى. شۇ دەقىقىلەردە ئۇنىڭ سۆزمەنلىكى،
ناتىقلىقى نەلەرگىدۇر يوقالغانىدى.

شۇ كۈنكى ئەھۋال خېلى بىر چاغلارغىچە ئۇنىڭ
ئېسىدىن چىقمىدى. مۇشۇ بىر مەسىلە ھەققىدە ئۇنىڭ
كۆڭلىنى چۈشەنمىگەنلەر يالغۇز شۇ كۈنكى مېھمانلارلا
ئەمەس، ئۇنىڭ ئەڭ يېقىن كىشىلىرىدىن بولغان مېھرىبان

ئانىسىمۇ، كۆيۈمچان دادىسىمۇ ئۇنىڭ بۇ ھەقتىكى چۈشەندۈرۈشلىرىنى قوبۇل قىلالىدى. ئۇلار، تالاي - تالاي قېتىملاپ ئابلەت مەمەتنىڭ ئۆيىگە تەكلىپ قىلىشلىرىنى رەت قىلدى. رەت قىلىمىغان چاغلىرىدىمۇ شۇ يەردە قونۇپ قېلىشنى خالىمىدى. بۇ ئىشلارنىڭ سەۋەبى بىرلا بولۇپ «سېنىڭ ئۆيۈڭدە ئادەم ياخشى ئارام ئالغىلى بولمايدىكەن» دېگەندىنلا ئىبارەت ئىدى.

ئابلەت مەمەت ئۈچۈن ئېيتقاندا، بۇ خىل زىددىيەتنى ھەل قىلىشنىڭ يولى ئاسان، ئۇ پەقەت توختامنى بۇزۇپ، ھېلىقى ياغاچچىنى بۇ يەردىن يۆتكىۋېتىپ، بۇ جايىنى خۇددى بۇرۇنقىغا ئوخشاشلا بىكار تاشلاپ قويسا، ھەممە ئىش تۈگەيتتى. ھېچكىمنىڭمۇ پىكرى چىقمايتتى. لېكىن، ھېلىقى 20 مىڭ يۈەنچۇ؟! توغرا، خېلى نۇرغۇن دېرېكتورلار، كارخانا - شىركەت مەسئۇللىرى ئۇنچىلىك پۇلنى كۆزگىمۇ ئېلىپ قويمايدۇ. لېكىن ئۇ يەكەن ناھىيىلىك شىنخۇا كىتابخانىسىدەك بىر كىچىك كارخانا ئۈچۈن ئېلىپ ئېيتقاندا خېلىلا كۆپ پۇل ئىدى. ئابلەت مەمەت مۇشۇ نۇقتا ئۈچۈن ھەممىگە چىددى.

ئۇرۇق - تۇغقانچىلىقنىڭ مېھرى چوڭقۇر، بېغى مەھكەم بولىدۇ. ئەمما، ئايرىم ئىشلاردىكى چەك - چېگرا ئېنىق بولمىسا ئۇ مەھكەم بولماي قالىدۇ. 1993 - يىلىنىڭ كۈز پەسلىدە ئۇ ئۈرۈمچىگە قىلغان بىر قېتىملىق سەپىرىدە سىڭلىسىنىڭ ئېرى نۇرمەمەتجاننى يول بويى ئىززەتلەپ، ھۆرمەتلەپ تۇردى. ئۇلارنىڭ سەپىرى شۇنچىلىك كۆڭۈللۈك سەپەر بولدى. لېكىن، ئۈرۈمچىگە چۈشۈپ بىر قانچە كۈندىن كېيىنكى ئەھۋال ھەر ئىككىيلەننىڭ كۆڭلىنى غەش قىلىپ قويدى.

ئۇ بىر كۈنى ئەتىگەندىلا كىتابخانا قارمىقىدىكى

مەدەنىيەت بۇيۇملىرى پۈككىي ئۈچۈن مال سېتىۋالغىلى چىقتى. ماللار ئاساسەن ئېلىنىپ بولغاندىن كېيىن، ئۇلار يەنە بىر تۈركۈم سۇلياۋ پالاس سېتىۋالدى. ئويلىمىغاندا، نۇرمەمەتجان ئېغىز ئېچىپ قالدى.

— ئابلەت ئاكا، بۇ خىل سۇلياۋ پالاستىن مەن 11 مېتىر ئېلىۋالاي، مېھمانخانا ئۆيۈمنىڭ ئاستىغا سېلىشقا شۇنچىلىك بولسلا يېتەتتى. بەك چىرايلىقكەن.

— بولىدۇ، ئېلىڭ. بىزنىڭ ماشىنىدا بىرگە ئالغاچ كېتەيلى.

— ماڭىزىندا ئۈنچىلىك مالنى پارچە ساتمايدىكەن. دېمەكچى بولغىنىم، سىز ئالغىنىڭىزدىن 11 مېتىر پارچىلاپ بېرىڭ دېمەكچى مەن، — دېدى ئۇ چۈشەندۈرۈپ.

— مۇنداق دەڭ، — دېدى ئابلەت مەمەت كۈيئوغلنىڭ مەقسىتىنى چۈشىنىپ، — ئۇنداق بولسا ئۇنى بۇ يەردە پارچىلاپ ئولتۇرغاندىن كۆرە يەكەنگە بارغاندىن كېيىن ئالسىڭىز بولمامدۇ؟!

— ئۇنداق قىلسامغۇ بولاتتى، يەكەنگە بارغاندا ھازىرقى توپ باھاسى بويىچە بەرمەسىز ھەقاچان. شۇڭا دەيمەن ئەمدى... — دېدى نائىشەنچ بىلەن.

— ئۇ، ئەلۋەتتە شۇنداق بولىدۇ. بۇ نۇقتىنى سىز ئوبدان چۈشىنىسىز. يەكەنگە بارغاندىن كېيىن كىتابخانا ماڭىزىنىڭ ئۆزىنىڭ چىقىرىش باھاسى بولىدۇ.

— شۇڭا دەۋاتىمەن. مۇشۇ يەردىلا 11 مېتىر سۇلياۋ پالاسنى پارچىلاپ توپ باھادا ئېلىۋالسام، قالغىنىنى ماڭىزىغا سېلىپ قويسىڭىز بولىدىغۇ... .

— بارچە سۇلياۋ پالاس سېتىلماي، بېسىلىپ قالسىچۇ ئاندىن؟

— بېسىلىپ قالسا؟! ئۈنچىلىك مالنىڭ بېسىلىپ

قېلىشىدىن سىز نېمە ئەنسىرەپ يۈرىسىز. بىز ئۈچۈن ئۈنچىلىك مال بېسىلىپ قالسا قالمادۇ. زىيان بولسا كوللېكتىپكە، سىز بىلەن بىزگە بولامتى - يە؟

— ئوغۇ شۇنداق، — دېدى ئابلەت مەمەتنىڭ بىردىنلا جۇدۇنى تۇتۇپ، — ئۇرۇق - تۇغقانچىلىق مېھرى ھەممىدىن ئۇلۇغ. لېكىن كارخانىمۇ، ئاشۇ كوللېكتىپ ئورۇندىكى ئىشچى - خىزمەتچىلەرمۇ ئوخشاشلا ئۇلۇغ. ئادەمنىڭ ئەڭ ئۇلۇغلۇقى ئادەمگە ئىشىنىشتە. مەن كوللېكتىپنىڭ نەچچە تۈمەنلەپ پۇلىنى كۆتۈرۈپ سودا قىلىمەن دەپ چىقىپ كەتسەم، ئۇلار ماڭا ئىشىنىپ، خاتىرجەم ھالدا ئۆز خىزمەتلىرىنى ياخشى قىلىۋاتقان تۇرسا، مەن ئۇلارنى كۆرمىدى دەپ ئىشەنچىسىنى يەردە قويۇپ، ئۆزۈم بىلگەنچە ئىش قىلىپ يۈرسەم قەلبىم ئازار يېمەمدۇ؟! بولدى. سىز بۇ يەردە سۇلياۋ پالاس ئالىمەن دەپ ئاۋارە بولۇپ يۈرمەڭ. يەكەنگە بارغاندىن كېيىن كېرەكلىك سۇلياۋ پالاسنى مەن ئېلىپ ئۆيۈڭلەرگە سېلىپ قويماي. سىلەرنىڭ ئۆيۈڭلار ئوخشاشلا مېنىڭ ئۆيۈم ئەمەسمۇ؟ — دېدى ئۇ نۇرمەمەتجاننىڭ كۆڭلىنى ياساپ.

— بولدى، — دېدى سەل ئاچچىقى كەلگەن نۇرمەمەتجان. نەچچە يىلدىن بېرى ئۆيىمىزگە سۇلياۋ پالاس سالمايمۇ ئولتۇرۇۋەرگەن. ھېلىھەممۇ شۇنداق ئولتۇرساقمۇ كۈنىمىز ئۆتەر. . . ھازىر مېنىڭ ئازراق ئىشىم بار ئىدى، كېيىن كۆرۈشەرمىز، — ئۇ شۇنداق دېگەنچە ئابلەت مەمەتنىڭ يېنىدىن كېتىپ قالدى. شۇنىڭدىن كېيىن ئۇلار ئۈرۈمچىدە قايتا كۆرۈشەلمىدى. نەچچە كۈنگىچە ئابلەت مەمەتنىڭ كۆڭلى بىر قىسىما بولۇپ ئارامسىزلىنىپلا يۈردى. لېكىن ئۇ ئۆزىنىڭ خاتا قىلمىغانلىقىغا ئىشىنەتتى. كىملا بولمىسۇن ئازراق ھوقۇق ئىگىلىگەندىن كېيىن

ئالدى بىلەن ئۆزىنىڭ، ئۇرۇق - تۇغقانلىرىنىڭ، يېقىنلىرىنىڭ كۆمۈچىگە چوغ تارتىشنى، ئۇلارغا ياردەم قىلىش ئارقىلىق ئۆزىنىڭ زادى قانچىلىك ئادەم ئىكەنلىكىنى، قولىدىن زادى قانچىلىك ئىش كېلىدىغانلىقىنى كۆرسىتىپ قويۇشنى ئويلايدىغان ئەھۋال ھەر دوقمۇشتا ئۇچراپ تۇرىدىغان بۈگۈنكى كۈندە نۇرمەمەتجاننىڭ ئاغرىنىش، رەنجىشلىرىنى قانداقمۇ ئورۇنسز دېگىلى بولسۇن؟!

ئۇنداقتا، ئابىلەت مەمەت ئۇرۇق - تۇغقاندارچىلىقىنىڭ يۈز - خاتىرىسىنى قىلماي، ئۆز ئورنىدىكى ئىشچى - خىزمەتچىلەرنى ئۇلۇغلاپ كەتتىمۇ؟! مانا بۇ سوئالغا ھەر بىر كىشىنىڭ يۈرىكىلا جاۋاب بېرەلەيدۇ، خالاس.

9

كارخانا تەرەققىياتىدا ئىقتىسادىي ئۈنۈمنى قوغلىشىش، ئىقتىسادىي ئۈنۈمنى ئالدىنقى ئورۇنغا قويۇش - كارخانىنىڭ ئېھتىياجى ۋە بارلىق كارخانىچىلارنىڭ ئورتاق نىشانى. لېكىن، نوقۇل ھالدا ئىقتىسادىي ئۈنۈمنى قوغلىشىپ، ئىجتىمائىي ئۈنۈمگە ئورۇن بەرمەسلىك، كۆڭۈل بۆلمەسلىكنىڭ ئۆزى يىراقنى كۆرەلەيدىغان، نەزەر دائىرىسى كەڭ كارخانىچىلارنىڭ ئىشى ئەمەس. مانا بۇ، ئابىلەت مەمەت دائىم ئېسىدىن چىقارمىغان، كۆڭۈل بۆلۈپ كېلىۋاتقان مەسىلىلەرنىڭ بىرى.

1992 - يىلى 12 - ئايدا ئابىلەت مەمەت پەيلو ئەمگەك بىلەن ئۆزگەرتىش مەيدانىدا ئۆزگىرىۋاتقان بىر گۇناھكار يازغان بىر پارچە خەتنى تاپشۇرۇپ ئالدى. خەتتە مۇنداق دېيىلگەندى: «مېنىڭ نەزەرىمدە كىتاب ئوقۇش قاغىرىغان

كۆڭۈللەرگە ئاراملىق بېغىشلايدۇ. زېرىككۈچىلەرگە ھەمراھ بولالايدۇ. تۇرمۇشىڭىزغا يېڭى مەنا قوشىدۇ. كىتاب ئوقۇش ئادەتتىكى كىشىلەرنى كۆپ تەرەپلىمە قابىلىيەتلىك كىشى قىلىپ ئۆزگەرتىدۇ. مېنىڭچە بولغاندا، مەيلى سەن قايسى خىلدىكى، قايسى تەبىقىدىكى، نېمە ئىش قىلىدىغان، قەيەردە تۇرىدىغان ئادەم بولۇشىڭىدىن قەتئىينەزەر يەنىلا كىتاب ئوقۇشىڭ كېرەك. بىكار تەلەپ كىشىلەر ئۈچۈن ئېيتقاندا، كىتاب ئوقۇش بىر خىل ئىچىۋىشنى چىقىرىش بولىدۇ. پۇلى بار كىشىلەر ئۈچۈن ئېلىپ ئېيتقاندا كىتاب ئوقۇش بىر خىل سىپايلىق بولىدۇ. ھوقۇقى بار كىشىلەر ئۈچۈن ئېلىپ ئېيتقاندا كىتاب ئوقۇش بىر خىل ئۆز تالانتىنى نامايان قىلىش بولىدۇ. پۇلى، ھوقۇقى يوق، بىكار تەلەپ كىشىلەر ئۈچۈن ئېلىپ ئېيتقاندا، كىتاب ئوقۇش ھاياتلىق ۋە مەۋجۇت بولۇپ تۇرۇشنىڭ زۆرۈر شەكلى بولىدۇ. كىتاب ئوقۇش ئۇلارنىڭ تۇرمۇشىدىن ئايرىۋېتىلىدىكەن، ئۇ ھالدا ئۇلار ئۆمۈرتىقىسىدىن ئايرىۋېتىلگەن بولىدۇ. گەرچە مەن مەلۇم سەۋەبلەر بىلەن جەمئىيەتتىن ئايرىلىپ بۇ يەرگە كېلىپ قالغان بولساممۇ، يەنىلا ئىلگىرىكىدەك كىتابخۇمارلىقىمنى تاشلىيالمىدىم. قولۇمدا كىتابلا بولسا، تۇرمۇشىمنى تولىمۇ مەنلىك ئۆتۈپ كېتىپ بارغاندەك ھېس قىلىدىكەنمەن ھەم ئۆزگىرىش ئەھۋالىمدىمۇ ياخشىلىنىش بولىدىكەن. شۇڭا مەن سىلىدىن ئاۋازىڭىزچىلىك ھېس قىلماي، ماڭا بىر قانچە پارچە ياخشى كىتاب يەتكۈزۈپ بېرىشلىرىنى ئۆتۈنۈش بىلەن بىرگە، مۇشۇ ئۆزگەرتىش مەيدانىغا بىر كىتاب سېتىش ئورنى قۇرۇپ بېرىشلىرىنى ئۈمىد قىلىمەن. چۈنكى كىتاب بولمىغان ئورۇن گويا گۈلى يوق گۈللۈككە، بىرەر دانە قۇشمۇ كەلمەيدىغان ئورمانزارلىققا، بىرەر تال يۇلتۇزمۇ يوق ئاسمانغا، بىرەر

تامچە سۈيىمۇ يوق كۆلگە ئوخشاپ قالدىكەن» . . .
ئابلەت مەمەت خەتنى تۇتۇپ ئۇزۇندىن - ئۇزۇن
ئولتۇرۇپ كەتتى. مانا بۇ بىر گۇناھكارنىڭ قەلب سۆزى،
قەلب ساداسى. ئەگەر بىزدە كىتابقا ئەنە شۇنداق مۇئامىلە
قىلىدىغانلار مىڭلاپ، ئون مىڭلاپ كۆپەيسە نەقەدەر ياخشى
بولاتتى - ھە! ئۇ قەتئىي نىيەتكە كېلىپ بۇ گۇناھكارغا
بىرقانچە پارچە ياخشى كىتاب يەتكۈزۈپ بېرىشنى كۆڭلىگە
پۈكۈپ قويدى.

ئۇ، ئەتىسلا ئون نەچچە پارچە ياخشى كىتابنى تاللاپ
ئېلىپ، قاتتىق سوغۇققا قارىماي، 80 كىلومېتىر
يىراقلىقتىكى پەيلو ئەمگەك بىلەن ئۆزگەرتىش مەيدانىغا
قاراپ ماڭدى. ئۇ مەيدانغا بارغاندىن كېيىن خەتتە يېزىلغان
ئادرېس بويىچە كىتاب تەلەپ قىلغۇچىنى تېپىپ، كىتابلارنى
تاپشۇرۇپ بەرگەندىن كېيىنلا مەيدان مەسئۇللىرى بىلەن
كۆرۈشۈپ، بىر كىتاب سېتىش ئورنى قۇرۇپ، بۇ
ئورۇندىكى ئىشچى - خىزمەتچىلەرنىڭ ۋە گۇناھكارلارنىڭ
كىتاب - ماتېرىياللارغا بولغان تەشۋالىقىنى قاندۇرۇش بىلەن
بىرگە، تارىختىن بېرى بۇ ئورۇندا كىتاب - ماتېرىيال
سېتىش ئورنى بولماسلىقتەك قاتمال ھالەتكە خاتىمە بېرىش
پىلانىنىڭ بارلىقىنى ئوتتۇرىغا قويدى. بۇ پىكىر مەيدان
مەسئۇللىرىغا ياقتى ۋە كىتاب سېتىش ئورنى قۇرۇشقا
كىرىشتۈردى. ئەمما، تا بۈگۈنگە قەدەر كىتاب سېتىش
ئورنىدىن يىلىغا 3000 يۈەندىن 5000 يۈەنگىچە زىيان
چىقىپ كېلىۋاتقان بولسىمۇ، ئۇ، بۇ ئىشنى پەقەت
ئىجتىمائىي ئۈنۈم ئۈچۈنلا داۋاملاشتۇرۇپ كەلمەكتە.

ھاياتنىڭ ئۆزى بىر تاسادىپىيلىق. ئۇ، ئۆز قوينىدىكى
تاسادىپىيلىقلارنىڭ كۆپلىكى بىلەن قەدىرلىك. بەزىدە
شۇنداق ئەھۋاللارمۇ بولىدۇكى، مەغلۇبىيەت غەلىبىنىڭ

مۇقەددىمىسى، كۆڭۈلنى غەش قىلىدىغان ئىشلار پارلاق كەلگۈسىنىڭ باشلىنىش ئېغىزى بولۇپ قالدۇ. ئابلەت مەمەتنىڭ كەلگۈسى ئۈچۈن باسقان قۇتلۇق قەدىمىنىڭمۇ ئەنە شۇنداق كۆڭۈلنى غەش قىلىدىغان بىر مۇقەددىمىسى بولغان. 1996 - يىلى 1 - ئاينىڭ ئاخىرقى يەكشەنبە كۈنى

ئىدى. كىتابخانا ماگىزىنىدىكى سودا - مۇلازىمەت ئەھۋالىنى ياندىن كۆزىتىپ تۇرغان ئابلەت مەمەت توساتتىن بىر كىچىك بالىنىڭ بىر كىشىنىڭ يانچۇقىدىن پۇل ئوغرىلاۋاتقانلىقىنى كۆرۈپ قالدۇ. ئۇ، مەسىلىنى ۋاقتىدا، چىرايلىقچە ھەل قىلىۋېتىش ئۈچۈن بالىنىڭ قولىدىن «كاپ» قىلىپ تۇتۇۋالدى - دە، بالىنىڭ قولىدىكى پۇللارنى ئېلىپ ئىگىسىگە قايتۇرۇپ بېرىپ، بالىنى ئۆز ئىشخانىسىغا ئېلىپ كىرىپ تەربىيە قىلماقچى بولدى.

- ماڭا قارا، - دېدى ئابلەت مەمەت بالىغا بىر خىل سىپايلىق بىلەن، - تۇرقۇڭدىن قارىغاندا ئەمدىلا 15 - 16 ياشلارغا كىرگەندەك تۇرسەن. شۇنداق چىرايلىق بالا بولۇپسەن. مۇشۇ ئەپتىڭ بىلەن ئوغرىلىق قىلىشقا ئۇيالىمىدىڭمۇ؟ ئوغرىلىق قىلىۋاتقان ئاشۇ مىنۇتلاردا ئۆزۈڭنىڭ ئۇرۇق - ئەۋلادىڭغا، مىللەتكە، يۇرتۇڭغا قانداق يۈز كېلەلەيدىغانلىقىڭنى ئويلاپ كۆرمىدىڭمۇ؟ ئېيتە قېنى، بۇنداق پەسكەش ئىشنى يەنە قىلامسەن - يوق؟!

بالا خېلى ئۇزۇنغىچە جىمىپ كەتكەندىن كېيىن ياش يۇقى كۆزلىرى بىلەن ئابلەت مەمەتكە تىكىلىپ تۇرۇپ ئېغىز ئاچتى.

- ئاكا، مەن ئالدى بىلەن مىللەتكە، ئۇرۇق - ئەۋلادىمغا يۈز كېلەلمەسلىكتىن ئەمەس، ئۆز - ئۆزۈمگە يۈز كېلەلمەيدىغانلىقىمدىن ئازابلىنىۋاتىمەن. مېنىڭچە بولغاندا ئادەم ئالدى بىلەن ئۆز - ئۆزىگە يۈز كېلەلەيدىغان بولغاندىن

كېيىن ئاندىن ئۇرۇق - ئەۋلادى، مىللىتى، يۇرتى ھەققىدە باش قاتۇرىدۇ. مەن بولسام ئۆز - ئۆزۈمگە يۈز كېلەلمەيدىغان ئادەم. چۈنكى پۈتۈن سۈرۈك بىر ئوغۇل بالا تۇرۇپ قورسىقىمىنىمۇ تۈزۈكرەك تويغۇزالمىسام، قانداقمۇ باشقا ئىشلار ھەققىدە باش قاتۇرالايمەن؟ مېنىڭ بۇ سۆزلىرىمنى ئاڭلاپ ھېچقانداق غايە - ئارزۇسى، غەيرەت - جاسارىتى يوق بىر نەرسىكەن دەپ قالغانسىز، ئېھتىمال، مېنىڭمۇ باشقا بالىلارغا ئوخشاش ياخشى ئوقۇش شارائىتىغا ئېرىشكۈم، كۆپلەپ ئىلىم ئىگىلەپ، ئالىي مەكتەپلەرگە بېرىپ ئوقۇغۇم، ۋەتەن، مىللەت ئۈچۈن بىر ئۇلۇش تۆھپە قوشقۇم بار ئىدى. ئەپسۇس، بۇلارنىڭ ھەممىسى بىر شېرىن خىياللا بولۇپ قالدى. دادام، ئانىلار مېنى تاشلاپ، بالدۇرلا ئۇ دۇنياغا كېتىپ قالدى. مەن تاغامنىڭ ئالدىدا قالدىم. تاغاممۇ ئۆزىنىڭ دەردى ئۆزىگە خوپ يەتكۈدەك ئادەم ئىدى. ئاخىرى مەكتەپتە كىتاب - ماتېرىيال ئېلىشقىمۇ پۇل تاپالماي، مۇئەللىمنىڭ، ساۋاقداشلىرىمنىڭ ئالدىدا «قەلەندەر» ئاتىلىپ خورلاندىم. كەمسىتىشكە ئۇچرىدىم. ئېيتىشقا ئاكا، نامرات ئائىلىدە تۇغۇلۇشۇم، كىچىك تۇرۇپلا يېتىم قېلىشىم... مۇشۇ... مۇشۇلارنىڭ ھەممىسى مېنىڭ گۇناھىمىمۇ؟! ئاخىرى تاغامنىڭ ئۆيىدىنمۇ قوغلاندىم، مانا ھازىر ھېلىقى سەت قىلىقىم بىلەن ئالدىڭىزدا تۇرۇپتىمەن...

بالا ئېسەدەيتتى. ئۇنىڭ كۆزلىرىدىن توختاۋسىز چۈشۈۋاتقان ياش ئابلىت مەمەتنى ئويلىاندۇرۇپ قويدى. ئۇ «يەكەن گېزىتى» نىڭ بىر قانچە كۈن ئىلگىرىكى سانىدا ئېلان قىلىنغان «بىچارە يۆلەنچۈك» سەرلەۋھىلىك ئاخبارات ئوچىركىدىكى مۇنۇ قۇرلارنى ئېسىگە ئالدى: «ھازىر، يەكەن بازىرىدا ھەر ئېيىغا ھۆكۈمەتكە ۋاكالىتەن خەلق

ئىشلىرى كادىرى ئابلىز ئوبۇلنىڭ قولىدىن قۇتقۇزۇش پۇلى ئالدىغان 250 ئائىلە بولغاننىڭ سىرتىدا، ھەرخىل ھېيت-بايرام ۋە قىشنىڭ قەھرىتان سوغۇقلىرىدا ئابلىز ئوبۇلنىڭ قولىغا قارايدىغان 500 گە يېقىن تۇرمۇشتا قىيىنچىلىقى ئېغىر نامرات ئائىلە بار. ئۇ، ئۆزىنىڭ كۈندىلىك خىزمىتىنى نورمال ئىشلىگەندىن سىرت، ئەنە شۇ نامرات، تۇرمۇشتا قىيىنچىلىقى بار قېرىنداشلىرى ۋە ئۇلارنىڭ پەرزەنتلىرى ئۈچۈن باش قاتۇرىدۇ.

1995 - يىلىنىڭ ئەتىياز پەسلى يېتىپ كېلىشى بىلەن تەڭ ئابلىز ئوبۇل جىددىيلىشىپ كەتتى. ئۇ، ئارقا - ئارقىدىن يەكەن بازىرىدىكى مەرىپەتپەرۋەر، ۋەتەنپەرۋەر، خەلق سۆيەر دىنىي زات ۋە يەككە تىجارەتچىلەردىن ئابىلەت رازىق ھاجىم، ئابدۇرىشىت مەخسۇم ھاجىم ۋە نۇرۇللا ھاجىم قاتارلىقلارنىڭ ئىشىكىنى بىر - بىرلەپ چېكىپ، ئۇلارغا يەكەن بازىرىدىكى 500 دىن ئارتۇق نامرات ئائىلىنىڭ قىيىنچىلىقىنى بىر خىل قورۇنۇش، بىچارىلىق تۇيغۇسى ئىچىدە تۇرۇپ چۈشەندۈردى. ئۇلارنى ئەتىيازنىڭ سېرىقتال مەزگىلىدىن ئۆتكۈزۈپ كېتىش ئۈچۈن ياردەم تەلەپ قىلىپ كەلگەنلىكىنى خېجىللىق ئىچىدە ئوتتۇرىغا قويدى. ھاجىملارنىڭ ھېچقايسىسى ئابلىز ئوبۇلنىڭ گېپىنى يىرمىدى. ئەكسىچە «بۇ بىزنىڭ قىلىشقا تېگىشلىك ئىشىمىز. سىلى خاتىرجەم بولسىلا، دېيىشىپ، ياردەم قوللىرىنى سۈنۈشتى. بولۇپمۇ ئابىلەت رازىق ھاجىم شۇ بىر قېتىمدىلا 100 توننا كۆمۈر، 350 تاغار مەدەك، 20 توننا ئاق ئۇن ياردەم قىلدى. قۇربان ھېيت يېتىپ كېلىش ئالدىدا ئۇ يەنە بىر قېتىم جىددىيلەشتى، نۇرۇللا ھاجىم بىلەن ئابدۇرىشىت مەخسۇم ھاجىم جامى ئالدى مەكتەپ بىلەن ياركوچا باشلانغۇچ مەكتەپتىكى يېتىم - يېسىرلارنىڭ

ھېيتلىق تۇرمۇشىنى ئورۇنلاشتۇردى. ئەمدى ئۇنىڭ كۆز ئالدىدا ئالتۇن مەكتەپ، چاسۇ مەكتەپ ۋە يېڭى شەھەر مەكتەپتىكى يېتىم - يېسىرلارنىڭ تۇرمۇشىنى قانداق ئورۇنلاشتۇرۇش مەسىلىسى قالغانىدى. ئاخىرى ئابلىز ئوبۇل يەنە ئابلەت رازىق ھاجىمنى ئىزدەپ باردى.

— ئەستايىلىزخان، ئۆزلىرى بىلەن مەن قىلىدىغاننى ئۆتكەندە قىلىپ بولدۇم.

— ئوغۇ شۇنداق. بىراق، ئاشۇ ئۈچ مەكتەپتىكى 100 نەپەردىن كۆپرەك يېتىم - يېسىر، نامرات ئوقۇغۇچىنىڭ ھېيتلىق تۇرمۇشىنى زە... .

— بولدى، سىلى ماڭا ئاشۇ نامرات ئوقۇغۇچىلارنىڭ ئىسىملىكىنى تەييارلاپ بەرسىلە، — ھاجىمنىڭ گېپىنى ئاڭلاپ، ئابلىز ئوبۇلنىڭ يۈزىگە كۈلگە يۈگۈردى... .

ئاشۇ كېچىسى ئابلەت مەمەت ھەرقانچە قىلىپمۇ ئۇخلىيالمىدى. ھېلىقى «يانچۇقچى» بالىنىڭ سۆزلىرى ھېلىدىن ھېلىغا ئۇنىڭ قۇلاق تۈۋىدە ئاڭلىنىپ تۇراتتى. تەشۋىقات ۋاسىتىلىرى ھەر ساھە ئىشلەپچىقىرىشىمىزدا نەتىجىلەر زور، كىشى بېشىغا توغرا كەلگەن ساپ كىرىم كۆرۈنەرلىك دەرىجىدە ئاشتى، «بېيىغاندا نامرات، تۇرمۇشتا قىيىنچىلىقى بار قېرىنداشلارنى ئۇنتۇپ قالمىغان ساخاۋەتچىلەر» يۇرتداشلىرىغا ئۇن، كۆمۈر، كىيىم ياردەم قىلدى دەپ خەۋەر بېرىۋاتقان مۇشۇ مىنۇتلاردا نېمىشقا كۆرىدىغىنىمىز يەنىلا ناۋايخانا، ئاشخانا، ماگىزىن - رەستىلەردە، مەكتەپلەر ئالدىدا تەمتىرەپ، كىشىلەرگە تەلۈمۈرۈپ تۇرغان بالىلار بولىدۇ؟ بۇ زادى نېمە ئۈچۈن؟ نېمە ئۈچۈن ئۇلار شۇنچىلىك ياردەم، ئىلتىپاتلار بولۇپ تۇرۇقلۇقمۇ نامراتلىقتىن قۇتۇلالمايدۇ؟!

ئابلەت مەمەت ئويلا - ئويلا ئاخىرى بىزنىڭ تېخى

ئەقىل ئۈچۈن، ئەتىمىز ئۈچۈن مەبلەغ سېلىش باسقۇچىدا ئەمەس؛ پەقەت قورساق ئۈچۈن، ئىسسىق جاننى ساقلاپ قېلىش ئۈچۈن مەبلەغ سېلىش باسقۇچىدا تۇرۇۋاتقانلىقىمىزنى، ئەقىل بۇلىقىنى ئېچىشقا مەبلەغ سالماي تۇرۇپ نامراتلىق قالىپقىنى چۆرۈپ تاشلاشقا بولمايدىغانلىقىنى تونۇپ يەتتى - دە، ئۆزىنىڭ زادى قانداق قىلسا ياخشى بولىدىغانلىقى ھەققىدە بىر قۇر باش قاتۇرۇپ چىقتى.

ئۇ، ئەتىسى ئەتىگەندىلا يەكەن بازارلىق خەلق ھۆكۈمىتىگە بېرىپ، بازار باشلىقى بىلەن كۆرۈشۈپ، ئۆزىنىڭ مۇشۇ مەۋسۈمدىن باشلاپ 100 نەپەر نامرات ئوقۇغۇچىنى ھەقسىز ئوقۇش ماتېرىياللىرى بىلەن تەمىنلەش پىلانىنىڭ بارلىقىنى ئوتتۇرىغا قويدى.

— بەك بەلەن بوپتۇ، — دېدى بازار باشلىقى ئابلەت مەمەتنىڭ قولىنى چىڭ چىقىپ تۇرۇپ، — بازىرىمىزدا 250 نەپەردىن ئارتۇق نامرات ئائىلە، بۇ ئائىلىلەردە 500 نەپەردىن ئارتۇق ئوقۇغۇچى بار. ئۇلار تۇرمۇش قىيىنچىلىقى تۈپەيلىدىن ئوقۇشىنى قالدۇرۇپ قالسا، قىلىدىغان باشقا ئىشى بولمىغانلىقتىن بىلىپ - بىلمەي خالتا كوچىغا كىرىپ قالىدۇ. بىز مۇشۇ بىر قانچە كۈن ئىچىدە بازىرىمىز بويىچە ئەڭ نامرات ئائىلە پەرزەنتلىرىدىن 100 نەپەر ئوقۇغۇچىنىڭ تەكلىپىنى ئېنىقلاپ بېكىتىپ بېرىمىز.

بۇ ئىش ئابلەت مەمەتكە زادىلا ئارام بەرمىدى. ئۇ خىزمەت شىرەسى ئۈستىدىكى 100 نامرات ئوقۇغۇچىنىڭ ئانكىتىنى قايتا - قايتا كۆردى. ئۇلارنىڭ ئائىلە ئەھۋالى ھەقىقەتەنمۇ ئادەمنىڭ ئىچىنى ئېچىشتۇراتتى. ئانكىتقا چاپلانغانى شۇنچىلىك چىرايلىق، شۇنچىلىك ئوماق بالىلارنىڭ سۈرىتى، لېكىن ئۇلارنىڭ كەيگىنى بەكمۇ جۈل - جۈل كىيىملەر ئىدى.

يېڭى بىر مەۋسۇملۇق كىتاب تارقىتىش خىزمىتى باشلانغاندا ئابلەت مەمەتنىڭ ئويلىغىنى ھېلىقى 100 نەپەر ئوقۇغۇچى بولدى. ئۇ «نامرات ئوقۇغۇچىلار ئالدى بىلەن ئوقۇش ماتېرىيالغا ئېرىشىشى كېرەك. ئۇنداق بولمىغاندا ئۇلارنىڭ روھى چۈشۈپ كېتىدۇ» دەپ ئويلىدى-دە، 3-ئاينىڭ بېشىدىلا 100 يۈرۈش دەرسلىك كىتاب، 100 يۈرۈش كونسىپىك دەپتەر، 100 قەلەم قاتارلىق بۇيۇملارنى ئېلىپ يەكەن بازىرى تەۋەسىدىكى بەش مەكتەپتىن ئانكىستى تۇرغۇزۇپ بېرىلگەن 100 نەپەر ئوقۇغۇچىغا تارقىتىپ بەردى.

ئابلەت مەمەتنىڭ 100 نامرات ئوقۇغۇچىغا ئوقۇش ماتېرىيالى تارقىتىپ بەرگەنلىكىدىن خەۋەر تاپقان يەكەن بازىرىنىڭ پارتىيە - ھۆكۈمەت مەسئۇللىرى نەق مەيدانغا بېرىپ ئۇنىڭدىن ھال سورىدى. ناھىيىلىك مائارىپ ئىدارىسىنىڭ مەسئۇللىرى ئۇنىڭ خىزمىتىنى يېقىندىن قوللايدىغانلىقىنى بىلدۈردى. ئۇ، چاسۇ باشلانغۇچ مەكتىپىگە يېتىپ بارغاندا، ئوقۇغۇچىلار بۇ «قۇتلۇق» كۈننى خاتىرىلەش ئۈچۈن ئۆزلىرى تەييارلىغان بىر قانچە سەنئەت نومۇرىنى ماتېرىيال ئېلىپ كەلگۈچىلەرگە تەقدىم قىلدى. پىئونىرلار ۋەكىلى ئابلەت مەمەتكە بىر دەستە گۈل تەقدىم قىلغاندا، ئۇنىڭ يۈرىكى ھاياجاندىن قاتتىق سوقۇپ كەتتى. شۇتاپتا ئۇنىڭ ئېرىشكىنى بىر دەستە گۈل ئەمەس، يۈز، ياق! نەچچە يۈز ئوقۇغۇچىنىڭ يۈرىكى، رەھىمىتى، ھاياجىنى، پاك، سەممىي قەلبى ئىدى!

كىشىنى ئۆزىگە جەلپ قىلىدىغان بۇ نەق مەيدان كۆرۈنۈشى يەكەن بازارلىق خەلق ھۆكۈمىتىنىڭ مەسئۇللىرىنى تەسىرلەندۈرمەي قالمايدى. ئۇلار نەق مەيداندىلا پوزىتسىيە بىلدۈرۈپ، بۇ 100 ئوقۇغۇچىنىڭ

ئوقۇش بەدەل پۇلى، ئىستراخۇانىيە پۇلى قاتارلىق قوشۇمچە راسخوتلىرىنىڭ ھەممىسىنى ئۆز ئۈستىگە ئالىدىغانلىقىنى بىلدۈرۈشتى.

3 - ئاينىڭ 20 - كۈنى ئابلەت مەمەت ئۈچۈن يەنە بىر قۇتلۇق كۈن بولدى. بۇ كۈنى ناھىيىلىك مائارىپ ئىدارىسى، شىنخۇا كىتابخانىسى، يەكەن بازارلىق خەلق ھۆكۈمىتى قاتارلىق ئۈچ تەرەپنىڭ «يەكەن بازىرىدا نامراتلار تۈگىگەنگە قەدەر ھەر يىلى 100 نامرات ئوقۇغۇچىغا شىنخۇا كىتابخانىسى ھەقسىز ماتېرىيال تارقىتىپ بېرىش، يەكەن بازىرى قوشۇمچە راسخوتلارنى ئۈستىگە ئېلىش بىلەن بىرگە ئاشۇ 100 ئوقۇغۇچىنىڭ ئوقۇش سۈپىتىگە مەسئۇل بولۇش، ئۇلار ئارىسىدىكى ئوقۇش پۈتتۈرگەن ئوقۇغۇچىلارنىڭ ئورنىغا يېڭى ئوقۇغۇچىلارنى تاللاپ سەپلەپ بېرىش، مائارىپ ئىدارىسى سۈپەتكە نازارەتچىلىك قىلىش» ئاساسىي مەزمۇن قىلىنغان قانۇنلۇق توختام ئىمزالىنىپ ئەقىل بۇلىقى ئۈچۈن مەبلەغ سالدىغان بىر تۈر رەسمىي قانۇنلاشتى.

بەزىلەر ئابلەت مەمەتكە:

— يىلىغا 20 مىڭ يۈەندىن كۆپرەك پۇل كېتىدىغان ساخاۋەتكە ئۇزۇن مۇددەتلىك تەۋەككۈل قىلغۇچە، كىتابخانىنىڭ 1964 - يىلى سېلىنغان ئائىلىلىكلەر ئۆيىنى يېڭىلىۋالسىڭىزچۇ؟ — دېگەندە، ئۇ ئاددىيلا قىلىپ:

— بۇ پەقەت ئەتىمىز ئۈچۈن! — دەپلا جاۋاب بەردى.

كىتابخانىدىكى خادىملار بۇ ئىشتىن سۆيۈنگەن ھالدا:

— كىتابخانىمىزنىڭ ئەمدى 100 نەپەر بالىسى بار بولدى، — دېيىشتى.

ئابلەت مەمەت توغرا ئېيتتى. كىتابخانىدىكى خادىملارمۇ راست، سەممىي ۋە چىن كۈلدى. ئۇلارنىڭ كۈلكىسى مىللەت ۋە خەلقىمىزنىڭ كېلەچەك كۈلكىسىنىڭ

مۇقەددىمىسى بولۇپ قالار، بەلكىم. 2 - دۇنيا ئۇرۇشىدا
 ئېغىزغا ئالغىلى بولمىغۇدەك دەرىجىدە ۋەيران بولغان،
 پۈتۈن ئىگىلىكى ئۆز قۇدرىتىنى يوقاتقان ياپونىيە نېمە
 ئۈچۈن ھازىر ئىقتىسادىي ئەڭ تەرەققىي قىلغان، سانائىتى
 ئەڭ كۈچلۈك دۆلەتلەرنىڭ بىرىگە ئايلانالمىدى؟ چۈنكى،
 ھەر بىر ياپونىيىلىكنىڭ كالىسسىغا مائارىپ بىلەن
 ئىقتىسادىي تەرەققىيات ئوتتۇرىسىدىكى مۇناسىۋەتكە ئازراقمۇ
 سەل قاراشقا بولمايدۇ، دېگەن بىر ھەقىقەت سىڭىپ
 كەتكەن. ياپونىيە تەبىئىي بايلىق مەنبەسى ئاساسىي
 جەھەتتىن يوق دۆلەت. ئۇنىڭ ئازراقلا كۈمۈش ۋە سىنىك
 زاپىسى بولغاندىن سىرت، نېفىت، تەبىئىي گاز، تۆمۈر،
 مىس رودىسى ۋە ئاليومىن قاتارلىقلارنى ئاساسەن باشقا
 دۆلەتلەردىن ئېكسپورت قىلىدۇ. ئەنە شۇ بىر رېئاللىقنى
 چىقىپ قىلىپ تۇرۇپ ئېيتقاندا، دۇنيا ئىلىم - پەن
 ساھەسىنىڭ ياپونىيە ھەققىدە ئوتتۇرىغا قويغان: «ياپونىيە
 تەرەققىياتىنىڭ تېزلىك سۈرئىتىنى ياپونىيىنىڭ ئۆزىدىن
 ئېلىپ ئېيتقاندا، ئۇلارنىڭ ئىلىم چوققىسىغا بوشاشماي
 كۆلىپىكتىپ ھۇجۇم قىلغانلىقىدىن ئايرىپ قارىغىلى
 بولمايدۇ» دېگەن ھۆكۈمنى ھەقىقىي ئەمەلىيەتتىن ئېلىنغان
 دەپ ئېتىراپ قىلماي تۇرالمايمىز. ياپونىيىدە تولۇق ئوتتۇرا
 مەكتەپنى پۈتتۈرگەن ئوقۇش يېشىدىكى ياشلار 98
 پىرسەنتكە يېتىپ، دۇنيا بويىچە بىرىنچى ئورۇنغا ئۆتكەن.
 مانا بۇ رېئاللىق ئابلەت مەمەتنىڭ ھەقىقەتەنمۇ يىراقنى
 ئويلىغانلىقىنى، مەبلەغ سېلىشنىڭ، نامراتلارنى يۆلەشنىڭ
 ئەڭ ئۈنۈملۈك، ئەپچىل بىر ئورنىنى تېپىپ چىققانلىقىنى
 بىزگە ئىسپاتلاپ بېرەلەيدۇ. شۇنىڭ ئۈچۈنمۇ بىز
 كىتابخانىدىكى خادىملارنىڭ كۈلكىسىنى ھەقىقىي، چىن دەپ
 ئېيتىشقا ھەقلىق.

1997 - يىلى 4 - ئاينىڭ 27 - كۈنى مەملىكەتلىك شىنخۇا كىتابخانىسى قۇرۇلغانلىقىنىڭ 60 يىللىقى مۇناسىۋىتى بىلەن چاقىرىلغان مۇكاپاتلاش يىغىنىنىڭ دەسلەپكى كۈن تەرتىپى ئاخىرلىشىپ يىغىن قاتناشچىلىرى ئىختىيارىي ھالدا جۇخەي، شىنجن قاتارلىق جايلارغا 30 كۈنلۈك ئۆگىنىش ۋە ئېكسكۇرسىيىگە ئويۇشتۇرۇلدى. مانا بۇ، ھەر قانداق بىر كىشى ھەۋەس قىلىدىغان، ئۈمىد قىلىدىغان ياخشى پۇرسەت ئىدى. ئابلەت مەمەتتىڭمۇ ئېكسكۇرسىيە قىلغۇسى بار ئىدى. ئېكسكۇرسىيىگە قاتناشسا نەچچە ۋاقىتتىن بېرىكى ھارغىنلىق - چارچاشلىرى چىقىپ قالغاننىڭ سىرتىدا نەزەر دائىرىسىمۇ كېڭىيەتتى. لېكىن ئۇ يەنىلا قايتىپ كېلىشنى توغرا تاپتى. شۇ تاپتا ئۇنىڭ بۇ قارارغا كېلىشىگە ئىككى تۈرلۈك مەسىلە ئاساسىي سەۋەب بولۇپ تۇراتتى: ئۇنىڭ بىرى كىتابخانىنىڭ ھازىرقى ئەھۋالى قانداقراق بولۇپ تۇرغاندۇ. كىتاب كەلتۈرۈش، ئامبارلاشتۇرۇشتىن سىرت تەتلى مەزگىلىدىكى دەرسلىك تارقىتىشنىڭ قۇيرۇقى ئۈزۈلگەندىمۇ، مەكتەپلەرگە كىتاب كېمىيىپ قالغاندىمۇ دېگەن مەسىلە بولسا، يەنە بىرى ئىچكى ئۆلكە، تەرەققىي قىلغان شەھەرلەردىكى يۇقىرى ئىستېمال سەۋىيىسى ئۇنى خېلى ئوبدانلا چۆچىتىپ قويغانىدى. چۈنكى ئۇنىڭ ئۇ جايلاردىكى ئادەتتە چىقىم قىلغان بىر كۈنلۈك خىراجىتىگە كىتابخانىدىكى خادىملار بىر قانچە كۈن ئىشلەيتتى. مانا بۇ ئۇنىڭدىكى كوللېكتىپكە كۆيۈنۈش روھى، ئىشچى - خىزمەتچىلەرگە كۆيۈنۈش روھى، ئۆز - ئۆزىگە، ئۆز ۋىجدانى ۋە ئەقىدىسىگە كۆيۈنۈش روھى ئىدى. شۇنداق قىلىپ ئۇ مۇددەتتىن 30 كۈن بۇرۇن ئۆزىگە پۈتۈن مېھرى - مۇھەببىتىنى بەرگەن ھەم شان ۋە ئۇتۇق ئاتا قىلغان يىپەك يولىدىكى قەدىمىي شەھەر يەكەنگە قايتىپ

كەلدى.

يۇرت مېھرى — ئانا مېھرى، يۇرت دېمەك، پۈتكۈل جانلىقلارغا پاناھلىق بەرگۈچى دېمەكلىكتۇر. زېمىن كۈندىلىك يېمەكلىك ئارقىلىق ئادەمنىڭ پۈتكۈل ھۈجەيرىلىرىگە سىڭىپ كېتىدۇ. ئۆركەش ياساپ ئېقىۋاتقان ئەزىم دەريالار ئەڭ ئاخىرىدا ئادەملەرنىڭ كىچىك — كىچىك تومۇرلىرىغا تۇتىشىدۇ. مانا بۇ ھاياتلىق. مانا بۇ ئادەم بىلەن زېمىن ئوتتۇرىسىدىكى ئىچكى باغلىنىش. ئابلەت مەمەتنىڭ كېلىپلا بىرىنچى قىلغىنى بۇ يۇرتتىكى ھەر تۈپ دەل — دەرەخكە، گۈل-گىياھقا، ئېرىق-ئۆستەڭلەرگە قېنىپ — قېنىپ قاراش بولدى. ئەينى چاغدا ئۇنىڭ ئۈچۈن ئادەتتىكى بىر كۆرۈنۈشلەرمۇ ئەمىلىيەتتە ئەڭ قەدىرلىك ۋە سۆيۈملۈك بولۇپ تۇيۇلۇۋاتاتتى. ئۇنىڭ ئىككىنچى قەدىمى ئۇدۇل قاغىلىق ناھىيىسىگە چىقىپ، قۇربان ھېيتتا ئۆزى بىلەن بىرگە بولالمىغان مېھرىبان ئانىسى، كۆيۈمچان دادىسى ۋە قەدىرلىك ئۇرۇق — تۇغقانلىرى بىلەن كۆرۈشۈش، كىچىككەن بولسىمۇ ئۇلارنىڭ ئۆيلىرىگە بېرىپ ھېيت پەتىسى قىلىش بولغان بولسا توغرا بولاتتى. لېكىن ئۇ ئۇنداق قىلمىدى. يەكەنگە يېتىپ كەلگەن كۈننىڭ ئەتىسى ئەتىگەندىلا ئاراممۇ ئالماستىن كىتابخانىغا يېتىپ كەلدى — دە، دەرسلىك ماتېرىياللارنىڭ تارقىتىلىش ئەھۋالى توغرىسىدىكى ستاتىستىكا ماتېرىيالىنى كۆرۈشكە باشلىدى. مەيلى چوڭ، مەيلى كىچىك ھەرقانداق بىر كارخانىنىڭ قورقىدىغىنى ماللىرىنىڭ نېسىگە سېتىلىپ كېتىشى. ھەرقانداق بىر كارخانىنىڭ داۋاملىق قۇتۇلۇپ كېتەلمەيدىغىنىمۇ يەنىلا نېسىگە مال سېتىش. ئابلەت مەمەت ستاتىستىكا جەدۋىلىنىڭ ئاخىرقى قۇرلىرىدىكى نېسى قالغان دەرسلىك كىتابنىڭ پۇلى 133 مىڭ يۈەن دېگەن قۇرلارغا تىكىلىپ خېلى ئۇزۇن ئولتۇرۇپ كەتتى. يەكەندەك بىر دېھقانچىلىق ناھىيىسىگە نىسبەتەن ئېيتقاندا ھەر مەۋسۈمىغا

مۇنچىلىك كىتابى نېسىگە ساتماسلىقتىن باش تارتىپ بولمايدۇ. لېكىن، نېمىلا بولمىسۇن كىتابخانا نېسى پۇللىرىنى يىغمىسا بولمايدۇ. بۇ پۇل كارخانا تەرەققىياتىنىڭ ئاساسى ۋە جېنى. شۇڭىمۇ ئابلەت مەمەت بىرقانچە كۈندىن كېيىن ئۆزى مەخسۇس يېزىمۇ يېزا، مەكتەپمۇ مەكتەپ بېرىپ، نېسى قالغان دەرسلىك ماتېرىياللارنىڭ پۇلىنى يىغىپ كېلىش قارارىغا كەلدى.

بۈگۈن ئابلەت مەمەتنىڭ روھى تولىمۇ چۈشكۈن ئىدى. ئۇنىڭ ئىچ - ئىچىدىن ھارغىنلىق ۋە غېرىبسىنىش چىقىپ تۇراتتى. شۇنىڭ ئۈچۈنمۇ ئۇنىڭ ئىشخانىسىدىكى كرىسلوغا چۆكۈپ ئولتۇرغىنىغا بىر قانچە سائەت بولۇپ قالدى. ئۇ نېمە ئۈچۈن بۇ ھالغا چۈشۈپ قالدى؟ نېسىلەرنى يىغمەن دەپ 20 نەچچە كۈن ئىچىدە 10 نەچچە يېزا - بازار، 50 نەچچە مەكتەپنى ئارىلاپ چىققىنى، مۇشۇ جەرياندا 1000 كىلومېتىردىن كۆپرەك مۇساپىنى بېسىپ ئۆتكىنى، ئەمما نېسىلەرنىڭ 20 پىرسەنتىنىمۇ يىغالمىغىنى ئۈچۈنمۇ؟ ياق، ئۇنى ھازىرغىچە خىزمەتنىڭ يول ئازابى چارچاتقان، بۈگۈنكىدەك ھالغا چۈشۈرۈپ قويغان ئەمەس. پەقەت روھى چۈشكۈنلۈك، مىللەتنى، خەلقنى ئاستا - ئاستا قىستاپ كېلىۋاتقان مەن - مەنچىلىك، مەنپەئەتپەرەسلىك، شۆھرەتپەرەسلىك ئىدىيىسى، ئۆزىنىلا ئويلاپ، بالىلارنى، كەلگۈسىنى، مائارىپنى ئويلماسلىق ئىدىيىسى قاتارلىقلار ئۇنى مۇشۇ ھالغا چۈشۈرۈپ قويغانىدى. شۇ تاپتا ئۇنىڭ كۆز ئالدىدىن كەتمەيدىغىنى قەرز سۈيىلەپ چىققان يېزا - بازارلاردىكى رەھبىرىي كادىرلارنىڭ ئىشخانا جابدۇشلىرى، ئولتۇرغان ئېسىل ماشىنىلىرى، كۈندىلىك تۇرمۇشتىكى ھەشەمەتچىلىكلىرى، مەكتەپلەردە بولسا دەل ئۇنىڭ ئەكسىچە بولغان بىر كۆرۈنۈش ئىدى. نېمە ئۈچۈن ئاشۇ رەھبەرلەر ئۆزلىرى يورۇق - ئازادە ئىشخانىلاردا ئولتۇرغاندا قاراڭغۇ، زەي دەرسخانىلاردا قىستىلىشىپ ئولتۇرۇپ دەرس

ئاڭلاۋاتقان پەرزەنتلىرىنى، سېمىز پاقلان گۆشى بىلەن ئالىي دەرىجىلىك ھاراقلارنى ئىستېمال قىلىۋاتقاندا ئادەتتىكى زاغرا بىلەن كۈندە ئىككى ۋاخ قورساق تويغۇزالماي ئوقۇۋاتقان بالىلارنى ئويلاپ قويمايدىغاندۇ؟! نېمە ئۈچۈن كەنت - مەھەللىلەرگە خىزمەت تەكشۈرۈش ئۈچۈن ئۆزلىرىنىڭ سۆلىتى ۋە دۆلىتى بولغان ماشىنىلىرىدا گىدىيىپ ئولتۇرۇپ كېتىۋاتقانلىرىدا، ئۆتەر يوللىرىدا دەرۋازىسى بىر يانغا قىيىسىپ قالغان، قورۇ تاملىرى ئۆرۈلۈپ، شاخ بىلەن قاشالاپ قويۇلغان مەكتەپلەرگە كىرىپ، ئوقۇتقۇچى - ئوقۇغۇچىلاردىن «ھالىڭ نېچۈك» دەپ سوراپ قويمايدىغاندۇ؟ تاڭ سۇلالىسى دەۋرىدە پۈتكۈل شەرق مائارىپىنىڭ مەركىزىگە ئايلىنىپ، ياپونىيە قاتارلىق قوشنا ئەللەرنىڭ ئوقۇغۇچىلىرى تۈركۈم - تۈركۈملەپ كېلىپ ئوقۇغان جۇڭگو مائارىپىنىڭ بۈگۈنى مۇشۇمۇ؟! 700 - يىللارنىڭ ئاخىرى، 800 - يىللارنىڭ بېشىدىلا ئىپتىدائىي مائارىپ ئىدىيىسىگە ئىگە بولۇپ، بۆرىنى ياخشىلىق ۋە نىجاتلىقنىڭ تۇتىمى قىلغان، ئوتنى جىن - ئالۋاستىلارغا قارشى كۈرەش قورالى قىلىپ، قاراڭغۇلۇق ۋە زۇلمەتكە تاقابىل تۇرۇشنى بىلگەن ھەمدە ئۇرخۇن مائارىپىنىڭ تۈرتكىسىدە، ئوتتۇرا ئاسىيادا «12 مۆچەل كالىندار»نى بىرىنچى بولۇپ تۈزگەن ۋە باشقا تۈركىي خەلقلەرگە كېڭەيتكەن ئۇيغۇر مائارىپىنىڭ بۈگۈنى مۇشۇمۇ؟! ئويلىغانسېرى ئابلەت مەمەتنىڭ كالىسى بارغانچە مۇرەككەپ خىياللار قاينىمىغا قاراپ ئۈزۈپ كېتىۋاتاتتى. شۇ مىنۇتلاردا ئۇنى ھەممىدىن بەك ئازابلىغىنى يەكەن ناھىيە مەركىزىدىن 100 كىلومېتىرغا يېقىن يىراقلىققا جايلاشقان دامسى يېزىسىنىڭ ئىككى مەكتىپىدىكى ئوقۇغۇچىلارنىڭ تام - تورۇسلىرىغا قارىغىلى بولمايدىغان، زەي، قاراڭغۇ دەرسخانىلاردا خام كېسەكنىڭ ئۈستىدە ئولتۇرۇپلا دەرس ئاڭلاۋاتقان سىماسى ئىدى. ئۇلار

شۈنچىلىك چىرايلىق ۋە ئوماق. شۈنچىلىك سەبىي ۋە زېرەك. لېكىن ئولتۇرۇۋاتقان دەرسخانىسى ئەنە ئاشۇ. ئۇ، ئوقۇغۇچىلارنىڭ بۇ ھالىنى كۆرۈپ، ئۆزىنىڭ چىقىش مەقسىتى ھەققىدە ھېچنەرسە دېيەلمىدى. گېلىغا بىر نەرسە تۇرۇپ قالغاندەك نەپەس ئېلىشى قىيىنلىشىپ، يۈزلىرى خىجىللىقتىن قىمىلداپ كەتتى. مۇشۇ مىنۇتلاردا ئۇ، مۇشۇ ئوقۇغۇچىلاردىن، ئاشۇ مەكتەپكە قەرز سۈيىلەپ چىققىنىغا ئۆكۈنمەكتە، پۇشايمان يىمەكتە ئىدى. ئۇ بۇ جايغا چىقىشتىكى مەقسىتىنى ھېلىلا بىرى بىلىپ قالدىغاندەك ئەتراپقا خۇدىكىسىرەپ قارايتتى. شۇ جايدىكى يېزا - بازار، كەنت رەھبەرلىرى كۆرۈپمۇ كۆرمەسكە سالغان، ئاڭلاپمۇ ئاڭلىماسلىققا سېلىپ يۈرگەن ھالىنى كۆرۈپ ئۇنىڭ يۈرىكى چىدىمىدى. شۇ جايدىلا بۇ مەكتەپ ئۈچۈن 100 يۈرۈش جوزا - ئورۇندۇق ياستىپ بېرىدىغانلىقىنى بىلدۈردى ۋە ناھىيىگە كىرىپلا قىلغان بىرىنچى ئىشى ياغاچچى ئۇستاملار بىلەن مۇشۇ ھەقتە توختاملىشىش بولدى. شۇنداقتىمۇ ئۇنىڭ زىممىسىدىكى روھىي بېسىم ئازراقمۇ يەڭگىللىمىدى. ئۇ، توختاۋسىز ھالدا ئۆز - ئۆزىگە پىچىرلايتتى. زادى نېمە ئۈچۈن شۇنداق بولىدۇ، نېمە ئۈچۈن زادى؟! ئىقتىسادىي قىيىنچىلىق ۋە نامراتلىق تۈپەيلىدىنمۇ؟! ياق، بىزدە ماشىنا سېتىۋېلىشقا، چوڭ يەپ - چوڭ ئىچىشكە، ھەشەمەتچىلىك قىلىشقا پۇل بار، ئەجىبا ئوقۇغۇچىلارنىڭ ئوقۇش شارائىتىنى ياخشىلاشقا پۇل يوقمۇ؟!

قىيىنچىلىقى بار دېسە، يەھۇدى مىللىتىنىڭ ھەقىقىي تۈردە قىيىنچىلىقى بار ئىدى. قىسقىسى ئۇلار ئۆزلىرىنىڭ مۇقىم زېمىنى، دۆلىتى بولمىغان ئەھۋالدىن باشلاپلا ئۆزىنىڭ خاسلىقى ۋە مەدەنىيەت ئەنئەنىسىنى ساقلاپ قالغان. ئۇلار ئۆز - ئۆزىنى قۇنقۇزۇشتىكى ئۈمىدىنى مائارىپقا باغلىغان ۋە ئۆزلىرىدە مۇقىم بولغان مائارىپ ئەنئەنىسىنى تۇرغۇزغان. ئۇلار مائارىپ ئىشلىرىغا يۈكسەك

دەرئىچىدە ئەھمىيەت بېرىدۇ. ئىسرائىلىيەدە ھۆكۈمەت ئورگانلىرىدىكى خىزمەتچىلەرنىڭ ئاددىي ئۆيلەردە قىستىلىپ تۇرۇۋاتقانلىقىنى ھەممىلا يەردە كۆرگىلى بولىدۇ. لېكىن مەملىكەت بويىچە چوڭ - كىچىك 120 مۇزېي ۋە ھەر دەرئىچىلىك مەكتەپلەر بولسا ئالىي بىنالىارغا جايلاشقان، ئىسرائىلىيىلىكلەرنىڭ دۆلىتىنى ئۇزاق مۇددەت راۋاجلاندۇرۇشىدىكى تۈپ ستراتېگىيىسى - «مائارىپ ئىسرائىلىيىنىڭ ئاساسلىق كەسپى، ئىختىساس ئىگىلىرى ئىسرائىلىيىنىڭ ئاساسلىق بايلىقى» دېگەندىن ئىبارەت. شۇڭا ئۇلار مائارىپقا تايىنىش، ئىختىساس ئىگىلىرىگە ئەھمىيەت بېرىش ۋە ئۇنى يېتىشتۈرۈش، قىيىن شارائىتتا ياشاش ۋە تەرەققىي قىلىش يولىنى تاللىغان. 1948 - ئىسرائىلىيە قۇرۇلۇپلا بىرىنچى بولۇپ «مەجبۇرىي مائارىپ قانۇنى» نى ئېلان قىلغان. 1954 - يىلىغا كەلگەندە مەجبۇرىي مائارىپنىڭ ۋاقتىنى ئەسلىدىكى ئالتە يىلدىن توققۇز يىلغا ئۇزارتقان. 1970 - يىلىغا كەلگەندە ئۇلار يەنە ھەقسىز مەجبۇرىي مائارىپنىڭ ۋاقتىنى توققۇز يىلدىن 12 يىلغا ئۇزارتقان. دۆلەتنىڭ مالىيە كۈچى جىددىي ئەھۋالدا تۇرۇۋاتقاندىمۇ كۆپ تەرەپلىمە مەبلەغ توپلاپ، 10 نەپەردىن ئارتۇق ئوقۇغۇچى بارلا جايدا بىردىن مەكتەپ قۇرۇپ بالىلارنىڭ ئوقۇشقا كىرىپ مۇنتىزىم مەكتەپ تەربىيىسىدىن بەھرىمان بولۇشىنى كاپالەتكە ئىگە قىلغان. ئىسرائىلىيە قۇرۇلغاندا پەقەت ئىككىلا ئالىي مەكتەپ بولۇپ ئۇنىڭدا ئاران 1600 نەپەر ئوقۇغۇچى ئوقۇيتتى. ھازىر ئىسرائىلىيەدە 20 ئالىي مەكتەپ بار، ئۇلاردا 120 مىڭدىن ئارتۇق ئوقۇغۇچى ئوقۇيدۇ. ئىسرائىلىيە ئالىي مائارىپ تەربىيىسى ئالغان نوپۇس نىسبىتى بويىچە ھېسابلىغاندا دۇنيا بويىچە ئالدىنقى قاتاردا تۇرىدۇ. مائارىپ ئىسرائىلىيىنى بارغانسېرى قۇدرەت تاپقۇزۇپ، ئوتتۇرا شەرققە، جۈملىدىن پۈتۈن دۇنيادا سەل قارىغىلى بولمايدىغان كۈچلۈك دۆلەتكە ئايلاندۇرغان.

يەھۇدىلاردىكى بۇ خىل ئىلىم - پەنگە ئىنتىلىش روھى يالغۇز ئىسرائىلىيىدىكى يەھۇدىلاردىلا بولۇپ قالماي، باشقا دۆلەتلەردىكى يەھۇدىلاردىمۇ بولغان. يەھۇدى مىللىتى دۇنياغا گېينى، بېتخوۋىن، مېندېلسون، ماركس، پىكاسسو، فروئود، چاپلىن، ئېنىشتېين، ئىربورگ قاتارلىق بىر تۈركۈم بۈيۈك زاتلارنى يېتىشتۈرۈپ بەردى. 1948 - يىلدىن 1989 - يىلغىچە ئىسرائىلىيىگە كۆچۈپ كەلگەن يەھۇدىلار ئىچىدە دوكتورلار، دوكتور ئاشتى ئىلمى ئۇنۋانىدىكىلەر ۋە پروفېسسورلۇق ئۇنۋانى بارلار 100 مىڭدىن ئارتۇق ئىكەن. يەھۇدىلار «ۋەتىنى يوق» بىر ئادەمنىڭ ھەممە مال - دۇنياسى ھەر قاچان بۆلۈنۈپ كېتىش خەۋپىگە دۇچ كېلىدۇ. لېكىن بىلىم بىلەن ئىقتىدار «ئۆزى بىلەن بىرگە ئېلىپ يۈرۈشكە بولىدىغان، ئۆمۈربويى مەنپەئەت بېرىدىغان بىردىنبىر تۈگىمەس بايلىق» دەپ قارايدۇ. ئاتا - ئانا بولغۇچىلار ئوغۇل - قىزلىرىنى تېخىمۇ ياخشى تەلىم - تەربىيىگە ئېرىشتۈرۈش ئۈچۈن ئائىلىسىدىكى پۈتۈن ۋەسلىنىڭمۇ تۈگەپ كېتىشىدىن قورقمايدۇ. مانا مۇشۇنداق مائارىپ تەربىيىسى يەھۇدىلارنى مەيلى ئىسرائىلىيىدە بولسۇن ياكى دۇنيانىڭ باشقا جايلىرىدا بولسۇن پەۋقۇلئاددە مۇۋەپپەقىيەتلەرگە ئېرىشتۈردى. بىزدىچۇ بىزنىڭ ئۇيغۇر مائارىپىمىزدىچۇ، 1980 - يىللاردىكى ستاتىستىكىغا ئاساسلانغاندا، شىنجاڭدا ھەر 10 مىڭ كىشىگە ئارانلا 10 نەپەر ئالىي مەكتەپ ئوقۇغۇچىسى توغرا كەلگەن، قوشنا ئەللەردىن قازاقىستاندا 10 مىڭ كىشىگە 157 نەپەر، ئۆزبېكىستاندا 174 نەپەر، ئاۋسترالىيىدە 230 نەپەر ئالىي مەكتەپ ئوقۇغۇچىسى توغرا كەلگەن. ئەنە شۇ پاكىتلارنىڭ ئۆزىلا بىزنىڭ مائارىپىمىزنىڭ، مەدەنىيىتىمىزنىڭ قايسى ھالەتتە تۇرۇۋاتقانلىقىنى ئەينەن ئىسپاتلاپ بېرەلەيدۇ.

ئىشخانا ئىشكىنىڭ «غىچ» قىلىپ ئېچىلىشى ئابلەت

مەمەتنىڭ خىيالىنى ئۈزۈپ قويدى، ئۇ ئالدىراپ بېشىنى كۆتۈردى - دە، ئىشخانا بوسۇغىسىدا قاراپ تۇرغان، رەتلىك كىيىنگەن 13 ياشلاردىكى بىر قىز بالا بىلەن شۇ ياشلاردىكى ئۈستى - بېشىدىكى كىيىملەرنىڭ كۈنلىقىغا بىر نەرسە دېگۈلى بولمىغۇدەك دەرىجىدىكى بىر ئوغۇل بالىنى كۆردى، قىز كۈلۈمسىرىگەنچە ئىشخانا ئىچىگە ئىچكىرىلەپ كىردى - دە:

— ھارماڭ، ئابلەت، دادا — دېدى.
— ئابلەت مەمەت ئۇنىڭ سالمىنى ئىلىك ئېلىپ ئورنىدىن تۇردى. بۇ قىز يەكەن بازارلىق ئۇيغۇر تېبابەت شىپاخانىسىدا ئىشلەۋاتقان ئۆز سىڭلىسى تاجىگۈلنىڭ ناھىيىلىك 5 - ئوتتۇرا مەكتەپنىڭ 2 - يىللىقىدا ئوقۇۋاتقان قىزى ھاجىگۈل ئىدى.

— كېلىڭ، ئولتۇرۇڭ، — دېدى ئابلەت مەمەت، ھاجىگۈلگە ئورۇن كۆرسىتىپ بېرىۋېتىپ، — بۈگۈن بۇ جايغا كېلىپ قاپسىزغۇ؟

ھاجىگۈل تېخىچە ئىشك تۈۋىدە نېمە قىلارنى بىلمەي قاراپ تۇرغان ئوغۇلغا قارىدى، ئابلەت مەمەت دەرھال بالىنىڭ ئالدىغا بېرىپ، ئۇنىڭ قولىدىن تۇتۇپ ئىشخانا ئىچىگە باشلاپ كىرىپ ئولتۇرۇشقا تەكلىپ قىلدى. ئوغۇل تارتىنىپقەنە ھاجىگۈلنىڭ يېنىغا كېلىپ ئولتۇردى:

— بۇ مېنىڭ ساۋاقدىشىم بولىدۇ، — دېدى ھاجىگۈل ئېغىز ئېچىپ، — ئۇنىڭ ئائىلىسى بەكمۇ نامراتكەن، شۇڭا مەن...

ھاجىگۈل ئارتۇقچە سۆزلەپ ساۋاقدىشىنىڭ غۇرۇرىغا تېگىپ قويۇشتىن ئەنسىرىدىمۇ ياكى ئەھۋالنى ساۋاقدىشىم ئۆزى ئوتتۇرىغا قويسا ياخشى بولىدۇ دەپ ئويلىدىمۇ، ئېيتاۋۇر سۆزىنىڭ ئاخىرىنى ئېيتمايلا ساۋاقدىشىغا قارىدى.
— مەن... مەن، — دېدى ئوغۇل بالا خېلىدىن كېيىن دۇدۇقلاپ، — مەن ھاجىگۈلنىڭ ساۋاقدىشى

بولمەن، ئاكا، ئائىلە قىيىنچىلىقىم بەك ئېغىر، ئانام كېسەلچان، دادام يالغۇز ئىشلەپ بىز ئالتە بالىنى بېقىپ بولالمايۋاتىدۇ، ھازىر ئىككىمىز ئوقۇيمىز، ئىككى ئۆكۈم كۈن بويى ئىشىكمۇ ئىشىك بېرىپ تىلەمچىلىك قىلىدۇ، شۇڭا ھازىرغىچە مەن بىرەر قېتىممۇ دەرسلىك كىتاب سېتىۋېلىش پۇرسىتىگە ئېرىشەلمىدىم، دائىم ساۋاقداشلىرىمنىڭ كىتابلىرىنى ئارىيەت ئېلىپ ئىشلىتىمەن، مېنىڭ بەكمۇ - بەكمۇ ئوقۇغۇم بار ئىدى، ئاكا، بىراق، ھېچنەرسىمىز يوق. شۇڭا مەنمۇ مەكتەپتىن چېكىنىپ تىلەمچىلىك قىلىپ ئاتا - ئانامنى ۋە ئىككى كىچىك ئۆكۈمنى باقايلى دەپ تۇراتتىم. بۇنى ھاجىگۈل ئوقۇپ «يۈر، مېنىڭ ئاكام دىرىكتور، ساڭا ئوخشاش نۇرغۇن نامرات ساۋاقداشلارغا ياردەم قىلغان. ساڭمۇ ياردەم قىلىدۇ دەپ بۇ يەرگە باشلاپ كەلدى، مېنىڭ مەكتەپتە ئوقۇپ قېلىشىمغا ياردەم قىلالىغان بولسىلىغۇ ياخشى بولاتتى، ئاكا...»

ئابلەت مەمەتنى يەنە خىيال دېڭىزى قوينىغا ئالدى... بىر ئوقۇغۇچى، بىر سەبىي مەرىپەت بېغىغا ئىنتىلىپ، تەلمۈرۈپ تىپىرلىماقتا، لېكىن ئۇنىڭدا ئۇ جايغا كىرىشنىڭ بېلىتى يوق. ھازىر بۇ بالىنى قۇتقۇزىدىغان ئادەممۇ يوق. شۇڭا بۇنداق بالىلار تۈركۈم - تۈركۈملەپ جەمئىيەتكە قويۇپ بېرىلىدۇ، ئاخىرى ئۇلار تۈرلۈك سەۋەبلەر بىلەن يامان ئادەملەر قوشۇنىغا قېتىلىپ، ئوغرى، يانچۇقچى، زەھەرلىك چېكىملىك سانقۇچى، چەككۈچى، قاتىل قاتارلىق جىنايەت شايىكىلىرىغا قوشۇلۇپ، جەمئىيەتنىڭ تىنچ، مۇقىملىقى ئۈچۈن زىيانكەشلىك قىلغۇچى بولۇپ يېتىشىپ چىقىدۇ، ئۇ چاغدا، ئۇلارنى بىر تەرەپ قىلىدىغانغا ئورۇن چىقىدۇ. بىز چوڭ بولۇپ ئۇلارنىڭ جىنايەت ئۆتكۈزۈشىنى كۈتۈپ تۇرغىچە، ئۇلارنى ھازىردىن باشلاپ تەربىيەلەپ قۇتقۇزۇۋالساق، جەمئىيەت ئۈچۈن ياراملىق خادىم قىلىپ

بەرسەك بولمامدۇ؟ تۈرمە، ساقچىخانا قۇرۇلۇشى ئۈچۈن كېتىدىغان مەبلەغنىڭ ئايرىم بىر قىسمىنى مەكتەپ قۇرۇلۇشى ئۈچۈن، مانا مۇشۇنداق نامرات ئوقۇغۇچىلارنىڭ ئوقۇشى ئۈچۈن ياردەم قىلساق بولمامدۇ؟ مەن بىر ئادەمنىڭ، بۇ كىچىككىنە كىتابخانىنىڭ كۈچى، قۇدرىتى چەكلىك، بۇ ئىشقا ھەممە خەلق، جەمئىيەت تەڭ ئېتىبار بېرىشى، كۆڭۈل بۆلۈشى كېرەك، لېكىن مەن بىرگە كۈچۈم يەتسە بىرنى، ئىككىگە كۈچۈم يەتسە ئىككىنى قۇتقۇزاي، يۆلەي...

— بولىدۇ. — دېدى ئابلەت مەمەت ھېلىقى ئوقۇغۇچىغا دادىل تىكىلىپ، — سېنىڭ ياخشى ئوقۇش نىيىتىڭ بولسلا ساڭا، شۇنداقلا سېنىڭ ئائىلەڭگە مەن ئىقتىسادىي جەھەتتىن ياردەم قىلىمەن، ئۇكا، بۇ ئىشتا سەن خاتىرجەم بول. چۈشتىن كېيىن مەن بىر قانچە خادىمنى باشلاپ بېرىپ سېنىپ مۇدىرنىڭ بىلەن سۆزلىشىپ، ئائىلە ئەھۋاللىرىنى تەكشۈرىمەن، ئەھۋال ھەقىقەتەن سەن ئېيتقانداك بولسا، مەن مەكتەپ بىلەن توختام تۈزۈپ، سېنىڭ ئوقۇش چىقىمىڭغا شىنخۇا كىتابخانىسى مەسئۇل بولىدىغان مەزمۇندا توختاملىشىپ، سېنىڭ ئالىي مەكتەپكە چىقىشىڭغا ياردەم قىلىمەن، ھەتتا ھازىر تىلەمچىلىك قىلىۋاتقان ئىككى ئۇكاڭنىمۇ مەكتەپ قوينىغا قايتۇرۇپ كېلىمەن، ھازىرچە سەن خاتىرجەم بولۇپ قايتىپ تۇر.

بالا ئورنىدىن تۈردى، ئۇ دىرىكتور ئىشخانىسىدىن قايتىپ چىقىپ كېتىش ئالدىدا ئارقىسىغا بۇرۇلۇپ ئابلەت مەمەتكە خېلى ئۇزۇنغىچە تىكىلىپ قاراپ تۈردى، ئۇنىڭ كالىپۇكى ھازىرلا بىر مۇھىم جۈملىنى چىقىرىدىغانداك تىنىمسىز قىمىرلايتتى. ئۇنىڭ ئۇزۇن كىرىپكى ۋە قاپقارا كۆزلىرىگە ئېسىلىپ قالغان ئىككى تامچە ياش ھازىرلا دومىلاپ چۈشىدىغانداك لىغىرلاپ تۇراتتى. لېكىن بالا ئويلىغانلىرىنى ئاغزىدىن چىقىرالمايدى، ئۇ ئىشخانىدىن

چىقىپ كەتتى، ئۇ زادى نېمە دېمەكچى بولغىدى؟! ئۇ «رەھمەت ئاكا، سىز مېنى قۇتقۇزۇپ قالسىڭىز، خەلق سىزگە مەرھەمەت قىلا، دېمەكچىمۇ ياكى ئاكا، سىز مېنى قۇتقۇزۇپ قالغان بىلەن، ئۆز ھەلەكچىلىكىدە ئۇيان - بۇيان قاتراپ يۈرگەن ئاشۇ بىر قىسىم ئەمەلدارلار كۆرمەسكە سالىدىغان، ماڭا ئوخشايدىغان باشقا بالىلارنى قانداق قۇتقۇزۇپ بولالارسىز؟» دېمەكچىمۇ، بۇنىسى بىزگە قاراڭغۇ، لېكىن شۇ كۈنى چۈشتىن كېيىن ئابلەت مەمەت كىتابخانىدىكى بىر قانچە خادىمنى ئېلىپ راستىنلا 5 - ئوتتۇرا مەكتەپكە چىقىپ كەتتى، ئۇ چىقىپ كېتىۋېتىپ ئاستا ئۆز-ئۆزىگە پىچىرلىغاندەك قىلىپ دېدى:

— ئەمدى شىنخۇا كىتابخانىسىنىڭ بالىسى 100 نەپەردىنمۇ ئېشىپ كېتىدىغان بولدى!...

11

زېمىن — ئۇ ئانا، بارلىق جانلىقلارنىڭ كۆيۈمچان، مېھرىبان، سۆيۈملۈك ئانىسى، بارلىق جانلىقلارنىڭ مەۋجۇتلۇقى، تەرەققىياتى ۋە ھالاكىتىنى ھەرگىزمۇ زېمىندىن، ئۇنىڭدىكى ئالەمشۇمۇل ئۆزگىرىش جەريانىدىن، سىرلىق ھادىسىلەر دۇنياسىدىن ئايرىپ قارىغىلى بولمايدۇ، ئادەم — ئاشۇ نەچچە تۈمەنلىگەن جانلىقلار ئارىسىدىكى بىردىنبىر ئىككى قول، ئىككى پۇتى ئازاد قىلىنغان، تىك تۇرالايدىغان، تەپەككۈر قىلالايدىغان، چوڭ مېڭىسى تەرەققىي قىلغان، تەپەككۈرنى ئىزھار قىلالايدىغان تىلى ۋە ئۆزىگە كېرەكلىك بولغان ئەمگەك قوراللىرىنى ياساش ئىقتىدارى بولغان بىردىنبىر جانلىق، شۇنىڭ ئۈچۈنمۇ ئۇنىڭ كۈندىلىك تۇرمۇش كەچۈرۈشتە يولۇققان زىددىيەت توقۇنۇشلىرى ئاساسىدا ئەقىل ئىدراكى، بىلىم قۇرۇلمىسى يېتىلگەن بولسا، ئۆزئارا بولىدىغان مۇئامىلە،

مۇناسىۋەتلىرى ئاساسىدا، كۆيۈش، ئۆز-ئۆزىنى ۋە ئۆز
ئۇرۇق - ئەۋلادلىرىنى قەدىرلەش پەزىلىتى، خىسلىتى،
ئەخلاقى يېتىلگەن، شۇڭا ئۇ، ئۆز كەچۈرمىشى، تۇرمۇش
تەجرىبىسىنى ئەۋلادلىرى ئۈچۈن يېزىپ قالدۇرۇپ قويۇش
ئىقتىدارىغا ئىگە، ئەنە شۇلارنىڭ يېزىپ قالدۇرىدىغىنى
بىزنى بۈگۈنكى ھالەتكە باشلاپ كىرگەن يول كۆرسەتكۈچى
ماياك - كىتاب. دېمەك، زېمىن بىلەن ئادەم، ئادەم بىلەن
كىتاب خۇددى قۇياش بىلەن سۇ، سۇ بىلەن تۇپراقتەك
بىر - بىرىنىڭ ۋۇجۇدىغا، ھۈجەيرە قۇرۇلمىلىرىغا
سىڭىشىپ، گىرەلىشىپ كەتكەن. شۇنىڭ ئۈچۈنمۇ ئادەم
كىتابتىن، كىتاب ئادەمدىن ئايرىلالمايدۇ، ئۇلارنىڭ بىر -
بىرىسىز قەدرى - قىممىتى، ئىززىتى ۋە ھۆرمىتى
بولمايدۇ، ئېنىق قىلىپ ئېيتقاندا، - كىتاب ئەقىل -
پاراسەت كېمىسى بولۇپ، ئۇ تارىخ دېڭىزىنىڭ دولقۇنلىرىنى
يېرىپ ئالغا ئىلگىرىلەيدۇ ھەمدە ئىنسانلارنىڭ ئەقىل -
پاراسەت جەۋھەرلىرىنى كۆتۈرۈپ، ئەۋلادلارغا يەتكۈزۈپ
بېرىش رولىنى ئوينايدۇ، شۇنىڭ ئۈچۈنمۇ خەلقىمىز
ئارىسىغا «كىتاب ئىنسانىيەتنى ئالغا سىلجىتىدىغان
پەلەمپەي»، «كىتابلار ئالدىدا ھەممە نەرسە نۇرسىز بولۇپ
قالىدۇ»، «كىتاب ئىنساننى كائىناتنىڭ خوجايىنىغا
ئايلاندۇرىدۇ» دېگەنگە ئوخشاش سۆزلەر كەڭرى تارقىلىپ،
خەلقىمىزنىڭ كىتابىنى، ئىلىم - مەرىپەتنى قەدىرلەش،
سۆيۈش ئېڭىنىڭ چوڭقۇرلۇقىنى ئاممىباب يوسۇندا
ئىپادىلىگەن. ئەجدادلىرىمىز ئۆزىنىڭ نەچچە مىڭ يىللىق
مەدەنىيەت تارىخىدا ئۆزلىرىنىڭ بىۋاسىتە تەجرىبىسى ۋە
سىرتىنىڭ ئىلغار مەدەنىيەت تەجرىبىلىرىنى قوبۇل قىلىپ،
ئۆز مەدەنىيىتىنى يۈكسەلدۈرۈش ئەنئەنىسىگە تايىنىپ يىپەك
يولى مەدەنىيەت قانىلىنىڭ بۇ كېسىش نۇقتىسىدا
مەرىپەتلىك بولۇش، كىتاب ئوقۇش، بىلىم ۋە مەرىپەت
تارقىتىش ئىشى بىلەن مەشغۇل بولۇپ، ئەتراپتىكى

قېرىنداش مىللەتلەرگە ئۈلگە كۆرسىتىپ باشلامچىلىق رولىنى ئوينىغان، مەرىپەتلىك بولۇپ كىتاب ئوقۇش، ياخشى كىتابنى قەدىرلەش خەلقىمىزنىڭ ئېڭىغا سىڭىپ كەتكەن، تارىختا ئۆتكەن مەھمۇد قەشقىرى، يۈسۈپ خاس ھاجىپ، ئەھمەد يۈكەنكى قاتارلىق بۈيۈك ئالىم، شائىرلىرىمىز بىلىم ئىگىلەش، مەرىپەتلىك بولۇش، كىتاب ئوقۇش جەھەتتە ئۆچمەس مىراسلارنى قالدۇرغان. شۇنداقلا كىتاب ئوقۇپ مەرىپەتلىك بولۇشنىڭ خاسىيىتىنى ھەرقانداق مۇۋەپپەقىيەتتىن ئۈستۈن قويغان.

خەلقىمىز يارىتقان شانلىق مەدەنىيەت تارىخى ئەسەبىي بوران - چاپقۇنلاردا، تۈرلۈك ۋەھشىي كۈچلەرنىڭ تۆمۈر تاپىنى ئاستىدىمۇ يوقىلىپ كەتمەي، يول تېپىپ راۋاجلانغان، شۇنداقلا ئۆزىنىڭ رولىنى تېخىمۇ نامايان قىلغان. خەلقىمىزنىڭ كىتاب ئوقۇپ بىلىم ئىگىلەش ئەنئەنىسى مۇستەھكەم مەنىۋى ئاساسقا ئىگە بولۇپ كەلگەن، لېكىن يېقىنقى بىر قانچە يىلدىن بۇيان، خەلقىمىزدە كىتاب ئوقۇش قىزغىنلىقى سۈسلىشىپ قالدى، يازغۇچى، تەتقىقاتچى، شائىرلار يازغان نۇرغۇن كىتابلارنىڭ تىراژى نەشرىيات تەلەپ قىلغان سانغا يەتمىگەنلىكى سەۋەبىدىن ياخشى كىتاب بولسىمۇ نەشر قىلىنمىدى. كىتاب ئوقۇماسلىق ئاۋام خەلق ئارىسىدىلا ئەمەس، زىيالىيلىرىمىز ئارىسىدىمۇ يامرىدى. كىتاب ئوقۇشتىن سۈسلىشىش ئەھۋالى قانداق كېلىپ چىقتى؟ خەلقىمىز راستتىنلا كىتاب ئوقۇش، بىلىم ئىگىلەشتىن ئىبارەت ئېسىل ئەنئەنىسىدىن بىراقلا ۋاز كەچتىمۇ؟!

كۆز ئالدىمىزدا روي بېرىۋاتقان بىر قىسىم پاكىتلار بىزنى «راستتىن شۇنداق بولدى، بىز، بىزنىڭ خەلقىمىز، مىللىتىمىز كىتاب ئوقۇشتىن، بىلىم ئېلىشتىن چاندى، ئۇلارنىڭ بىر قىسمى قاۋاقخانلاردا، رېستورانلاردا مەيخور، يەنە بىر قىسمى مەسچىت - مەدرىسەلەردە مەخسۇم بولدى،

خالاس. » دەپ جاۋاب بېرىشكە مەجبۇر بولىمىز.

مۇئەللىپنىڭ بايانى:

ئويلسام بىزنىڭ بالىلىق چاغلىرىمىز ئاجايىپ گۈزەل ۋە يارقىن ئۆتكەنكەن، مەكتەپتىن قايتىپ كېلەتتۇق - دە، مەھەللىمىزدىكى بىر توپ بالىلار قويلرىمىزنى يايلاققا ھەيدەپ بېرىپ، بىر يەرگە جەم بولۇپ، شۇ چاغدا يېڭى يېزىقتا نەشر قىلىنغان «سۇ بويىدا»، «خوڭخى»، «قىزىل يۇلتۇزى بار شەپكە» ناملىق كىتابلارنى سۆيۈپ، تالىشىپ تۇرۇپ ئوقۇيتتۇق، ئوقۇپ بولۇپ پەقەت بىرەر تاللا كەمپۈتكە ئېرىشەلگەن بىچارە بالا تىلىنى يالىغاندەك ئاغزىلىرىمىزنى چاكىلىدىتىپ قالاتتۇق. قويلار قېچىپ كەتسە، قوي توسۇش نۆۋىتى كىمگە كەلسە، كىتابنى بىرگە ئېلىپ بېرىپ قوي توسمەن دەپ تۇرۇۋالاتتۇق، نېمىشقا دېگەندە، مەن قوي توسۇپ كېلىپ بولغۇچە ئۇلار كىتابنى ئوقۇۋالدى، مېنىڭ ئوقۇشۇم، ئاڭلىشىم چالا بولۇپ قالدۇ دەپ شۇنداق قىلاتتۇق. شۇنداق دە - تالاشلارنى قىلىپ يۈرۈپ نەچچە قېتىم گەپ تالىشىپ تاكالىشىپ قالغىنىمىز، نەچچە قېتىم قويلار زىرائەتنى يەپ كېتىپ كەت، مەھەللە كادىرلىرى تەرىپىدىن تاياق يەپ، قويلارنى تارتتۇرۇپ قويغىنىمىز ھازىرقىدەك ئېسىمدە، يېقىندا مەن شۇ چاغدىكى كىتابخۇمار دوستلىرىمدىن بىرى بىلەن ئۇچرىشىپ قالدىم. مەن ئۇنىڭ بىلەن ئىنتايىن قىزغىن ۋە سەمىمىي كۆرۈشتۈم - دە، كۆڭلۈمدە ئاشۇ بالىلىق چاغلاردىكى ئىشلارلاپ قىلىپ ئۆتكەندەك قىلىپ ئۇنىڭدىن:

— قانداق، ھازىر نېمە ئىش قىلىۋاتىسەن، ھال ئوقىتىڭ قانداقراق؟ — دەپ سورىدۇم، راستتىن ئېيتقاندا مەن ئۇنىڭدىن ياخشى جاۋاب چىقىشنى، بولمىسا مەن كۆرمىگەن، كۆرۈشكە ئۈلگۈرمىگەن بىرەر كىتابنى ئوقۇپ

چىققانلىقىنى ئاڭلاشنى ئارزۇ قىلغانىدىم. ئەپسۇس، ئۇنىڭ جاۋابى مېنى ئۈمىدسىزلەندۈرۈپ قويدى.

— نېمە ئىش قىلاتتۇق، سەھراچىلىق ئاغىنە، بىر كەنتكە باش بولسەن دەپ سېكرىتار سايلىۋېلىشتى، نېمە ئىش قىلسەن، ئەتىدىن كەچكىچە ئادەمنىڭ نېرۋىسىنى قوچۇيدىغان ئېتىز — ئېرىقنىڭ ئىشى، ئۇ يىلدىن بۇ يىلغا قىلىدىغان مۇھىم ئىش كېۋەز تېرىش. شۇتاپتا يېزا دېگەندە بۇ كېۋەز ھەممىنى ساراڭ قىلدى. بۈگۈن قىلغان گېپىمىز ئەتىسى، ھازىر قىلغان گېپىمىز بىردەمدىن كېيىنكىسىگە ئوخشىمايدۇ، شۇڭا ھەممىمىز روھۇڭلىشىپ كەتتۇق، دېھقان بىزدىن، بىز دېھقاندىن بىزار بولۇپ ياشاۋاتىمىز شۇ. ئويلسام سەن بىلەن كىتاب مەستانىسى بولۇپ يۈرگەن ئاشۇ كۈنلەردە تولىمۇ ئەخمەقلىق قىلغانىكەنمىز، ئاغىنە، ساراڭدەك بىر ئىشلارنى قىلىپ يۈرۈپتىكەنمىز دېگەن، شۇ كۈنلەردە ئوقۇغان كىتاپلىرىمىزنىڭ كۆپلىكىدىن ماختىنىپ كېتىشلىرىمىزچۇ تېخى، ھازىرچۇ، ھازىر ماختىنىشقا تېگىشلىك بولسا كىشىلەر ئىچكەن پىۋا، شاڭبىن ھارىقى بىلەن، يېگەن سەي، مېۋە، كاۋپى بىلەن، ئاڭلىغان دۇتار، غېجەك، راۋابى بىلەن، ئوينىغان خۇلىقى تاتلىق ئامرىقى بىلەن... ماختىنىدىغان بولۇشتى، بىزچۇ، مانا، يا ماختانغىلى، يا ئوينىغىلى ھېچنەرسىمىز يوق يۈردۇق! شۇ چاغدا كىتاب ئوقۇيمىز دەپ ساراڭدەك قۇرۇق قەغەزگە يېپىشىپ يۈرگىچە بىرەر ھۈنەر — كەسىپ ئىگىلەپ قويغان بولسام، بۈگۈنكىدەك دېھقانغا يامان بولۇپ يۈرگىچە بىر بۇلۇڭدا ئۆز كەسپىمنى قىلىپ، خۇدانىڭ بەرگىنىگە شۈكرى سانا ئەيلەپ ئولتۇرمامدىم. شۇنى ئويلاپ مانا ھازىر بالىلىرىمىمۇ كىتاب ئوقۇغىلى قويمايدىغان بولدۇم دېگەن، كىتاب ئوقۇغان ئادەمنى كۆرسەممۇ كۆزۈمگە سەت كۆرۈنىدۇ...

بىراۋ بېشىمدىن بىر چىلەك مۇزلۇق سۇ قۇيغاندەك

ۋۇجۇدۇم شۈركىنىپ كەتتى. ئۇ يەنە نېمىلەرنى دېدى،
كىتاب ئوقۇيدىغانلارنى نېمە دەپ ھاقارەتلىدى، قۇلىقىمغا
كىرمىدى، ئەنە شۇ دوستۇم، مەن كىتاب ئوقۇپ
ئاز - تولا بىلىم ئاپتىكەنمەن، پارتىيە، ھۆكۈمەت، خەلق
مېنى تونىدى، مېنى بىر كەتتكە باش قىلىپ تىكلدى، ئاز
بولسىمۇ خەلق ئۈچۈن، ئاشۇ نامرات دېھقانلار ئۈچۈن ئازراق
ياخشى ئىش قىلىپ بېرەي دېگەننى ئويلىماپتۇ.
بىر كۈنى ئىشخانىمدا كىتاب ئوقۇۋاتاتتىم، ئىشىك
چېكىلىپ، ئەينى چاغدا بىرگە ئىشلىگەن، ھازىر بۆلۈم
دەرىجىلىك ئورۇنغا ئىگە بولغان بىر خىزمەتدەشم كىرىپ
كەلدى. مەن ئالدىراپ ئورنۇمدىن تۇرۇپ، ئۇنىڭ بىلەن
كۆرۈشتۈم.

— يۈرۈڭ، — دېدى ئۇ مېنىڭ ھال - ئەھۋال
سورىشىمنى كۈتۈپ تۇرمايلا ئېغىز ئېچىپ.
— نەگە بارىمىز؟ — دېدىم مەن سەل گاڭگىراپ.
— بىرقانچە يىلەن توپلىشىپ قاپتىكەن، بىر قانچە قول
قارت تاشلىغاچ ئىچىشەيلى دەپ قالدۇق. بوتۇلكا بوشاتقاچ
پاراڭلىشىمىز، — دېدى ئۇ قولۇمدىن تارتىپ.
— مەن چىقمايمىكەن، — دېدىم ئۆزۈرە ئېيتىپ.
— نېمىشقا؟ — دېدى ئۇ ماڭا گۇمان نەزەرىدە.
— كىتاب كۆرۈۋاتاتتىم، ئازراقلا قالغان، شۇنى ئوقۇپ
تۈگىتىۋېتەيمىكەن دېگەن...

مۇنداق دەڭ، — دېدى ئۇ گويا ئاڭلىمىغان بىر گەپنى
ئاڭلىغاندەك ھەيرانلىق ئىلكىدە، — تېخى سىز ھازىرغىچە
شۇ كىتاب ئوقۇيدىغان يەردىمۇ، ئەگەر راستتىنلا شۇنداق
بولدىغان بولسا ۋەزىيەتنىڭ بەك ئارقىسىدا قاپسىز،
دوستۇم، بىلەمسىز، ھازىر دېگەن كىتاب ئوقۇش دەۋرى
ئەمەس، ئىچىش، چېكىش، يەنە... مەدەنىيىتى
گۈللىنىۋاتقان دەۋر جۇمۇ؟ — ئۇ، ئۆزىنىڭ ئاخىرقى بىر
ئېغىز «يەنە» دىن كېيىنكى سەت گېپىدىن خىجىل

بولمىدى، بەلكى بۇ ئۈچ سۆزنى ئۆزئارا قاپىيە كەلتۈرۈپ دېيەلىگىنى ئۈچۈن پەخىرلەندى. ئەمما، مېنىڭ قاتتىق ئاچچىقىم كەلگىنىنى بىلىپ قالدى بولغاي، بىرخىل گىدىرماش ھېس - تۇيغۇ ئىچىدە قىزىرىپ، تاتىرىپ تۇرۇپ كۈلدى ۋە ئۆزىدىكى ئوڭايسىز ھالەتنى ئوڭشىۋېلىش ئۈچۈن يەنە گەپ باشلىدى، - مېنىڭ مەسلىھەتتىم، كىتابنى ئەمدى ئازراق ئوقۇپ، بىزگە ئوخشاش جەمئىيەتكە ئارىلىشىپ، ئاز - تولا ئىچىڭ، چېكىڭ، سورۇن ئەھلى بىلەن سىردىشىڭ، شۇنداق قىلىشىڭز كىشىلەر سىزنى تونۇيدۇ، رەھبەرلەرنىڭ كۆزىگە چېلىقسىز، ئۆسىسىز، ئەمەلدار بولىسىز، قاچانغىچە ھازىرقىدەك تۆۋەن تەبىقىدە ياشايسىز؟ ھازىر دېگەن نامراتلىق، كەمبەغەللىك نومۇس. ھازىر نېمە قىلساق بولىدۇ، ئازراق يۈز ئابروي تېپىپ، بايلىق توپلىمىساق كىشىلەر بىزنى كۆزگە ئىلمايدۇ. ئەمەلىي بىر ئىشنى ئالايلى، ئىككىمىز بىرگە ئىشلىگەن، شۇ چاغدىن باشلاپ سىز كىتاب ئوقۇشقا، مەن ھاراق ئىچىشكە تۇرغان، قالغان ئىشنى مانا ئۆزىڭىز كۆرۈپ تۇرۇپسىز. يۈرۈڭ، كۆيۈنگىنىمنى بىلىپ، مەن بىلەن مېڭىڭ، باشقىلار ساقلاپ قالمىسۇن، - ئۇ شۇنداق دېدى - دە، مېنىڭ جاۋابىمنىمۇ كۈتمەستىن سۆرەپ ماڭدى.

1997 - يىل 11 - ئاينىڭ ئوتتۇرىلىرىدىكى بىر كۈن. مېنىڭ ئەڭ خۇشال بولغان بىر كۈنۈم بولدى. چۈنكى بۇ كۈنى قەدىمىي شەھەر يەكەندىكى ھەممىگە تونۇش بالىلار ئەسىرى يازغۇچىسى ئۆمەر جان ھاپىز ئۆيۈمگە كىرىپ، ئۆزى ئىشلەۋاتقان، يەكەن ناھىيە بازىرىدىن 80 كىلومېتىر يىراقلىققا جايلاشقان باغئازات يېزىسىغا بىر كىتاب ماگىزىنى قۇرۇپ، بۇ يېزىدىكى ياشلارنىڭ مەدەنىي تۇرمۇشىنى بېيىتىش ئۈچۈن بىر كىشىلىك تۆھپە قوشۇش ئارزۇسىنىڭ بارلىقىنى، بۇ ئىشتا ناھىيىلىك شىنخۇا كىتابخانىسىنىڭ قوللىشىنى قولغا كەلتۈرگىلى بولىدىغان - بولمايدىغانلىقىنى

سوردى. بۇ ئىشقا مەن كەسكىنلىك بىلەن جاۋاب بېرىپ، كىتابخاننىڭ قوللىشىنى قولغا كەلتۈرگىلى بولىدىغانلىقى، ھەتتا ئۆزۈمنىڭمۇ شەخسىي نامىدىن ياردەملىشىدۇ. خانلىقىمنى ئېيتتىم. شۇ كۈنى ئۆزۈممۇ سەزمىگەن ھالدا خۇشال بولۇپ كېتىپتىمەن. تۈن بويى ئاغزىمدا بىر تال شېرىن كۈمپىت باردەك سېزىمدا ئۇخلىدىم. دەر ھەقىقەت بۇ خۇشال بولۇشقا تېگىشلىك ئىش ئىدى. ئەتىسى مەن ئىشقا چۈشۈش بىلەن تەڭ ناھىيىلىك شىنخۇا كىتابخانىسىنىڭ دېرېكتورى ئابلەت مەمەتنى ئىزدەپ، ئۆمەرجاننىڭ ئارزۇسىنى يەتكۈزدىم.

— بولىدۇ، — دېدى ئابلەت مەمەت سۆزۈمنى بىر خىل ھاياجان ئىلكىدە تەستىقلاپ، — ئەگەر شۇنداق قىلىدىغان بولسا، ئۇ ماگىزىننىڭ باج، بازار باشقۇرۇش ھەققىنى مانا مەن ئۆز ئۈستۈمگە ئالىمەن. كىتاب — ماتېرىياللارنى ئۆزۈم ئېلىپ چىقىپ ماگىزىننى يۈرۈشلەشتۈرۈپ بېرىمەن. ئۆمەرجان خاتىرجەم بولسۇن، مەن ئۇنى ھەرگىز زىيان تارتقۇزمايمەن. ناھىيىمىزنىڭ ھەممە يېزا — بازارلىرىدىن مۇشۇنداق ئادەمدىن بىرەردىن چىققان بولسا نەقەدەر ياخشى بولاتتى — ھە؟ دېدى.

مەن شۇ مىنۇتتىن باشلاپ ئۆمەرجاننىڭ تېزراق كىرىشىنى، بۇ ئىشنى بالدۇرراق يۈرۈشتۈرۈۋېلىشىنى ئارزۇ قىلدىم. لېكىن نېمە ئۈچۈندۇر خېلى بىر چاغلارغىچە ئۆمەرجان بۇ ئىش توغرىلۇق مېنى ئىزدەپ كىرمىدى. ئارىدىن ئالاھىزەل ئىككى ئايچە ئۆتكەن بىر كۈنى بازار ئارىلاپ كېتىۋېتىپ، ئۆمەرجاننىڭ بىرقانچە يەشك ھاراقىنى ئۈچ چاقلىق ۋېلىسىپىتكە بېسىۋاتقانلىقىنى كۆرۈپ قالدىم. — ئۆمەرجان، ئۇكا، بۇ يەردە نېمىش قىلدۇر — يۈرۈپسىز، — دېدىم نېمىندۇر سەزگەندەك بىر تەرىزدە ئۇنىڭغا تىكىلىپ.

— دۇكانغا ئازراق ھاراق ئېلىپ چىقىپ قويىمىكىن

دەپتىم... — دەدى ئۆمەر جان خجىل بولغان تەرىزدە يەرگە قاراپ تۇرۇپ.

— قايسى دۇكانغا دەيسىز؟ قاچاندىن بېرى ھاراق دۇكىنى ئېچىۋالدىڭىز ئەمدى؟

— ئۆتكەندە سىزگە ئېيتقان كىتاب ماڭىزنى ئېچىش مەسلىسىنى دادام ئاڭلاپ تېرىكىپلا كەتتى. ئۇ، بۇ يۇرتتا كىتاب سېتىپ نان تېپىپ يېگىلى بولمايدۇ، پۇل تاپقۇڭ بولسا ھاراق — تاماكا سات، ھازىر دېگەن خەق كىتابتىن ھاراق — تاماكىنى ئەۋزەل كۆرىدىغان بولۇپ كەتتى دەپ، بۇ دۇكاننى ئېچىپ بەردى...

ئۆمەر جان كەتتى. لېكىن مېنىڭ تۇيغۇلىرىم خېلى بىر چاغلارغىچە گادىر ماش بولۇپ تۇردى. بۇنداق ئەمەلىي مىساللاردىن خەلقىمىزنىڭ كىتاب ئوقۇشتىن كۆڭلى قالغانلىقىنى، مىللەتنىڭ، خەلقنىڭ چۈشكۈنلىشىش يولىغا قاراپ ماڭغانلىقىنى ھېس قىلغىلى بولىدۇ. لېكىن كىتابخانىدا، بىر قىسىم مەرىپەتپەرۋەرلەر ئولتۇرغان سورۇنلاردا بولۇۋاتقان گەپ — سۆزلەرگە قۇلاق سالىدىغان بولساق، خېلى كۆپ خەلقنىڭ كىتاب ئوقۇيدىغانلىقىنى ھېس قىلىمىز. نەسرى ئەسەرلەرنى قويۇپ تۇرايلى، ھەممىمىز دېگۈدەك شېئىرنىڭ بازىرى كاساتلىشىپ كەتتىيە، شېئىر توپلاملىرىنى نەشر قىلدۇرماق تەسلىشىپ كەتتىيە دەپ قاقشاپ يۈردۈق. بۇ قاقشاشلىرىمىز قايسى دەرىجىدە ئورۇنلۇق بولدى؟ بۇنى ھېچقايسىمىز ئويلاپ كۆرمىدۇق. بىز ئۇزاق تارىخقا، مىللىتىمىزنىڭ ئەنئەنىسىگە نەزەر سالىدىغان بولساق، يۇقىرىقى قاراشلىرىمىزنىڭ، ھۆكۈملىرىمىزنىڭ، رەنجىشلىرىمىزنىڭ بىر تەرەپلىملىك بولۇپ قالغانلىقىنى ھېس قىلماي تۇرالمىمىز. چۈنكى ئۇزاق تارىخقا، پارلاق مەدەنىيەتكە ئىگە خەلقىمىز، مىللىتىمىز ئەزەلدىن شېئىرنى ئۇلۇغلاپ، سۆيۈپ ئوقۇپ، شائىرنى مۇقەددەس بىلىپ ھۆرمەتلەپ كەلدى؛ مەتبەئە، نەشرىياتلار

بولمىغان زامانلاردىمۇ ئۇلۇغ پىركامىللارنىڭ يېزىپ
 قالدۇغان دىۋانلىرىنى، قىسسىلىرىنى، ساياھەتنامە،
 داستانلىرىنى خەلقىمىز قومۇش قەلەمدە كۆچۈرۈپ،
 چىرايلىق، پۇختا مۇقاۋىلاپ، ئەل ئارىسىغا تارقاتتى.
 مۇقەددەس كىتابلىرىمىز بىلەن بىر تەكچىگە تىزىپ قەدىرلەپ
 ساقلىدى. ئەجدادلىرىمىز شېئىرنى ئۇلۇغلاپ، شائىرنى
 مۇقەددەس بىلگەنلىكى ئۈچۈنلا بۇنىڭدىن نەچچە يۈز يىل،
 ھەتتا نەچچە مىڭ يىللار ئاۋۋالقى شېئىرى مىسرالار نۇرغۇن
 زامانلارنى، ئۇرۇش قالايمىقانچىلىقلىرىنى، ئاچارچىلىق،
 تەبىئىي ئاپەتلەرنى بېشىدىن ئۆتكۈزۈپمۇ بىزگىچە ساق -
 سالامەت يېتىپ كەلدى. يېقىنقى زاماندا ئەدەب -
 تەتقىقاتچىلىرىمىز، مەتبۇئات، نەشرىياتلىرىمىز،
 مۇھەررىرلىرىمىز بۇ بايلىقلارنى ئەل ئارىسىدىن ئىزدەپ
 يىغىپ، توپلاپ، رەتلەپ، قايتا نەشرگە تەييارلاپ، نەچچە
 مىڭ تىراژدا بېسىپ ئەل ئارىسىغا تارقاتتى. خەلق بۇ
 مىسرالارنى خۇددى چۆلدە چاڭقاپ كەتكەن ئادەمنىڭ ئالدىغا
 ئۇچرىغان بۇلاققا تەشنا بولغاندەك تاللىشىپ سېتىۋالدى،
 سۆيۈپ ئوقۇدى، قەدىرلەپ ساقلىدى. ئۇنداقتا كىشىلەرنىڭ
 شېئىردىن چىنىش، زېرىكىش تۇيغۇسىدا ئىكەنلىكىدىن
 ئىبارەت بۇ روھىي ھالەت پارىڭنى كىم، قانداق ئۇسۇلدا
 پەيدا قىلدى؟ راستىنى ئېيتقاندا يېقىنقى بىر مەزگىل
 ئىچىدە يۈز بەرگەن ئەنئەنىۋى شېئىرلار بىلەن يېڭىچە
 شېئىرلار ئوتتۇرىسىدىكى بەس - مۇنازىرە، قىسمەن
 پېشقەدەملەر بىلەن قىسمەن ياشلار ئوتتۇرىسىدىكى پىكىر -
 ئىختىلاپلار شائىر ۋە شېئىرنىڭ ئوبرازىغا تەسىر يەتكۈزدى.
 بۇنى بىزنىڭ راستىنى قويۇپ يالغانغا ئىشىنىدىغان،
 چىرايلىقنى قويۇپ غەيۋىتىگە ئەگىشىدىغان خۇي - پەيلىمىز
 ھەرخىل سورۇن ۋە بىر قىسىم مەتبۇئات ئورۇنلىرىدىن
 پايدىلىنىپ بازارغا سېلىپ، كەڭ ئوقۇرمەنلەرنى
 گاڭگىرتىپ قويدى. بۇنىڭ بىلەن شېئىر ۋە شائىر سوغۇق

مۇئامىلىگە، ئۇۋالچىلىققا ئۇچرىدى. نەتىجىدە، نەشرىياتلار شېئىر توپلاملىرىنى ئالدىراپ نەشر پىلانلىغا كىرگۈزمەيدىغان، كىرگۈزسىمۇ كىتابخانلار زاكاز يوللىمايدىغان، زاكاز قىلسىمۇ ئىنتايىن ئاز زاكاز قىلىدىغان ئەپسۇسلىنارلىق بىر ھالەت شەكىللەندى. بۇنىڭ بىلەن نەشرىيات ئورۇنلىرىغا توپلام سۇنغان شائىرلارنىڭ ئالدىغا بىر مۇنچە چىرايلىق سۆز - جۈملىلەر بىلەن يېزەلگەن ئۇچۇر يوللىنىپ، ئۇنىڭ ئاخىرىغا «كىتابىڭىزنى نەشر قىلايلى دېگەن، بىراق، تىراژى توشمايدىكەن، شۇڭا سىز تىراژنى كۆپەيتىش ئۈچۈن كۈچ چىقارسىڭىز» دېگەن قۇرلار يېزىلىدىغان بولدى. مەسىلە شۇنداق ئىكەن، زور بىر تۈركۈم ئۆزىنى ئۆزى مەشھۇر چاغلانغان، لېكىن كىتابخانلار ئۇنىڭ نېمە يېزىۋاتقىنىنى چۈشەنمەيدىغان بىر مۇنچە چوڭ - كىچىك شائىرچاقلار تۈرلۈك ئامال بىلەن تىراژ توپلاپ، كىتابىنى نەشرىياتقا تىراژى بىلەن بىرگە يوللايدىغان بولۇشتى. ئوتى بار يەرنىڭ سۈيى يوق، سۈيى بار يەرنىڭ ئوتى دېگەندەك، تىراژى بار كىتابلارنىڭ سۈپىتى ئانچە يۇقىرى ئەمەس، سۈپىتى ياخشى كىتابلارنىڭ ئاپتورلىرى ئىدارىمۇ ئىدارە، مەكتەپمۇ - مەكتەپ، يېزىمۇ يېزا چېپىپ يۈرۈشنى خالىمىغىنى ئۈچۈنمىكەن ئۇلارنىڭ كىتابىنىڭ تىراژى توشماي، بىرقانچە يىللاپ نەشرىياتتا تۇرۇپ قالدىغان قاتمال ھالەت شەكىللەندى. ھەممە ئورۇندا چىقىمنى تېجەپ، پايدىنى ئاشۇرۇش ئاساسلىق شوئار بولۇۋاتقان ئاشۇ كۈنلەردە نەشرىياتلارمۇ سۈپەتنى ئالدىنقى ئورۇنغا قويۇشنىڭ ئورنىغا تىراژنى ئالدىنقى ئورۇنغا قويۇدىغان بولۇشتى، كېيىنچە بۇ خىل ئۇسۇل يازغۇچىلارغا، قىسقىسى قايسى بىر ساھەدىن بولمىسۇن كىتابلا يازىدىغان ئاپتورلارغا قوللىنىلىدىغان بولدى. بۇنىڭ بىلەن نەشرىيات بىلەن كىتابخانا خوجايىن، ھوقۇقلۇق ئورگان. كىتاب يازغان بىچارە ئاپتور چاكار بولۇپ ھېلى نەشرىياتقا، ھېلى

كىتابخانا دىرېكتورىنىڭ ئالدىغا چاپلىدىغان بولدى. نەتىجىدە، كىتابخانا دىرېكتورلىرى ئالدىغا قالايمىقان كېلىپ تىراز جېدىلى قىلىۋېرىدىغان شائىرلاردىن، يازغۇچىلاردىن زېرىكتى، ھەتتا ئۇلارغا سوغۇق مۇئامىلە قىلىدىغان، كۆزگە ئىلمايدىغان ھالەت شەكىللىنىپ قالدى، دەل ئەنە شۇنداق ھالقىلىق پەيتتە ئابلەت مەمەتتەك يىراقنى كۆرەلەيدىغان، نەزەر دائىرىسى كەڭ دىرېكتورلارمۇ چىقتى. ئۇلار ئۆزىنىڭ كىملىكىنى، قانداق ئورۇن ئىكەنلىكىنى ئوچۇق - يورۇقلۇق بىلەن ئېتىراپ قىلىشتى.

تېخىچە ئېنىق ئېسىمدە تۇرۇپتۇ، 1991 - يىلى باھاردا شىنجاڭ خەلق نەشرىياتىدىن راخمان مامۇت، ئابدۇراخمان ئەبەي قاتارلىق قەلەمكەشلەر يەكەن ناھىيىسىگە كېلىپ ئاپتورلار بىلەن سۆھبەت يىغىنى ئاچتى، يىغىن ئەھلى ئۇيان سۆزلەپ، بۇيان سۆزلەپ مەسىلىنى ئاپتور بىلەن كىتابخانا مۇناسىۋىتىگە ئېلىپ كېلىپ تاقىدى. ئۇلار «بىز ياخشى ئەسەرلەرنى يازساقمۇ كىتابخانلار ياخشى تىراز يوللاپ بېرىشمەيدۇ، بۇنىڭ بىلەن بىزنىڭ كىتابىمىز نەشرىدىن چىقماي بېسىلىپ قالىدۇ» دېيىشتى، ھەممە كىتابخانىدىن، كىتابخانا دىرېكتورلىرىنىڭ ياخشى كىتابىنى تونۇمايدىغانلىقىدىن قاقشاشتى. ئەمما، نېمە ئۈچۈندۇر ئۇلار «نەشرىياتلار كىتابلارنىڭ سۈپىتىگە ئەمەس، تىرازغا قارايدىغان بولۇپ قالدى. بۇ ياخشى قاراش، ياخشى تاللاش ئەمەس» دېگەن سۆزنى ئاغزىدىن چىقىرىۋالدى. دەل شۇ چاغدا ھەممىسىنىڭ سۆزىنى دىققەت بىلەن ئاڭلاپ ئولتۇرغان ئابلەت مەمەت مۇنداق دېدى:

— كىتابخانا بايا بىر بۆلۈك قەلەمكەشلەر ئېيتقاندەك ئاپتورلارغا ئۈنچە ئۆچ ئەمەس، ئۇلارنىڭ ئۆزىگىمۇ، يازغان ئەسەرلىرىگىمۇ سوغۇق مۇئامىلە قىلمايدۇ، كېسىپ ئېيتىمەنكى، شەخسەن يەكەن ناھىيىلىك شىنخۇا كىتابخانىسى شۇنداق قىلمايدۇ، چۈنكى نەشرىياتمۇ،

كىتابخانمۇ ئاپتورلارنىڭ كىتابىنى نەشر قىلدۇرۇپ چىقىپ، ئۇنى بازارغا سېلىپ كۈننى كۈن ئېتىدىغان، جېنىنى باقىدىغان ئورۇن. نەشرىياتلارمۇ، كىتابخانلارمۇ بۇ بىر نۇقتىنى ئىنتايىن ياخشى بىلىدۇ. شۇڭا ئۇلار ئاپتورلارنىڭ تۈزىنى يەپ، تۈزلۈقىنى چاقىدىغان ئىشنى ھەرگىز قىلمايدۇ. شۇڭا مەن مۇشۇ سورۇندا، شۇنداق ۋەدە بېرىمەنكى، يەكەن زېمىنىدا ئولتۇرۇشلۇق قايسى بىر ئاپتور كىتابىنى نەشرىياتقا يوللاپ، نەشرىيات پىلانغا ئالسلا، 500 دىن 100 غىچە بولغان تىراژغا كىتابخانمىز ئىگە بولىدۇ. يەنە مەن تىراژ بېرىپلا بولدى قىلماي، كەملىگەن تىراژى ئۈچۈن تېگىشلىك يوللارنى مېڭىپ تىراژ توپلىشىپ بېرىمەن، شۇ كىتابنىڭ مۇشتىرىلار بىلەن يۈز كۆرۈشۈشى ئۈچۈن تىرىشچانلىق كۆرسىتىمەن.

ئۇ، سۆزىنى تۈگەتتى. بەزىلەر خۇشال بولۇپ، بەزىلەر خىجىل بولۇپ ئۇزۇن چاۋاك چېلىشتى، ئالقىشلاشتى، يىغىن شۇنداق تۈگىدى، لېكىن ئابلەت مەمەتنىڭ شۇ سۆھبەت يىغىنىدا دېگەن سۆزى شۇنداقلا تۈگەپ كەتمىدى. ئۇ، تاكى بۈگۈنكى كۈنگىچە ئاشۇ سۆزىدە تۇردى، شۇ سۆزى ئۈچۈن ئۆزىنىڭ بىر مۇنچە خىزمەتلىرىنى قويۇپ پالاقشىدى. يازغان كىتابى نەشرىياتلارنىڭ نەشر پىلانغا ئېلىنغان يەكەن ناھىيىسىدىكى بىرقانچە ئاپتورنىڭ 10 پارچىدىن ئارتۇق كىتابىنى كىتابخانلار بىلەن يۈز كۆرۈشتۈرۈش يولىدا تېگىشلىك بەدەل تۆلىدى، تالاي - تالاي قېتىملاپ مۇناسىۋەتلىك شىنخۇا كىتابخانلىرىغا تېلېفون ئوردى، ھەتتا ئۆزى ماشىنا چىقىرىپ، كىتاب يازغان ئاپتورلار بىلەن بىرگە خوتەندىن ئاقسۇغىچە بولغان ناھىيە، شەھەرلەر ئارىسىدا ھارماي قاترىدى، شىنجاڭنىڭ قايسى بىر جايدا كېيىنكى يىللىق كىتاب زاكاز قىلىش يىغىنى ئېچىلىپ قالسا، مېڭىش ئالدىدا يەكەندىكى ئاپتورلارنى يىغىپ، ئۇلارنىڭ قايسى نەشرىياتقا قايسى كىتابىنىڭ بارلىقىنى

ئۇقۇپ، تىراژ توپلاش تالونلىرىنى بىرگە ئېلىپ ماڭدى. لېكىن ئۇ، بۇ ئىش ئۈچۈن قىلچە مىننەت قىلمىدى، ئەكسىچە، ئۆزىنىڭ مۇشۇنداق بىر مېھرى ئىسسىق، خەلقى مەدەنىيەتلىك، يازغۇچى — شائىرلىرى كۆپ ماكاندا ئىشلەپ قالغىنى ئۈچۈن سۆيۈندى.

ئابلەت مەمەت توغرا قىلدى. ئۇنىڭ بۇ ئىشلىرىنى يەكەندىكى كىتابى نەشر قىلىنغان ئاپتورلار ھەرقېتىم ئېسىگە ئالسا ئابلەت مەمەتنى ھۆرمەت بىلەن تىلغا ئالىدۇ. بىراق، ئابلەت مەمەتتەك ئاشۇنداق توغرا قىلالايدىغان دېرېكتورلار بىزدە قانچىلىك؟ ئەلۋەتتە بۇ ھەر بىر نەشرىيات خادىمى، ھەر بىر كىتابخانا ئويلاپ بېقىشىغا ئەرزىيدىغان بىر ئىش.

مېنىڭچە نەشرىياتلار كەلتۈرۈپ چىقارغان سۈپەتتىكى ئەمەس، تىراژنى ئاساس قىلىش ھەرىكىتى كىتابلارنىڭ سۈپىتىگە مەلۇم دەرىجىدە تەسىر كۆرسىتىپ، بىر قىسىم كىشىلەرنىڭ كىتاب ئوقۇش قىزغىنلىقىنى تۆۋەنلىتىۋەتكەن بولسىمۇ، خەلق يەنە ياخشى كىتابلارنى سۆيۈپ، قەدىرلەپ، ئىزدەپ تېپىپ ئوقۇيدۇ، مىسال ئۈچۈن ئالايلى، كىشىلەر كىتاب ئوقۇمايدىغان بولۇپ قالدى دېگەن رەنجىشلەر تازا ئەۋجىگە چىقىۋاتقان شۇ كۈنلەردە نەشر قىلىنغان «قار گۈلى»، «ئۇيغۇر قىزى لىرىكىسى»، «چوغ سورىغان بالا»، «سۆيۈپ قالسام سېنى ناۋادا»، «شاراب تومۇرى»، «جىمجىت ئاۋاز»، «تەتۈر چىقىن»، «ئەلەي تەبىئەت»، «ھىجران چۆلى»، «چۈنكى مەن نامەرد» قاتارلىق شېئىرلار توپلاملىرى، «ئويغانغان زېمىن»، «قۇم باسقان شەھەر»، «قۇملۇقنىڭ چۈشى»، «ئىزدىنىش»، «يىراق قىرلاردىن ئانا يەرگە سالام»، «ئىز»، «مەھمۇد قەشقىرى»، «تەڭرىنىڭ ھۆكۈمى» قاتارلىق نەسرىي ئەسەرلەر توپلىمىنىڭ قايسى بىرى سېتىلماي بېسىلىپ قالدى؟ ئۇلار ھايالسىمايلا كىتابخانىدىن ئوقۇغۇچىلارنىڭ ئۆيلىرىگە

كۆچۈپ بولدى. خەلق ئەدەبىياتىنى سۆيىدۇ، قەدىرلەيدۇ. لېكىن ئۇلار ھەقىقىي ئىنسان تەبىئىتى، ئىنسان روھى يورۇتۇپ بېرىلگەن چىن ۋە ھېسسىياتقا توپۇنغان ئەسەرلەرگە مۇھتاج. زامان تەرەققىي قىلىپ بۈگۈنكى ھالغا يەتكەندە بىز روھىي دۇنيارىمىزنى كىتاب بىلەن پاكلاشتۇرۇشىمىز، بىزنى توغرا نىشانغا باشلايدىغان كىتابتىن ئىبارەت نۇرلۇق ماياققا تېخىمۇ بەكرەك يېپىشىشىمىز كېرەك ئىدى. ھەربىر ئادەمنىڭ ھەر تەرەپلىمە بىلىم ئېلىشىدا، پىشىپ يېتىلىپ شۆھرەت قازىنىشىدا كىتاب ئەڭ ئاساسلىق رول ئوينايدۇ. كارىل ماركس نۇرغۇن مەسىلىلەرگە جاۋاپ تېپىش ئۈچۈن كىتاب ئوقۇغان. ئاخىرى دۇنياغا مەشھۇر ئەسەر — «كاپىتال» نى يېزىش ئۈچۈن فىزىكا، خىمىيە، فىزىئولوگىيە، ئاناتومىيە قاتارلىق پەنلەرنى تەتقىق قىلغان. بۇنىڭ ئۈچۈن نۇرغۇن كىتاب كۆرگەن. بىزدىچۇ؟ ئۆگەنگەننى كۆرسەك شاكالى ئاكتىپ دەيدىغان، كىتاب ئوقۇغاننى كىتاب خالىتىسى دەپ مەسخىرە قىلىدىغان ھالەت مەۋجۇت، بۇ بىزنىڭ چۈشكۈنلۈك، بىغەملىك پاتىقىغا تېخىمۇ چوڭقۇر پېتىپ كېتىپ بارغانلىقىمىزنى چۈشەندۈرۈپ بېرىدۇ. مەن بۇ يەردە ئوقۇرمەنلەرگە ماكسىم گوركىنىڭ بىر جۈملە سۆزىنى ھەدىيە قىلاي: «كىتابنى سۆيۈڭ، ئۇ تۇرمۇشىڭىزنى يېنىكلەشتۈرىدۇ، خىلمۇخىل چېچىلاڭغۇ پىكىر، تۇيغۇ، ۋەقەلەرنى چۈشىنىشتە دوستانە ياردەم بېرىدۇ، ئۇ سىزنى ئادەملەرنى ۋە ئۆزىڭىزنى ھۆرمەت قىلىشقا ئۆگىتىدۇ، ئۇ دۇنياغا، ئادەملەرگە مېھىر تۇيغۇسىنى بەخش قىلغان ھالدا ئەقلىڭىز ۋە قابىلىيىتىڭىزگە قانات بېغىشلايدۇ».

ئىقتىسادىي ۋە پىسخىكا، ئاڭ، سېزىم قاتارلىق سەۋەبلەر تۈپەيلىدىن ئىلىم - پەننى، مەدەنىيەتنى بىز ئاران 5 مىليون نوپۇسى بار، شىمالىي ياۋروپادىكى دانىيىلىكلەردەك سۆيەلمىدۇق، قەدىرلىەلمىدۇق، مىسال ئۈچۈن ئالىدىغان بولساق، دانىيىلىكلەر ئىچىدە چوڭلارنىڭ تۆتتىن بىر قىسمى كەچ كۈرۈستە ئوقۇيدىكەن. يۇقىرىدىكى نوپۇس ئىچىدە، 200 ئائىلىنىڭ مۇزېيى بار ئىكەن. كىشى بېشىغا كۈنىگە ئوقۇيدىغان گېزىت بىر پارچىدىن توغرا كېلىدىكەن. ئۇلار كىتابقا بەك ھېرىسمەن بولۇپ كىشى بېشىغا توغرا كېلىدىغان كىتاب نىسبىتىدە دۇنيا بويىچە ئالدىنقى قاتاردا تۇرىدىكەن. خەلق مائارىپقا ئالاھىدە كۆڭۈل بۆلىدىغان بولۇپ، باشلانغۇچ مەكتەپتىن ئالىي مەكتەپكىچە ھەممە ئوقۇغۇچى ھەقسىز ئوقۇيدىكەن، مائارىپ خىراجىتى بىلەن خەلق ئىگىلىكى ئومۇمىي ئىشلەپچىقىرىش قىممىتىنىڭ نىسبىتى جەھەتتە دۇنيا بويىچە 2 - ئورۇندا تۇرىدىكەن، شۇنىڭ ئۈچۈنمۇ دانىيە ياۋروپادىكى ھەرقايسى ئەللەر ئىچىدە ئەمگەك كۈچى سۈپىتى ئەڭ يۇقىرى، تېخنىكا خادىملىرى ئەڭ تولۇق، بىر دۆلەت بولۇپ قالغان. دۇنيا خەلقىگە تونۇش بولغان ئاندىرسىن چۆچەكلىرى دەل ئاشۇ دانىيىدىن چىققانىكەن، لېكىن رېئاللىق تەبىئىي جۇغراپىيىلىك ئالاھىدىلىك ۋە ئېكولوگىيىلىك سەۋەبلەر بىزگە دانىيىلىكلەردەك ئىمتىيازىدىن بەھرىمەن بولۇشنى نېسىپ ئەتمىگەن بولسىمۇ، ئادەتتە ساۋاتى بار ئادەم ئوقۇيالايدىغان كىتاب ئوقۇش ئىشتىياقى ۋە كىتاب خۇمالىقىنىڭمۇ بىزگە نېسىپ بولمىغىنىغا ھەيرانمەن. ئاران 260 مىڭ نوپۇسى بار ئىسلاندىيەدە كىتاب ئوقۇيدىغانلارنىڭ نىسبىتى دۇنيا بويىچە بىرىنچى ئورۇندا تۇرىدىكەن. ئىسلاندىيە خەلقىنىڭ كىتاب ئوقۇش ھېرىسمەنلىكى، سەنئەتكار ۋە يازغۇچىلارنى ئىنتايىن ھۆرمەت قىلىش سوغۇق زىيادە بەك بولىدىغان بۇ دۆلەتكە نۇرغۇن ئىللىقلىق ئېلىپ كەلگەن. نوپۇسى

تەخمىنەن 10 مىليون كېلىدىغان توكيودا يەر ئاستى پويىزغا ئولتۇرۇپ خىزمەتكە بارىدىغان، خىزمەتتىن ياندىغان ئادەملەر سانچاق - سانچاق قىستىلىپ ئولتۇرۇشىمۇ، لېكىن نۇرغۇن ياپونىيىلىكلەر بىر قولىدا پويىز ئېسىلغۇسىغا ئېسىلىپ، بىر قولىدا كىتاب ياكى گېزىت تۇتۇپ ئوقۇپ ماڭىدىكەن، ستاتىستىكىلىق ماتېرىياللارغا ئاساسلانغاندا ياپونىيىدە تەخمىنەن %76 ئادەم بوش ۋاقىتنى كىتاب ئوقۇش ئارقىلىق ئۆتكۈزىدىكەن. ياپونىيىدە ھەر يىلى سېتىلىدىغان كىتاب - ژۇرناللارنىڭ سانى 1 مىليارد پارچىدىن ئېشىپ كېتىدىكەن. ئەنگىلىيىلىكلەرمۇ كىتاب بازىرىنى ئايلىنىشنى ياخشى كۆرىدىغان بولۇپ، تەكشۈرۈش ماتېرىياللىرىغا ئاساسلانغاندا، ئەنگلىيە ئاياللىرى، بولۇپمۇ يېشى چوڭراق ئاياللار ئادەتتە ئەرلەرگە قارىغاندا كىتاب ئوقۇشقا تېخىمۇ ئامراق ئىكەن، تېخىمۇ قىزىقارلىقى %40 ئادەم ھاجەتخانىدىمۇ كىتاب ئوقۇشنى ياخشى كۆرىدىكەن، ئەقەللىسى بىزگە شۇنچىلىك مەجەز، شۇنچىلىك تىرىشچانلىقلارمۇ نېسىپ بولماپتۇ، نېسىپ بولغان، نېسىپ بولۇش يولىدا تىرىشىۋاتقانلارنىمۇ بىز كۆرەلمىدۇق، چىدىماي مازاق قىلدۇق، كۈلدۈق، بىزنىڭ بىرەر سىگە كىتاب سوۋغا قىلغىنىنى، تەقدىم قىلغىنىنى كۆرسەك، ئاڭلىساق «پەس، چىدىماس، ھېچنەرسە تېپىلمىغاندەك كىتاب ئېلىپ كەلگىنىنى» دېدۇق، قەنت سىيش كېسىلگە گىرىپتار بولۇپ بالىئېتىسىدا يېتىپ قالغان دوستلىرىمىزنى يوقلاشقا يەنە قەنت ئېلىپ بېرىپ ئۇنى مازاق قىلغاندەك ئىشلارنى قىلىشقا رازى بولدۇقكى، بىر پارچە كىتابنى ئېلىپ بېرىپ ئوقۇپ چىقىشقا دەۋەت قىلىشنى بىلمىدۇق. قىسقىسى، بىز كىتاب سوۋغا قىلىش، تەقدىم قىلىش دېگەنلەرنى ئېڭىمىزغا، كاللىمىزغا زادىلا سىغدۇرالمىي كەلدۇق، ئويلاپ باقايلى، كىتاب تەقدىم قىلىش، سوۋغا قىلىش دېگەنلەرنىڭ بىز قوبۇل قىلالمايدىغان قانداق يامان

تەرەپلىرى بار؟ بىز يېڭى يىل بايرىمى قاتارلىق تۈرلۈك خاتىرە كۈنلەردە، ئۇرۇق - تۇغقان، دوست - بۇرادەرلەرنى يوقلىغاندا، ئۇلارنىڭ ئۆيىگە ھاراق - تاماكا قاتارلىق بۇيۇملارنى ئېلىپ بېرىپ سوۋغا تەقدىم قىلغاندىن، كىتاب سوۋغا قىلساق تېخىمۇ ئەھمىيەتلىك ئىش قىلغان بولمايمىزمۇ؟! تولىستوي: «كۆڭۈلدىكىدەك كىتاب پاراسەتنىڭ ئاچقۇچى، كىشىلەرنى يۇقىرىغا باشلايدىغان شۇتا، كىشىلەرنى مۇكەممەللىشىشكە ئېلىپ بارىدىغان كېمە» دەپ تولىمۇ ئورۇنلۇق ئېيتقان. خىزمەتداشلارغا، يېقىن دوست - ئاغىنىلەرگە بىرەر ياخشى كىتابنى سوۋغا قىلىش، ئۇلارغا خالىغاندا سىرداشقىلى بولىدىغان ياخشى ئۇستاز ۋە پايدىلىق دوستتىن بىرنى تونۇشتۇرۇپ، ئۇلارنىڭ تۇرمۇشىنى بېيىتقانغا تەڭ، ئەقىل - پاراسەتنى ئاچىدىغان بىر ئالتۇن ئاچقۇچ بەرگەن بىلەن باراۋەر، كىتاب سوۋغا قىلىش - يۈكسەك نازاكەتلىك ئىش، كىتاب، ئىقتىسادچىل، تېجەشلىك، ساغلام بولغان مەدەنىي ئىستىلىنى تۇرغۇزۇشنىڭ ئاساسى. لېكىن بىز ئۇنى قوبۇل قىلالىمىدۇق، شۇنىڭ ئۈچۈنمۇ بىزنىڭ نۇرغۇن كىتابخانلىرىمىزنىڭ ئىقتىسادىي ئەھۋالى ئانچە ياخشى ئەمەس، شۇڭا، دىرېكتورلار كىتاب كەلتۈرۈشتە ھەرۋاقىت ئېھتىياتچان مۇئامىلىدە بولۇشقا كۆنۈپ كەتكەن، لېكىن، يەكەن ناھىيىلىك شىنخۇا كىتابخانىسىنىڭ دىرېكتورى ئابلەت مەمەت «ناھىيىمىزدىن كىمنىڭ كىتابى پىلانغا ئېلىنىدىكەن 500 دىن 1000 غىچە تىراۋغا مەن ئىگە» دېگەن سۆزدە چىڭ تۇردى. يېنىۋالىمدى، ئۇ ئۆزىمۇ شۇنداق قىلالىغانلىقى ئۈچۈن ناھايىتى خۇشال ئىدى، لېكىن باھارنىڭ جۇدۇنى، كۈلكنىڭ يىغىسى بار دېگەندەك، ئابلەت مەمەتنىڭ بۇ خۇشاللىقىنى بىر قىسىم مەشھۇرلىرىمىز يوققا چىقاردى.

1997 - يىلى باھارنىڭ مەلۇم بىر كۈنى ئابلەت

مەمەتنىڭ ئىشخانىسىغا بىر شائىر ئۆزىنىڭ ئىككى نەشرىياتتا ئايرىم - ئايرىم ھالدا پىلانغا ئېلىنغان ئىككى كىتابنىڭ تىراژى توپلاش جەدۋىلىنى ئېلىپ كىرىپ شىرە ئۈستىگە قويدى. كىتابلارنىڭ بازىرى ئانچە ئىتتىك بولمايۋاتقان ئەھۋال ئاستىدىمۇ ئابلەت مەمەت ھېچ ئىككىلەنمەستىن ھەربىر كىتاب ئۈچۈن 500 دىن تىراژى يېزىپ بەردى، لېكىن ھېلىقى شائىر بۇنىڭغا رازى بولماي:

— ھەي، ھەي، ما ئىش بۆلىمىدى ئابلەتخان، ئىككى كىتابقا ھېچبولمىغاندا 1000 دىن 2000 نى يېزىپ بېرىدۇ دېگەن ئۈمىدكە كىرگەن مەن.

— كىرگەنلىرى ياخشى بولۇپتۇ، شېئىر توپلاملىرى ئۈچۈن 500 تىراژىمۇ ئاز گەپ ئەمەس ئاكا.

— بىلىمەن، لېكىن مەن يېزىۋاتقان شېئىرلار ئادەتتىكى شېئىرلاردىن ئەمەسقۇ، ئۆزلىرى بىلىلا.

— بىلىمەن، ئادەتتىكى بولمىغىنى ئۈچۈن شۇنداق يازدىم.

— مۇنداق دېسە، بولمىسا بۇمۇ يوق دېمەكچىمۇ سىلە، يېزىپ بەرمەيلا ئولتۇرماملا بولسا؟

— مېنى خىجىل قىلمىسەنلا، يونقانغا بېقىپ پۈت سۈنمىساق بولمايدۇ.

— بولۇپتۇ، سىلىنىمۇ كۆرۈپ قويدۇق، — دېدى

شائىر ئارقىغا بۇرۇلۇپ. ئۇ ئىشكىتىن چىقىپ كېتىۋېتىپ يەنە غۇدىراپ قوشۇپ قويدى، — شېئىر دېگەننىڭ نىملىكىنى بىلمەيدىغان شۇ ھالىغا دىرېكتورمىش تېخى.

ئابلەت مەمەت ھەممىنى ئاڭلاپ تۇردى، ئۇنىڭ ۋۇجۇدى

قانداقتۇر خورلۇققا ئۇچرىغاندەك مۇزلىدى، تىتىرىدى، قاپاقلىرى تۇرۇلدى. ئۇنىڭ شۇ تاپتا يۈگۈرۈپ چىقىپ بۇ

بىشەم شائىرنىڭ قولىدىكى ھېلىقى ئىككى كىتابنىڭ 1000

تىراژى يېزىلغان تالوننى تارتىۋېلىپ يىرتىپ - يىرتىپ

تاشلىۋەتكۈسى كېلىپ كەتتى، لېكىن ئۇ ئۇنداق قىلمىدى،

ئاچچىقىنى ئىچىگە يۈتۈپ بولدى قىلدى، ئۇ خېلىدىن كېيىن سىرتقا چىقىپمۇ يەنە ھېلىقى شائىرنىڭ باشقا خادىملار ئارىسىدا ئۇنى ئاغزىنى بۇزۇپ تىللاپ چىقىپ كەتكەنلىكىنى ئاڭلىدى. شۇ تاپتا ئۇنىڭ ئۆز ئورنىدىكى قەلەم ئىگىلىرى ئۈچۈن ياخشى ئىش قىلىپ بەردىم دېگىنىنىڭ ھەممىسى يوققا چىققانداك بىر ئىش بولغانىدى. كىتاب يازدىغانلارنىڭ ئەھۋالى شۇ بولسا، كىتاب ئوقۇيدىغانلار قانداق بولماقچىدى ئەمدى؟! ئۇ بۇ يۇرتنىڭ مەدەنىيىتىدە ئۈمىد قالمىغانداك خورلاندى، ئۇ بايىقى خاپىچىلىقلىرىنى ئۈتۈپ كېتىش ئۈچۈن ئۇيان ئايلىنىپ، بۇيان ئايلىنىپ كىتاب ماگىزىنىغا باردى.

— ياق، ياق ئۇنداق قىلىشقا بولمايدۇ، كۆرۈپ تۇرۇپلا، بۇ دېگەن كىتاب، خالىغانچە باھاسىنى چۈشۈرۈپ ساتىدىغان بازاردىكى ئۆرۈك - شاپتۇل ئەمەس.

— ئۇنىڭ بىلىمىن ئۇكا، بىراق يانچۇقۇمدىن چىققىنى مۇشۇ ئىكەن. بۇ كىتابنى ئالماي كېتىشكە كۆڭلۈم ئۈنىمىدى، ئۇكام، بۇنىڭ ئۈچۈن كىتابخانا نامراتلىشىپ كەتمەس، ئۇكام.

— باشلىقىمىز بىزگە ئۇنداق ئۆگەتمىگەن، ھەممە ئىشنىڭ ھېسابى بار، ئاكا، پۇللىرى كەم بولسا، ماۋۇ قوللىرىدىكى بىر كىتابنى قويۇپ قويسىلا، كېيىن كېلىپ ئالالا، بۇنچىۋالا كىتابنى ئوقۇپ بولۇشقىمۇ خېلى ۋاقىت كېتىدۇ، قېرىغان جانلىرىدا.

— قانۇنغا ئائىت كىتابنى ئالماي كېتىشكە كۆڭلۈم ئۈنمايۋاتىدۇ، ئۇكام، باشلىقىڭىزمۇ بىر كوي ئۈچ مۈچەن ئۈچۈن سىزنى تەنقىدلەپ كەتمەس، قالغىنىغا مەن دۇئا قىلىپ قويايمەن سىزگە.

كىتاب ساتقۇچى قىز بىلەن ئاپئاق ساقاللىق 70 لەرگە كىرىپ قالغانداك كۆرۈنىدىغان، كىيىملىرى جۈل - جۈل بۇ بوۋاينىڭ سۆزلىرىنى بىر چەتتە ئاڭلاپ تۇرغان ئابلەت

مەمەت ئاخىر ئۇلارنىڭ قېشىغا باردى، ئاغغىچە ماگىزىنچى قىز ئېغىز ئاچتى:

— مانا باشلىقىمىزمۇ كېلىپ قالدى، ئاكا.
— بۇ كىتابلارنى سېتىۋالماقچى ئىدىم، بىر كوي ئۈچ موچەن پۇلۇم كېمىيىپ قالدى، شۇڭا بايامدىن بېرى... — دېدى بوۋاي چۈشەندۈرمەكچى بولۇپ.

ئابلەت مەمەت بىردەم بوۋاينىڭ قولىدىكى بەش - ئالتە پارچە كىتابقا، بىردەم ماگىزىنچى قىزنىڭ شىرەسى ئۈستىگە قويۇپ قويغان چوڭ بىر يۈەنلىك، كىچىكى بەش پۇڭلۇققىچە بولغان پارچە پۇللار دۆۋىسىگە، بىردەم بوۋاينىڭ كونا ئۈستۈشىغا قاراپ خېلى ئۇزۇن تۇرۇپ قالدى.

— ئاكا سىلە بۇ كىتابلارنى نەۋرىلىرىگە ئېلىپ بېرىي دېگەنمۇ؟ — دېدى ئابلەت مەمەت ئەتەي گەپ تېشىش ئۈچۈن.
— ياق، ياق، باشلىق ئۇكام، مېنىڭ نەۋرەممۇ،

بالاممۇ، زېمىن ئۆيۈممۇ يوق، بۇ كىتابلارنى ئۆزۈم ئوقۇيمەن، ئوقۇپ بولۇپ ساقلاپ قويىمەن، ھازىرغىچە سېتىۋېلىپ ئوقۇغان، ئوقۇپ بولۇپ ساقلاپ قويغان كىتابىم 200 پارچىدىن ئاشىدۇ، ئۇكام، كىتاب ئوقۇش ئادەمنىڭ ھاياتىدا كەم بولسا بولمايدىغان ھەمراھ، ئۇكام، شۇڭا كىتاب ئوقۇغاندا چوقۇم ياخشى كىتابنى ئوقۇش كېرەك، ئادەم ئۆسمۈر چېغىدا كىتاب ئوقۇسا، ئىلىم ئۆگىنىپ، ئەقىل - پاراسىتى ئېشىپ پايدىسىنى كۆرىدۇ، چوڭ بولغاندا كىتاب ئوقۇسا، تونۇشى ئۆسۈپ تېز يېتىلىپ تېخىمۇ ئەقىللىق بولىدۇ، ماڭا ئوخشاش قېرىغاندا كىتاب ئوقۇسا خۇش كەيىپ، تەمكىن بولۇپ ئۆمرى ئۇزىرىدۇ... —

— يەنىچۇ، كىتاب ئوقۇسا، يەنە قانداق پايدىسى بار؟ — دېدى ئابلەت مەمەت بوۋاينىڭ گەپ - سۆزىنىڭ جايىدا ئىكەنلىكىدىن سۆيۈنۈپ.

— بۇ گەپلەرنى سىلە مەندىن ئەمەس، مەن سىلىدىن سورىسام ياخشى بولاتتى، ئۇكام، سىلىدەك باشلىق بولغانلار

بىلمەيدىغان ھېچنەرسە يوق، شۇنداقتىمۇ كۆڭلۈمدە بارىنى دەي: كىتابنىڭ خاسىيىتى نۇرغۇن، ئۇكام، مىسال ئۈچۈن ئالساق، ئادەم مۇۋەپپەقىيەت قازانغاندا كىتاب ئوقۇسا مەغرۇرلۇق، ئالدىراقسانلىقتىن ساقلىنالايدۇ، ئوڭۇشسىزلىققا ئۇچرىغاندا كىتاب ئوقۇسا مەيۈسلەنمەستىن بېلىنى قايتا چىڭ باغلاپ، قەيەردە يىقىلغان بولسا، شۇ يەردە ئورنىدىن دەس تۇرىدۇ. بىكار چاغلىرىدا كىتاب ئوقۇسا ئادەتتىكى چاغدا «ئىبادەت» قىلغاندەك بولىدۇ - دە، جان ھەلقۇمىغا كەلگەندە «ياسىن سۈيى» ئىچكۈزۈشنىڭ ھاجىتى قالمايدۇ، ئالدىراش چاغدا كىتاب ئوقۇسا، قۇۋۋەت دورىسى تولۇقلاپ تۇرغاندەك بولىدۇ. مۇھەببەتتە ئوڭۇشسىزلىققا ئۇچرىغاندا كىتاب ئوقۇسا، ئەسلى ئاشىقىم كىتاب ئىكەن دېگەن ھېسسىياتقا كېلىدۇ. ئىشنى قىلىپ تۇرۇپ كىتاب ئوقۇش - ئادەملىك پەزىلەت مەۋجۇت بولۇپ تۇرۇشنىڭ ئاساسى، تۈۋرۈكى، يىلىكىدۇر، توغرىمۇ ئۇكام.

- ئاكا، ئىسىملىرى نېمىكى؟ - دېدى ئابىلەت مەمەت بايىقى شائىردىن يېگەن دەشنىمنى، شۇ تۈپەيلى پەيدا قىلىۋالغان بارلىق غەشچىلىكلەرنى بىراقلا ئۇنتۇپ.

- مەن مۇشۇ يۇرتنىڭ، يىپەك يولىدىكى قەدىمىي ئۆتەڭ يەكەنىنىڭ قەلەندىرى، ئۇكام، كۈن بويى تىلەيمەن، قورسىقىمدىن ئاشقان پۇللارنى يىغىپ كىتاب سېتىۋالىمەن. ئويلسام مەندىن باشقىلارغا قالىدىغان ھېچ نەرسە يوقكەن. مەلىكە ئاماننىساخانەدە 12 مۇقامنىڭ ئىجادچىسى، رەتلىگۈچىسى ياشىغان مەدەنىيەتلىك شەھەرنىڭ قەلەندىرى تۇرۇپ، يۇرتۇمغا، خەلقىمگە ھېچ نەرسە قالدۇرماي، ئۇ دۇنياغا كېتىپ قېلىشقا يۈزۈم چىدمايدۇ. پۇلىنى پۇل پېتى يىغىپ، ساقلاپ قويماي دېسەم، كېيىن ئۇ نەگە خەجلىنىدۇ؟ بۇنىسى ماڭا قاراڭغۇ، ئويلسام، كىتاب قالدۇرسام سەل ئەھمىيەتلىك ئىش قىلغان بولىدىكەنمەن.

- ئەھۋالدىن قارىغاندا بۇ ئاكىمىز خېلى جىق ئىشلارنى

بىلىدىغان ئوخشايدۇ، كىتاب ئوقۇغاننىڭ پايدىسى شۇدە، —
دېدى كىتاب ئالغىلى كىرىپ بوۋاينىڭ ئاغزىغا قاراپ
تۇرغانلاردىن بىرسى گەپ قىستۇرۇپ.

— ياق، ئۇكام، مەن جىق ئىشلارنىمۇ بىلىمەن.
پەقەت مۇشۇ قەدىمىي، خەلقى ئەزەلدىن مەدەنىيەتلىك بولغان
شەھەرنىڭ قەلەندىرى ئىكەنلىكىنىلا بىلىمەن، شۇڭا
ئۆزۈمنى ئازادە، خاتىرجەم سېزىمەن، بەلكىم سىلەر
بىلىمسەڭلار كېرەك، مەتبەئەچىلىكمۇ ئالدى بىلەن يەكەندە
ۋۇجۇدقا كېلىپ ئاندىن ئەتراپتىكى ناھىيە، شەھەرلەرگە
تارقالغان، كىنوچىلىقمۇ ھەم شۇنداق، 1885 - يىلى ئاتۇش
ئېكسپىدېتاتى بارلىققا كەلگەن ئۇيغۇر يېڭىچە مائارىپىدىن قالسىلا
مائارىپ ئالدى بىلەن يەكەندە ۋۇجۇدقا كېلىپ، ئاندىن
ئەتراپتىكى ناھىيە (شەھەر) لەرگە تارقالغان. مائارىپ نەدە
بۇرۇن بارلىققا كەلسە، تەرەققىي قىلسا، شۇ ئورۇننىڭ
خەلقى بۇرۇن تەرەققىي قىلىدۇ. مەدەنىيەتلىك بولۇپ
يېتىشىپ چىقىدۇ. 1933 - يىلى مانجۇ كۆل بېشىدىكى
ئىمىن بەگ دېگەن كىشىنىڭ ھويلىسىدا ئۇيغۇرچە بەش
سىنىپلىق بىر پەننىي مەكتەپ قۇرۇلغان، بۇ چاغدا تېخى
قوشنا ناھىيە، شەھەرلەرنىڭ ھېچقايسىسىدا پەننىي مەكتەپ
قۇرۇلمىغان، بۇ مەكتەپكە «مەتلەئىل ئىرفان» (بىلىمنىڭ
تۇغۇلۇش ئورنى) دەپ نام قويۇلۇپ، «مەكتىپى مۇبارىكە»
دېگەن ۋىنۋېسكا ئېسىلغان. 1935 - يىلىغا كەلگەندە شەھەر
ئىچىدىكى چوڭ قارىخانىلار ئاساس قىلىنىپ پەننىي
مەكتەپلەر قۇرۇلۇپ، سىنىپ سانى 27 گە، ئوقۇغۇچى 550
دىن كۆپرەككە يەتكەن. شۇ يىلى ھەرقايسى بەگلىكلەرنى
ئاساس قىلغان ھالدا 14 ئورۇندا پەننىي دەرس ئۆتىدىغان 28
سىنىپ قۇرۇلۇپ، ئوقۇغۇچى سانى 924 كە كۆپەيگەن، بۇ
مەكتەپنىڭ ئوقۇتقۇچىلىقىنى يەنىلا ئەسلىدىكى
قارىخانىلارنىڭ خەلىپەلىرى ئۈستىگە ئالغان ھەم پەننىي
دەرس بېرىدىغان قوشۇمچە ئوقۇتقۇچى بولغان، 1937 -

يىلىغا كەلگەندە شەھەر ئىچىدە پەننىي دەرس ئۆتىدىغان سىنىپ سانى ئەڭ كۆپ بولغان «قازان بازىرى مەكتەپ» (ھازىرقى گەيشاڭ مەكتەپ) قۇرۇلغان، كېيىن يەكەندىن بىر قىسىم ئوقۇتقۇچىلارنى قاغىلىق، مەكىت قاتارلىق ناھىيىلەرگە يۆتكەپ، پەننىي مەكتەپلەرنى تەرەققىي قىلدۇرۇش ئۈچۈن خىزمەت قىلدۇرغان، ئەمدى مەتبەئە مەسلىسىگە كەلسەك، 1938 - يىلىغىچە يەكەندە ھېچقانداق مەتبەئە يوق ئىدى. 1939 - يىلى ناھىيىلىك ئۇيغۇر ئاقارتىش ئۇيۇشمىسى قارىمىقىدا مىللىي مەتبەئەچىلىك ئورنى قۇرۇلغان. . . . سۆزلەپ كەلسەك گەپ تولا، قىسقىسى مەن مۇشۇ مەدەنىيەتلىك شەھەرنىڭ قەلەندىرى، مەن ماڭسام بولاتتى، بۇ يەردە بەك ۋايىزلىق قىلىپ كەتتىمغۇ دەيمەن. — بولدى، ئۇكام، بۇ بوۋاي ئالغان كىتابلارنىڭ پۇلىنىڭ ھەممىسىنى مەن تۆلىۋەتەي، بوۋاينىڭ پۇلىنى قولغا قايتۇرۇپ بېرىڭ، — دېدى ئابلەت مەمەت پرىكازچىك قىزغا قاراپ.

— ياق، ياق، ئۇنداق قىلسىلا بولمايدۇ، باشلىق ئۇكام، — دېدى بوۋاي بىر ئاز جىددىيلىشىپ، — ئۇنداق قىلسىلا مەن رەنجىپ قالمايمەن، بىر موچەنلىك يىغقان پۇللىرىمغا كىتاب ئالالساملا ئاندىن ھاردۇقۇم چىقىدۇ، بولمىسا مېنىڭ تىلەمچىلىك قىلىپ يۈرگىنىمنىڭ نېمە ئەھمىيىتى؟ پەقەت ھازىر بىر كوي ئۈچ موچەن پۇل بولسىلا بولاتتى كاشكى.

— مانا — دېدى ئابلەت مەمەت ئەتراپتا يانچۇقىدىن پۇل چىقىرىۋاتقان بىرقانچە كىشىنى توسۇپ قويۇپ، — مەنلا تۆلەپ قوياي.

بوۋاي رەھمەت ئېيتىپ، كىتابلارنى ئېلىپ چىقىپ كەتتى. بوۋاينىڭ سۆزلىرىنى دىققەت بىلەن ئاڭلاپ تۇرغانلارنىڭ ھەممىسى خۇددى بىرسى شۇنداق ئورۇنلاشتۇرغاندەك ئىشك ئالدىغىچە چىقىپ، بوۋايغا بىر

خىل ھۆرمەت نەزەرى بىلەن قاراپ قېلىشتى، ئۇلارنىڭ كۆز ئالدىدىكى بايىقى كىيىملىرى كىر، يىرتىق بوۋاي پۈتكۈل ۋۇجۇدىدىن نۇر، زىبالىق يىغىپ تۇرىدىغان بىر «ئىلاھ»، بىر پەرىشتىدەك كۆرۈندى.

بوۋاي بارغانچە يىراقلاپ كەتتى. سۈزۈك ئاسماندىكى قۇياش ئۇنى چاقىرىۋاتقاندا قىلاتتى. بايامقى شائىر تېپىپ بەرگەن خاپىچىلىقلارنى بىراقلا ئۇنتۇلغان، ئۆزىگە ۋە بۇ قەدىمىي يۇرتنىڭ خەلقىگە، مەدەنىيىتىگە قايتىدىن ئۈمىد ئاتا قىلغان بوۋايغا بىر خىل سۆيۈنۈش ئىلكىدە قاراپ تۇرغان ئابلەت مەمەت بىردىنلا بۇ پەرىشتە سۈپەت بوۋاينىڭ ئىسمىنى ئېنىقلىۋالالمىغانلىقىنى ئېسىگە ئالدى - دە، بوۋاينىڭ ئارقىسىدىن:

— بوۋا، بوۋا، توختىسىلا بوۋا، — دەپ چاقىرغىنىچە يۈگۈردى.

ئىشك تۈۋىدە قاراپ تۇرغان كىشىلەرنىڭ كۆزىگە ئۇلار ئەمدى بىر جۈپ «ئىلاھ»، بىر جۈپ پەرىشتە بولۇپ كۆرۈنمەكتە ئىدى.

شۇنداق، بوۋاي كېتىپ قالدى، لېكىن بوۋايدىكى كىتاب سۆيۈش ئېڭى، كىتابنى قەدىرلەش تۇيغۇسى ۋە ئۆز يۇرتى توغرىسىدىكى چۈشەنچىلەر ئابلەت مەمەتنى سۆيۈندۈرىدۇ، ئۇ سۆزلەرنى ھەرقېتىم ئەسكە ئالغىنىدا، يۈرىكىنى تاتلىق بىر خىل تۇيغۇغىدىنلاپ ئۆتىدۇ. ئۇنىڭ تەپتى - ئۇنى مەڭگۈ، مەڭگۈ روھلاندۇرىدىغاندا ئەللەيلەيدۇ! شۇنىڭ ئۈچۈن بولسا كېرەك ئۇنىڭ قەلبىدە مۇنۇ يادنامىلەر ھېمىشە جاراڭلايدۇ:

«ئادەم كىتابنى قانچە كۆپ ئوقۇسا، روھىي جەھەتتىن شۇنچە ساغلام، باتۇر بولىدۇ.»

«ياخشى كىتابتىن بىرنى ئوقۇسىڭىز، نۇرغۇن ئالىيجاناب ئادەملەر بىلەن سۆھبەتلەشكەندەك بولىسىز.»
«كىتاب بىلەن بىللە ياشىغان كىشى ھەرگىز ھەسرەت چەكمەيدۇ.»

1998 - يىلى 4 - ئاي، يەكەن.

مۇقاۋا لايىھىلىگۈچى: مەكتەپ ئىسمائىل
يۈسۈپجان ئىسمائىل
مەسئۇل كوررېكتورى: ئابلەت جۈمە

يۈرەككە تۇتاشقان يول قۇربان توختى

*

نەشر قىلغۇچى: يەكەن ناھىيىلىك سىياسىي مەسلىھەت كېڭەشچى
ئادرېسى: يەكەن ناھىيە بازىرى يېڭىشەھەر يولى 12 - نومۇرلۇق قورۇ، پوچتا نومۇرى: 844700

«قەشقەر گېزىتى» مەتبەئەسىدە بېسىلدى
ئادرېسى: قەشقەر شەھىرى مەدەنىيەت يولى 19 - نومۇر. پوچتا نومۇرى: 844000

فورماتى: 787×1092 ، 1/32؛ باسما ئاۋاق: 4
1999 - يىل 6 - ئايدا بېسىلدى
تراژى: 1000 — 1

ش ئۇ ئا ر ئىچكى گېزىت - ژۇرناللارنى بېسىشقا رۇخسەت قىلىش
(1999 - يىل) كىنىشكا نومۇرى: 325

